
שלמה מלכו און דוד הראובני 


טראַגעדיע אין פינף אַקטן און עִפילאָג. 


ערשטער אקט 
ערשטע סצענע 


אַ גרויסע שטוב אין דער דירה פון דוד ראובני אין דער 
רעזידענץ-שטאָט פון דעם פּאָרטוגעזישן קעניג יאַאָן. די שטוב 
איז כמעט פריי פון מעבל, נַאֶר לאָנגע בענק שטייען אָרום די 
ווענט, און אַ גרויסער טעפיך באַדעקט די דיל. צוויי קליינע 
פענצטער גאָנץ אין דער הויך אין דער רעכטער וואָנט לאָזן 
אָרייץן זער קאַרג דאָס ליכט פון טאָג. איבער ביידע טירן, פוו 
וועלכע איינע איז אין הינטערגרונט און פירט צום אַרויסגאָנג 
און די אַנדערע לינקס און פירט צו די אינווייניקסטע שטיבער, 
הענגען ווייס-בלויע פּאָנען, אויף וועלכע עם זיינען אויסגענייט 
די אותיות מ.כ.ב. י. פון ביידע זייטן פון דער לינקער טיר 
זיצן צוויי היטער -- הויכע קרעפטיקע מענער, פון וועלכע 
איינער איז אַָ געלער, דער אַנדערער אַ שוואַרצער. -- אין 
מיטן שטוב אויף אַָ שטול זיצט שלמה כהן ראבניס 
סעקרעטאַר, און דערציילט ראובניס דערגרייכונגען די מאַ- 
ראַנען, ווע;:ע זיצן אויף די בענק, אָדער שטייען פּאַָר אים 
אין מיטן שטוב. מענער פון פּאַָרשיידענעם עלטער, אויך עט- 
ליכע פרויען. 

די מאַראַנען (אין עקסטאָז, מיט אויפגעהויבענע הענט 
און אויגן צום הימל, ריידן אָרויס מיט קולות, וועלכע 
קומען אַרויס טיף פון פרומע הערצער מיט טרערן פון פרייד 
און האַפענונג און דאַנק). יהא שמיה רבא מברך לעלם ולעלמי 
עלמיא ! 

שלמה כהן (זרט איבער פרום און האַרציק). יהא 


שמיה רבא מברך לעלם ולעלמי עלמיא! -- יאָ, מיר דאַרפז 
לויבן און בענטשן דעם, וואָס לעבט אייביק. ער באווייזט אונדז 
גרויסע נסים. דער קעניג, ירום הודו, האָט אויפגענומען אונד- 
זער האַר דוד מיט גרויסער פריינטליכקייט, ווי אַ הערשער אַ 
הערשער, אַ גלייכער אַ גלייכן, האָט אים די האַנט געגעבן, די 
האַנט געדריקט... 


מיטליעריקער נסים! 


כהך אויך די קעניגין איז אים זער גנעדיק געוועזן און 
האַט ארויסגעוויזן איר פריינטשאַפט מיט שמייכל און מיט דער 
האַנט אים צום קוש. 

אַלטער. זי די שפאַניערין, וועלכע קריגט קרעמף ביים 
נאָמען ייד ! 

מיטליעריקער. נסים! נסים! 

כהן. און ווען דער קעניג האָט אויסגעהערט, וואָס 
אונדזער האַר האָט געהאַט אים פאַָרצושלאָגן, האָט ער אים 
גלייך אָנגעבאָטן אַכט שיפן און פיר טויזנט קאַנאָנען. 

מיטליעריקערו. מיר זינען געראַטעוועט ! 

אַלטעו. דאָס איז גאולה! 

עטליכע. אויסלייזונג ! באָפרייאונג ! 

מיטליעריקער אָכט שיפן מיט פיר טויזנט קאַ- 
נאָנען ! 

כהן. די שיפן וועלן באַזעצט ווערן פון יידישע חיילים, 
וועלכע אונדזער האַר וועט צונויפקלייבן פון צווישן אייך. 

יונגעו. איך בין דער ערשטער ! 

צווייטער יונגער. דו ביסט דער ערשטער, וועל- 
כער האָט זיך אויסגערופן, נישט דער ערשטער אָבער, וועלכער 
האָט אין געדאַנק זיך לאַנג שוין אָנגעבאָטן. 

דריטער יונגער. מיר וועלן אַלע זיין די ערשטע. 
מיר וועלן זיך אַלע גלייך שטופן צו די שיפן, אויף די שיפו 
בעטן. מיר ווילן אַלע זיין חיילים אין דער באפרייאונגס- 
מלחמה. 


מיטליעריקער. און נישט בלויז איר די יונגע ! 

אַלטער. אויך מיר וועלן מיטגיין. די אַלטע מיר. אַלס 
ציל"ברעט פאַר די פיינטליכע קאַנאָנען. מיר ווילן כאָטש 
דערגרייכן די טיר פון דער גאולה. אין דער גאולה זאָלן די 
יונגע אַליין אָריין. 


צווייטער אַל טער. עס איז אונדז שוין גוט, וואָס 
מיר קאָנען איצטער אויפאַטעמען א ביסל. אין אָכטונג צו 
אונדזער האַר דוד האָט דער קעניג אַפגעשטעלט די רדיפות 
אויף די ניי-קריסטן און אָפגעלייגט די איינפירונג פון דער 
אינקוויזיציע, פאַרשאָלטן זאֶל זי זיין ! 

ערשטער יונגער. דריהונדערט טויזנט חיילים האָט 
אונדזער האַר דוד ביי זיך אין חבור -- דרייהונדערט טויזנט, 
אַזוי"פיל דאך ? 

כהן. דרייהונדערט טויזנט וואַרטן אויף אים, גרייט צו 
מלחמה מיטן טערק. און העלדן אלע -- 


מיטליעריקער. פון די בני משה ! 
אַלטער און די עשרת השבטים ! 


כהן. נאֶַר קאַנאָנען האָבן זיי נישט. די נייע כלי מלחמה 
האָבן צו זיי אין אַראַבִיע נא נישט דערגרייכט, און די האָט 
אונדזער האַר געקראָגן איצטער פון דעם קעניג. פארשטייט 
איר, וואָס דאָס מיינט ? 


מיטליעריקער. ארץ ישראל וועט אַפגענומען ווערן 
פון דעם טערק. און מיר וועלן זיך אומקערן אַהין. צוריק צו 
אונדזער לאַָנד און אונדזער גלויבן ! 

אַלַע. צוריק צו אונדזער לאַנד און אונדזער גלויבן ! 


כהן נישט נאָר איר, נאָר פון אַלע לענדער, פון גאַָנצן 
גלות ארויס. 

מ יטל יעריקער. (ין נביאישן טאָן). שוואַך אויף, וואַך 
אויף, שטיי אויף, ירושלים, וואָס דו האָסט געטרונקן פון גאָטס 
האַנט זיין צאָרנבעכער ! דעם גרויסן גיפטבעכער האָסטו אויס- 
געטרונקען, אויסגעזויגן..." 


אַלטער. גרויס איז געווען דער ביטערער בעכער. 


פרוי (מיט טרער). אַז מיר לעבן נאַך איז אַ וואונדער. 
אַז מיר זיינען נאָך נישט צוזאַמענגעבראָכן, אַז מיר זעען נאַך 
אויס ווי מענטשן. 

צווייטע פרוי. אַז מען האָט אונדז נאֶך נישט אויס- 
געהרגעט. וויפיל האָט געפעלט אַז מען זאֶל אונדז אַלעמען 
אויסהרגענען אין דער שחיטה פון פּאַר צוואַנציק יאָרן ? 


ערשטע פרוי. און וויפיל האָט געפעלט. אַז מען זאָל 
אונדז אַלעמען אויסהרגענען היי-יאָר ? 


אַלטער. און איז נישט אַ וואונדער, אַז מיר האָבן נאַך 
נישט די אינקוויזיציע? אַז מיר ברענען נאַך נישט אויף די 
שייטערהויפנס 1 

צווייטער אַלטער. זי איז שוין געוועזן גאָר נאָנט, 
איז אָנגעקומען אונדזער האַר דוד פון אַ לאַנד, וואָס מיר האָבן 
זיין נאָמען קיינמאָל נישט געהערט, פון יענער זייט סמבטיון, 
אַ שליח פון די פּאַרלוירענע צען שבטים -- -- 


מיטל יעריקער גודער אין נביאישן טאַן). .און אַ 
צרה-צייט איז עס פאר יעקב און פון איר וועט ער געהאָלפן 
ווערן. אין יענעם טאָג, זאָגט גאָט צבאות, וועל איך צוברעכן 
זיין יאֶך פון איבער דיין נאַקן און דיינע בענדער וועל איך 
אַראָפרוקן, און פרעמדע וועלן אים שוין נישט מער פארקנעכטן. 
און זיי וועלן דינען יהוה זייער גאָט און דוד זייער מלך. וועלכן 
איך וועל זיי אויפשטעלן..* 


100 אויסגעקליבענע שריפטן 


אַן אַרויס שעפטשען (מיט בענקעניש און האַפע- 
נונג). דוד אונדזער מלך! פון גאָט אונדז אויפגעשטעלט. פון 
גאַָט אונדז געשיקט! (אַ גרופע יונגע שפאנישע מאַראָנַען 
קומט אָן.) / 

דער עלטסטער פון דער גרופעש, אָ. יאָ,. דאַ איז 
עס!.. דאָ וואוינט דאַך דער האַר דוד ? 

כהך מען האָט אייך ריכטיק געוויזן דאָס הויז. 

עלטס טער. מיר קומען פון שפאניע, די גרענעץ זיך 
אַריבערגעגנבעט. קאָן מען אים זען? 

כהןן. דו קאָנסט אים נישט זען, ווייל ער איז נישטאָ. 
און ווען ער וואֶלט דאָ געווען, וואָלסטו אים נישט געקאָנט זען. 
ווייל ער וואָלט דיך נישט געוואָלט זען. 

דער עלטסטער. אַניין, ער וואָלט זיין פנים פון אונדז 
נישט געקאָנט פּאַרבאַרגן, ווייל מיר האָבן וויכטיקס צו פרעגן, 
צו באַראָטן. 


כהן. צו פרעגן. צו באַראָטן... ער האָט איין ענטפער בלויז - 


פאר אייך. 

דער עלטסטער ואַס איז עס ? 

כהן ,איך האָב גאָרנישט וואָס צו זאָגן." 

עלטסטער דאָס איז זיין ענטפער ? 

כהן נישט מיינער. 

על טסטער אָ. ער וואָלט אונדז געוויס אַן אַנדערן 
געגעבן. 

כהך אַז דו ווייסט בעסער פּאַר מיר, ווילסטו אפשר פאַר- 
נעמען מיין פלאֶץ? איך בין זיין סעקרעטאַר, ווייס איך בעסער 
וואָס ער וועט אייך זאָגן. 

על טסטער. איך ווייס בעסער, וואָס מיר ווילן ביי אים 
פרעגן. 


כהן. איר וועט עס ביי אים נישט פרעגן. 
עלטסטער פאַרוואָס דען נישט? 

כהן. ווייל ער וועט נישט וועלן הערן. 
עלטסטער. אוממעגליך. 

כהן. ווייסטו, הייסט עס, בעסער. 


ערשטער אַלטער. עס איז אַזוי זיין וועג. מיט אונדז 
מאַראַנען גאָר ווייניק צו פאַרקערן. ער ענטפערט קוים אויף 
אונדזער באַגריסונג און קוקט אונדז אֶן מיט שאַרפע שפיזנ- 
בליקן. מיר זיינען דאָ מיט ציטער אין אונדזער האַרצן. מיר 
ווייסן, ער וויל אונדז דאָ נישט האָבן. אָבער ווייל ער איז נישטאָ, 
האָבן מיר זיך דערלויבט אַריינצוקומען. רבי שלמה איז גוט 
צו אונדז און פריינטליך... 

צווייטער אַלטער. מיר זינען זינדיק שטאַרק אין 
אונדזער האַר דודס אויגן. 


עלטסטער. דאָס ייט איר אפשר דאַ אין פּאָרטוגאֶל, 
אין שפּאַניע זיינען מיר אַלע געלייטערט. מיר ברענען טעגליך 
אויפן גלויבנספייער. דער פייערטויט שוועבט טעגליך איבער 
אונדז, די אינקוויזיציע גייט אונדז נאַך אויף יעדן שריט. מיט 
וואָס פּאַר אַ סכנה זיינען מיר דען אַהער אַריבערגעקומען ? מיט 
טויזנטער אויגן לויערן אויף אונדז דער אינקוויזיציעס פייער- 
הינט. די גרענעץ ביי פאָרטוגאַל ווערט גוט באוואַכט. כאַפט 
מען איינעם פון אונדז אין גרענעץ-איבערלויף, איז זיין פסק 
נאַר איינער : פּאַרברענט צו ווערן, זיין שולד איז שוין דערוויזן. 
און דאַך האָבן מיר אַלע, וועמען איר זעט דא מיט מיר, איינ- 
געשטעלט דאָס לעבן, די גרענעץ דורכגעגנבעט, און לעבן אים 
צו זיין, זיך צו רייניקן אין זיין הייליקייט. וועט ער אונדז נאַך 
רופן זינדיק? וועט ער אונדָז נישט וועלן הערן? ‏ > 

כהן. זאָגט מיר, וואָס איר ווילט אים פרעגן, און איך וועל 
אייך געבן אַ קלאָרע תשובה. 

עלטס טער. איך וויל קיינעם נישט באַליידיקן, אָבער 
אונדזער אָנגעלעגנהייט פּאַרטראָגט נישט צופיל אויערן. 

ערשטער אַלטער. איר זייט דא צווישן אייגענע, 


ליידנדיקע אַזוי ווי איר, געפייניקטע, וועלכע וואַרטן אויף 
דערלייזונג. 


ערשטער יונגער. דאַרף אייער אָנגעלעגנהייט הילף, 
מיר זיינען מיט אייך מיט עצה און מעשים. 

עלטסטער. אין דעם אינקויזיציע-געפענגעניש פון 
באַדאַכאָס שמאַכטן עטליכע מאַראַנעןדפרויען. פון דער גע" 
פענגעניש קומט מען לעבעדיק נישט אַרויס, דרייפערטל טויט 
אין אירע קעלערן. באַקומט מען דעם לעצטן פערטל אויף דעם 
שייטערהויפן. מיר ווילן ביים פייער אַרויסרייסן זיינע קרבנות. 
דעם וועג, וועלכן מיר זיינען געקומען. וועלן מיר גיין צוריק. 
מיט וואָפן אין די הענט וועלן מיר באָפאַלן דאָס שלאַכטהויז 
פון דער אינקוויזיציע און באַפרייען אונדזערע שוועסטער... 

כהן. דאָס ווילט איר טון ? 

עפלטסטער. און היינט נאַך ביי דער נאָכט. 

כהן. ווען אונדזער האַר הערט עס, לייגט ער אייך אין 
קייטן. 

עלטסטער. מיר זיינען געקומען נאֶך זיין ברכה. זי וועט 
אונדז העלפן און די באַפרייטע שוועסטער געבן קראַפט צום 
נייעם לעבן. 

כהן. נישט ברכה נאָר בראַך! ווען איר טוט עס מיט זיין 
וויסן, ברענגט איר אים אין סכנה. 

ערשטער אַלטער. דאָס איז אויך ריכטיק. שפּאַניע 
וועט פאַדערן פון פּאָרטוגאַל אירע קרבנות, די באָפרייטע און די 
באַפרייער. און פּאַרטוגאַל וועט זיי פאָדערן פון אונדזער האַר. 

על טסטער. אפשר זייט איר גערעכט, אַזוי ווייט האָבן 
מיר עס נישט געזען. וועלן מיר עס טון אָן זיין וויסן און, 
צום באדויערן, אַן זיין ברכה. 

כהן. איך ראָט אייך, טוט עס בעסער נישט. 

על טס טער. און לאָזן די פרויען שמאַכטן ? מיר וועלן זיך 

אַליין פאָראַכטן. 

ערשטער יונגער מיר וועלן אייך נישט העלפן. עס 
זאֶל נישט הייסן, ער האָט אונדז געהייסן. 

עלטסטער. מיר האָבן קיין הילף נישט דערוואַרט, 
זיינעז נישט געקומען בעטן זי, מיר וועלן אַלץ אַליין טון 
(צו זיינע חברים.) קומט, מיר גייען איצט פון דאַנען, מיר וועלן 
אים נישט פאַרמישן אין אונדזער זאַך. ריין זאֶל ער זיין פאר 
קעניג און גייסטליכקייט. אפשר האָבן מיר נישט געדאַרפט 
גאָר קומען אַהעַר, און דאֶך וואָלטן מיר געוואָלט כאָטש איין 
קוק געבן אויף אים. אַ בליק אויף אים וואָלט אונדז צוגעגעבן 
נאָך מער זיכערקייט, וואָלט אונדזערע הענט געוויס געבענטשט. 
זאַגט אונדז כאָטש, ווי זעט ער אויס. באַשרייבט אים אונדז, 
ווי הויך, ווי שטאַרק. ווי קוקן זיינע אויגן, וואָס זאָגט אייך זיין 
פנים. 

ערשטער אַלטער. ער איז פון קליינעם וואוקס... 

על טס טער. פון קליינעם וואוקס ? אוממעגליך גאָנץ ! 
דיינע אַלטע אויגן האָבן אים דיר פאַרקליינערט ! 

שטימען ער איז! -- ער איז פון קליינעם וואוקס ! 

עפלטסטער (אַלץ אומגלויביק). פון קליינעם וואוקס. 

יונגער. און זעט דאֶך אויס הויך. 

עלטסטער. דאֶס איז עפיס אַנדערש. 

מיטליעריקער. זיץ פנים. אַרומגעראַמט פון אַ 
שוואַרצער געקרייזלטער באָרד, איז ברוין, די הויט פון זון 
פאַרברענט... 

עלטסטער (צו זיינע חברים). שוואַרצע באָרד, די הויט 
פון זון פאַרברענט. 

צווייטער אַלטער. און דאַר איז ער און דין. ווי 
אָפגעמאָגערט פון תעניתים. 

יובגער. און דאַך איז ער ברייט און שטאַרק. 

צווייטער יונגער. נישטדשיין און דאַך באצוי- 
ברנדיק, מיט שרעק אָנוואַרפנדיקן בליק פון זיינע שוואַרצע 
פייעראויגן. 

על טסטער (צו זיינע חברים). איצטער קומט! מיר וועלן 
גיין צום נצחון, מיט זיין געשטאַלט פּאַר אונדז. קליין, און דאַך 


גרויס. שוואַך, אוז דאָך שטאַָרק. נישטדשיין, און דאַך באַצוי- 
ברנדיק... 


דוד ראובני קומט אָרייץ. אָנגעטון ווי אַן אָראָבער, 
מיט אַָ ווייסן טורבאַן אויפן קאָפ, די הענט פאַררוקט אונטער 
זיין ווייסן מאָנטל. ער בלייבט שטיין אין דער טיר, ציט זיך הויך, 
קוקט אַן דעם עולם מיט שאַרפע בייזע בליקן. עס ווערט זער 
שטיל, מיט אַ ציטער הייבט מען זיך אֶן צונויפצורוקן, איינ- 
קאַָרטשן, ווי מען וואָלט געוואַלט פּאַרשווינדן, נישטהווערן. 
עטליכע לאָזן זיך אַראַפ אויף די קני.) 

ראובני (מיט איינגעהאָלטענעם כעס). וואָס טוט איר דאָי 
(טרעט פּאַמעליך אָריין אין שטוב.) 

עלטסטער (גוינקט צו די שפאָניער און זיי גייען שנעל 
אָוועק). 

כהן (צו ראובנין). האַר, שיק גלייך צוריקצורופן די 
אַוועקגעגאַנגענע. 

ראובני. טרייב ארויס די איבערגעבליבענע ! 

כהן. די אַוועקגעגאַנגענע האָבן עפעס פאַרטראָכט. 

ראובני. איך וויל עס נישט וויסן. 

כ הן. דו מוזט עס וויסן. 

ראובני. האָבן זיי וואָס פאַרטראַכט קעגן מיר ? 


כהן. ניין, אָבער... 

ראובני. וויל איך נישט וויסן. בין נישט זייער בא" 
פוילער, באַפויל קיינעם פון זיי גאַָרנישט, איך האָב מיט קיינעם 
פון זיי נישט וואָס צו טון. 

כהן זזי וועלן אָפטון א זאַך, וואָס קאָן דיר שאָדן. 

ראובני. מיין אומוויסנהייט וועט זיין דער עדות פון 
מיין אומשולד. 

כהן. בעסער וואָלט געוועזן... 

ראובני (אומגעדולדיק, וואָרפט אָרויס זיין רעכטע האָנט 
מיט באַפעלערישער באוועגונג). גיב מיר נישט קיין עצות, 
ווען איך בעט זיי נישט ביי דיר! (עטליכע פון די נענטערע ביי 
אים וואַרפן זיך אויף זיין האָנט, ווילן זי קושן. ער באַהאַלט 
זי שנעל צוריק.) הערט אויף דאָס קושן, אויב איר ווילט, איך 
זאֶל נישט פּאַטשן. איך האָב דעם קעניג צוגעזאָגט, איר וועט 
די האַנט מער נישט קושן. דאָס דאַרף מען אים אַליין נאֶר 
אין דעם גאַנצן לאַנד, נאָר זיין האַנט אַליין דאַרף געקושט ווערן. 
קומט נישט צו צו מיין האַנט! איר זייט מורד במלכות, ווען איר 
קושט זי. איך בין אַ חייל-מענטש, ווי איר ווייסט. היט זיך, 
קומט נישט נאָנט צו צו מיר. 

ערשטער אַלטער. אָ, פאַרטרייב אונדז נישט פון זיך ! 

ראובני. נישט פאַרטרייבן אייך? האָב איך ווען אייך 
צוגעלאָזן צו זיך ? אייער נאַרישקייט האָט אייך צו מיר געטריבן. 

שטימען. אונדזער ליבע! -- אונדזער האָפענונג - 
אונדזער פרייד! -- אונדזער גלויבן ! 

ראובני. אייער נאַרישקייט, זאָג איך! אייער אומפאָר- 
זיכטיקייט, אייער אומגעדולד ! גייט איצטער, זאָגט עדות, אַז איך 
האָב אייך קיינמאָל נישט געוואָלט זען. דאַן מיגעל דא סילווא 
האָט מיך פאַרקלאָגט פאַרן קעניג -- דאַן מיגעל דא סילווא 
מיין אַלטער פיינט, מיין שונא נאַך פון רוים. איך בין געקומען, 
האַָט ער געזאָגט דעם קעניג, חרוב צו מאַכן פאָרטוגאַל און פון 
די מאַראַנען ווידער מאַכן יידן און היינט זאָגט מיר דער קעניג: 
איך האָב זיך געפרייט, וואָס דו ביסט געקומען מיר צו העלפן 
אין מלחמה קעגן דעם טערק, און איצטער הער איך, ביסט 
געקומען גאָר צו העלפן די מאַראַנען. איך האָב אים געלייקנט, 
געזאָגט,. מען האָט אים פאַָלש דערציילט. ער האָט מיר גע- 
גלויבט, און דאָ געפין איך פול פון אייך די שטוב. ווער האָט 
אייך גערופן ? גייט! איך דאַרף דעם קעניגס פריינטשאַפט. איך 
קאַן אייך ביי מיר נישט זען. גייט און קומט נישט ווידער, ווילט 
איר נישט שאָדן מיר און זיך. (דער עולם הייבט זיך אַן פּאַמַעליך 
אַרויסצורוקן, איינגעבויגענע, דערשלאָגענע, פאַרטרערטע, ביי 
דער טיר בלייבן זיי שטיין. ווענדן זיך אום און ריידן אָרוִיס 
מיט געבעט און תחנונים :) 


ראובני (האַָרט). גייט! וואָס זייט איר געבליבן שטיין ? 
(צו כהן.) דו האָסט זיי אַריינגעלאָזן, פיר זיי דו אַרויס. 


כהן (מיט רחמנות). קומט פריינט. (גייט פאָרויס און ' 


רופט זיי מיט דער האָנט.) 

ן דוד הראובני 


דער עולם (מיט אויסגעשטרעקטע תפילה-הענט). ווען ? 
ווען? 

ראובני. ווען די צייט וועט קימען, וועל איך אייך רופן. 

דיאָגאָ פ ירעס (קומט אָריין, לאָזט פארביי דעם עולם 
און טרעט דאָן אָריין אין שטוב. אַ יונגערמאֶן פון אַ יאָר פינפ- 
אונצוואָנציק, הויך און שיין, אין דער אוניפאָרם פון אַ קעניג- 
ליכן באָאָמטן). 

ראובני (קוקט אֶן ביז דעם אָריינגעקומענעם, או;ן 
ווענדט זיך צו די ביידע טירהיטער). גייט און האַלט שמירה 
ביי דער טיר דרויסן און לאָזט קיינעם נישט אַריין, און זאָגט 
דעם, וואָס איז איצט אָריינגעקומען, אַז איך בין נישטאָ, נישטאַ ! 
(מאָכט אַ שנעלע באַוועגונג צו דער טיר לינקס.) 

פירעס גיט זיך אַ לאָז נאַךְ אים, מיט געבעט). האַר! 

געלער טירהיטער. נישטאַ אים. דער האַר האָט עס 
געהערט פון אים אַליין. 

שווארצער. אוועקגעגאַנגען, און אייער דורכלויכט קאֶן 
אים דאָ מער נישט זען. 

פירעס (שטופט זיי אָפ). האַָר ! 

ראובני (וענדט זיך אום צו פירעסן, מיט גרויסער 
בייזקייט אין די אויגן). וואָס וויל דער האַר פון מיר, וואָס לאָזט 
ער מיך נישט צו רו? (די טירהיטער גייען אַוועק.) 

פירעס (מיט וויכקייט). האַר, איך האָב שוין ווידער 
געהאַט אַ זעאונג. 

ראובני. וואָס בין איך שולדיק! איך האָב קיין 
זעאונגען נישט ! מיין שלאֶף ווערט נישט געשטערט פון חלומות ! 
דו האָסט צופיל באַגערן, איך האָב קיינע נישט, האָב איך נישט 
קיין חלומות. איך פייניק מיין גוף, האָב איך נישט קיין חלומות. 
דו גיסט דיין גוף נאָךָ, האָסט צופיל פאַרלאַנגען, און וואָס דו 
האָסט נישט אין דיין וואָר, ווילסטו האָבן אין דיין שלאֶף, זעסטו 
זעאונגען, חלומען זיך דיר חלומות. 

פירעס. איך האָב נישט געהאַט קיין חלומות, ביז דו ביסט 
נישט געקומען. 

ראובני. איך האָב זיי דיר נישט געשיקט. איך האָב דיך 
גישט געקענט. 

פ ירעס. דאֶך מיינע זעאונגען זיינען מיט דיר פּאַרבונדן. 

ראובני. איך ווייס פון גאָרנישט. ווער בין איך דען, וואָס 
צוליב מיר זאָלסטו האָבן דיינע זעאונגען? 

פירעס. דו ווייסט, ווער דו ביסט. איך דאַרף דיר דאָס 
נישט זאָגן. מיט דיין אָנקום האָט אונדז אַ נייע לופט אַרומגע- 
רינגעלט, דיין אָנקום האָט אונדז מיט נייעם בלוט גאָר אָנגעפולט. 
מיר גייען, ווי מיר וואָלטן אויף הענט ארומגעטראָגן געוואָרן, 
ווי עס וואָלטן אונדז אויסגעוואַקסן פליגלן. אַנדערש שלאָגן 
אונדוערע הערצער, אַנדערש דענקן אונדזערע מוחות... אָ, 
מיינע חלומות קומען מיר פון דיר ! 

ראובני. אומזין, זאָג איך, אומזין! איך ווייס נישט 
פון וואָס צו זאָגן! גאָרנישט ווייס איך, גאָרנישט! (זעצט זיך 
כעסדיק אויפן שטול.) 

פירעס גואַרפט זיך פּאַר אים אויף די קני). אָ, הער מיך 
אויס! אָ, גיב מיר אַן עצה ! 

ראובני. שטיי אויף! שעמסט זיך נישט ? ביסט הויכער 
קעניגליכער באַאַמטער ! 

פירעס. דו ביסט פיל מער, אַ וואָרים בין איך קעגן דיר. 
אָ. הער מיך אויס, מיין האַר ! 

ראובני. וואָס ווילסטו מיר דערציילן? 

פ ירעס. שרעקליכע חלומות באַאומרואיקן מיך נאַכט אין 
נאַכט, און אַלע האָבן זיי נאָר איין דערקלערונג: איך מוז ווערן 
אַ ייד. 

ראובני. וואָס גייט עס מיך אֶן ? 

פ ירעס. איך בין איך און נישט איך, בין איך און אַן 
אַנדערער. בין הויכער קעניגליכער באַאַמטער און ערשט אין 
אָנהייב פון מיין וועג ארויף, דאַך גייט עס מיר נישט איין. בין 
סעקרעטאַר אין העכסטן געריכט, סעקרעטאַר אויך פון דער 
קעניגין, דאַך עס איז אַן אַנדערער. וואָס פּאַרנעמט די הויכע 

שטעלן און וועט העכערע נאֶך דערגרייכן, נישט איך, נישט דער 
אמתער איך. דיאָגאָ פירעס דער קריסט, נישט שלמה מלכו, 
ווי איך וואָלט געהייסן. ווען איך וואָלט אָפן געוועזן ייד. מיינע 
עלטערן זיינען געוועזן יידן, פרומע, גאָטספאָרכטיקע, אָבער דער 
קעניג מאַנאָעַל האָט מיט געוואַלט זיי אָפגעשמדט צוזאַמען מיט 
אַלע יידן פון פּאָרטוגאַל. איך בין שוין געבוירן געוואָרן אין 
קריסטנטום, אַבער דאַך האָבן זיי מיך דערצויגן אין יידישקייט, 
האָבן מיך געלערנט אונדזער הייליקע שפראך און אַריינגעפירט 
אין דער תורה, אויך גמרא און מדרש זיינען מיר נישט געבליבן 
פרעמד. 


ראובני. קענסטו מער פּאַר מיר. איך ווייס פון דער 
גמרא גאָרנישט. האָב קיינמאֶל נישט געלערנט. בין נאָר איש- 
מלחמה, צו מלחמה אויפדערצויגן. מיין כח איז נאָר אין מיינע 
הענט, פערציק פיינט האָב איך מיט זיי אַוועקגעלייגט. 

פירעס. מיט דיר איז גאָט, ביסט זיין אויסגעוויילטער, 
פון אים צו אונדז געשיקטער... 


ראובני. מיך האָט דער קעניג, מיין ברודער, אַהער 
געשיקט. 

פ ירעס. דו באַהאַלטסט זיך פון מיר. דו קאָנסט זיך מיר 
נישט אַנטפלעקן. איך בין דיר פרעמד און ווייט, דו פילסט 
גישט מיין נאָנטקייט, קאָנסט זי אויך נישט פילן. א מחיצה 
שטייט צווישן מיר און דיר, לאָזט מיך נישט צו צו דיר. בין ייד 
אין גייסט, אין האַרץ, אין קאָפּ, אין ווילן. די קריסטנמאַסקע, 
וועלכע איך מוז אויף זיך טראָגן, איז מיר די שווערסטע לאַסט, 
איז מיין וויי-געשריי. אָ. טעגליך טראָגן זי, אין גאָס, אין הויז, 
פּאַר פיינט און פריינט, אין וואָרט און וואונק, אַמשווערסטן נאַך 
אין קלויסטער. גלויבן, וואָס דו לייקנסט, בענטשן, וואָס דו 
שעלטסט, בוקן זיך, וואו דו ווילסט דעם רוקן קערן. איך קאַן 
זיך נישט פאַרשטעלן, און טו עס. און טו עס. איך קאֶן אויף זיך 
אַליין נישט קוקן, וואָלט אַריינגעשפייט זיך אַליין אין פנים. 
אַ דאַפלטער מענטש, אַ דאָפּלט לעבן! פּאָר דער גאַנצער וועלט 
אַ קריסט, פּאַר זיך אַליין אַ ייד. אַ גאַנצן טאָג זיין קריסט מיט 
קריסטליכן גערייד אין לאַטיין און פּאָרטוגעזיש, מיט קריסט- 
ליכן בוך און קריסטליכער תורה, נאָר אין אָוונט ווי אַ גנב 
צופאַלן אַ דורשטיקער צום יידישן וואַָרט ביי די קוואַלן פון 
אונדזער תורה. אָ, איך בין ייד, אָבער אַלס קריסט געבוירן, 
טראַג איך נישט אויף מיר דעם צייכן פון אַ יידן. דו מוזט מיך 
*ידישן! 

ראובני (שפרינגט אויף). ביסט משוגע ? 

פירעס. אָ, טו מיר דעם חסד! 

ראובני. איך זאֶל אַ שטריק זיך אָנטון אויפן האַלדז! 


פירעס. מיעע חלומות האָבן מיר באַוויזן דעם וועג צו 
דיר. זיי מיינען נישט קיין שלעכטס. 


ראובני. דיינע חלומות! דו קום צו מיר נישט מיט דעם 
שטות! דיינע חלומות! חלומות זיינען טפשות, פאַרפירעריי 
און נאַרעריי! 

פירעס. אָ, זאַָג עס נישט! חלומות זיינען דער וועג צו 
אונדז פון אויבן. אָ, דו וועסט מיך מוזן דערהערן ! 

ראובני. דערהערןך וואָס? 

פירעס. און מיך יידישן. מיך ארונטערברענגען אונטער 
אברהמס פליגלן. 

ראובני. הא! און לאָזן אָפהאַקן זיך די פליגלן. וואָס 
מיינסטו, וועט דער קעניג זאָגן, וועז ער וועט דאָס אויסגעפינען? 
אָ. דו מאַכסט מיך ווילד, ברענגסט מיך אין גרימצאָרן אָריין ! 
איך זאָל דאָס טון און אין סכנה שטעלן זיך און מיין ציל און 
אַלע מאַראַנען ! פּאַרלוירן אַלץ און געווינען וואָס ? וועמען ? דיך ! 
איז דער אויסבייט ווערט ? ביסטו ביים קלאָרן זינען ? 

פ ירעס. דו מיינסט נישט, וואָס דו זאָגסט, איך ווייס: דו 
קאָנסט עס דאַך נישט מיינען. 

ראובני. איך וועל דיר נישט טון. וואָס דו ווילסט. און 
זאָג דיר אֶן, דו זאָלסט עס איבערהויפט נישט טון. אויב דו 
ווילסט נישט זיך און מיך און אַלע מאַראַנען אַריינברענגעז 
אין סכנה. 

פ ירעס. דו זאָגסט עס מיר, ווייל דו ווילסט מיך אויס- 
פרובן. איך גלויב מיינע זעאונגען און ווייס זייער באַדייט. 


אויסגעקליבענע שויפטן 


ראובני. אָ, גיי צו אַלדי רוחות! גיי פון מיר אַוועַק ! 
(איילט אַריין אין דער צווייטער שטוב און מאָכט-צו הינטער זיך 
די טיר מיט רעש) 

פירעס גואַרפט זיך צו דער פּאַרמאַָכטער טיר). אָ, האַר ! 
אָ האַר! אָ, האַר! -- -- פאַרשלאָסן האָט ער זיך פון מיר, 
אָפגעטאַן זיין פנים האָט ער פון מיר... אָ, גאָט, דיין שליח וויל 
נישט ריידן מיט מיר, ווייל איך פּאַרדין עס נישט. ער וויל מיך 
נישט אויסהער]ן, ווייל איך בין עס נישט ווערט. אַן ערל בין איך, 
אַ קריסט, וואָס באַלאַנגט נישט צו אברהמס בונד... ווי קאַן ער 
צולאָזן מיך צו זיך? ווי קאַן ער אויסהערן מיינע זעאונגען ? 
(זייץ פנים לייכט אויף.) ווי האָב איך עס פריער נישט איינגע- 
זען! איך האָב ווי אַ קריסט גאָר נישט געטאָרט גאָר נאָנט 
צוקומען צו אים. אַלס גאַנצער ייד מוז איך זיין שוועל אַריבער- 
טרעטן... דיאָגאָ פירעס איז אים פרעמד, פּאַרהאַסט, צואווידער, 
שלמה מלכון וועט ער זיך אַנטפלעקן. (גייט אַוועק.) 


צווייטע סצענע 


נאָכט. די צווייטע שטוב אין דוד ראובניס דירה, אַ ניד- 
ריקער דיוואַן, איבערגעדעקט מיט אַ גרויסן, שווערן טעפיך, 
ביי דער לינקער וואָנט. אַנטקעגן ביי דער רעכטער וואָנט שטייט 
אַ קאַסטן, וועלכער זעט אוים ווי אַן ארון קודש. פאר דעם 
דיוואַן אַ נידריק טישל, אויף וועלכן עס שטייען צוויי ברענענ" 
דיקע ליכט. אויבן אין דער רעכטער וואַָנט צוויי פענצטער, 
אין דער הינטערוואַנט די טיר. -- ראובני זיצט אויפן דיוואן 
מיט די פיס אונטער זיך ווי אַן אַראַבער, אין זיינע הענט אַ 
שווערער רימען. פאָר אים שטייען די ביידע טירהיטער. 

ראובני (ביז און שטרענג). דערציילט, דערציילט דאַך 
גיך! 

דער געלער. דער גנב איז ער. 

דער שווארצער ער אַליין דער נאַשער. 

געלער. דאָס האָט ער די הון אַוועַקגעגנבעט. 

שוואַרצער. דאָס האָט ער זי אויפגעפרעסן. 

געלער. ווער עס גנבעט פון אַ גנב, איז נישט שולדיק. 
פון אַ גנב גנבענען איז אפילו א מצווה. 

שוואַרצעו. און ווער האָט מיך צוגערעדט צו דער 
גנבה ? 

געלער. בין איך געווען דער יצר הרע, אָבער דער 
זינדיקער ביסטו. 

שוואַרצער. איך האָב אַפילו פון דער הון גאָר נישט 
געוואוסט. מיינע אויגן האָבן זי נישט געזען. מיין נאָז האָט זי 
נישט דערשמעקט, ווען נישט ער.. 


געלער. האָב איך געקאָנט וויסן, אַז ער זעט נישט און 
ער שמעקט נישט? די הון איז געלעגן אין פענצטער פונקט 
אַנטקעגן. איידער מיינע אויגן האָבן זי דערזען, האָט מיין נאָז 
זי דערשמעקט, און מיינע אויגן זיינען נאַך דער גאָז שוין 
נאָכגעגאַנגען. האָבן זיי דערזען, ווי די הון ליגט אַ געבראַטענע 
אויפן פענצטער פון דעם הויז פונקט אַנטקעגן, מיטן רוקן אויפן 
טעלער און מיט די פיסלעך אין דער הויך -- ניין, איך מאַך אַ 
טעות : די פיסלעך זיינען נישט געוועזן -- דאָס מוז דער האַר 
וויסן. אויב די פרוי באַקלאָגט זיך, אַז מיר האָבן ביי איר 
צוגעגנבעט די הון מיט די פיסלעך, זאָגט זי אַ ליגן. די פיסלעך 
זיינען נישט געוועזן. און ווען זי שווערט זיך, אַז די הון איז 
ביי איר אַוועַקגעגנבעט געוואָרן מיט די פיסלעך, שווערט זי 
פאַלש, און פאַלש-שווערן איז אַ גרעסערע עבירה ווי גנבה. אויב 
זי איז אַ פאַלששווערערין, דאַרף דער האַר גאַרנישט אָננעמעז 
זיך פּאַר איר. אויב זי איז אַ פאַלששווערערין... 

ראובני (קרעכצט בי" אָרויס און גיט אַ הויב דעם 
רימען). 

געלער שנעל). יאָ. די פיסלעך זיינען נישט געוועזן, 
נאָר די הון איז געלעגן אויפן רוקן מיטן בויך אַרויף, און דער 
בויך אַזאַ פולער, קענטיק מיט געפילעכטס. זאָג איך צו אים: 
,הערסטו עפיס ?'י 

שוואַרצער. ענטפער איך: ,וואָס זאֶל איך הערן 1" 

געלער. פרעג איך אים; ,הערט דיין נאָז אַ גערוך ?" 

שוואַרצער. ענטפער איך: ,מיין נאָז הערט. אַז דו 
שטינקסט." 

געלע ר. זאַָג איך אים: ,וויי דיר, וואָס דיין נאָז הערט 
נאָר דאָס נאָנטסטע און דאָס ערגסטע ! וואויל מיר, וואָס מיין נאָז 
פּאַרנעמט דאָס ווייטסטע און דאָס אַנגענעמסטע!" און איך 
פרעג אים: .זעען וואָס דיינע אויגן ?" ענטפערט ער מיר... 

שוואַרצער. ענטפער איך אים: ,מיינע אויגן זעען. אַז 
דו ביסט לייזיק." 

געלע ר. ענטפער איך אים: ,וויי מיר, וואָס דיינע אויגן 
זעען די קריכער ! וואויל מיר, וואָס מיינע אויגן זעען די פליערוי 
פרעגט ער מיך שוין: ,וואָס הערט דיין נאָז ?* 

שוואַרצער (שטימט צו. אוהום ! 

געל ער. ענטפער איך אים: ,דעם ריח פון אַ געבראָטע- 
נער הון". ציט ער מיט זיין נאָז און נעמט אָריין בלויז מיינעם 
און זיין אייגענעם געשטאַנק, און הויבט אֶן צו דרייען מיט 
זיינע אויגן און זעט מער גאָרנישט, ווי די אַרומקריכנדיקע לייז. 
פרעגט ער שוין ווידער -- 

שוואַרצער. ,ואָס זעען דיינע אויגן?' האָב איך גע- 
פרעגט. 

געל ער. ענטפער איך: ,די, פון וועלכער עס טראַגט זיך 
צו מיר דער ריח ניחוח". קוקט ער ווידער און זעט גאָרנישט 
און פרעגט... 

ביידע ((לייכצייטיק). ,וואו זעסטו די שמעקעדיקע ?י 

געלער. ענטפער איך אים און טייטל מיט אַ פינגער: 
.אין פענצטער -- אַנטקעגן -- אויף אַ טעלער -- מיטן רוקן 
אַראַפּ און מיטן בויך אַרויף". איצטער האָט ער דערזען און 
האָט זיך אָנגעהויבן באַלעקן. פאַלט מיר טאַקע איצטער איין, 
אַז ווען ער וואֶלט זיך נישט באַלעקט צוערשט, וואָלט איך -- 

ראובני (קרעכצט ווידער בייז אָפ און פּאַרמעסט זיך 
מיטן רימען). 

געלער (דערשרעקט זיך און זאָגט שנעל). זאַָג איך 
אים -- מיט דעם ניגון פון ,איכה" האָב איך אים געזאָגט : 
,אונדזער האַר פאַסט תעניתים, און אונדזערע לייבער מוזן 
דאַרן. אונדזער האַר פייניקט זיין גוף, און אונדזערע בייכער 
מוזן קוואַרן. אונדזער האַר ליבט צו פאַסטן, וואויל איז צו אים ; 
און מיר ליבן צו עסן, וויי איז צו אונדז! אונדזער האַר לעבט 
פון תעניתים, וואויל איז צו אים; און מיר לעבן פון אכילה. 
וויי איז צו אונדז!' און איך זאַָג אים -- שוין אַן דעם ניגון 
פון ,איכה" זאַג איך אים: ,ווען די הון ליגט איצטער פּאַר 
אונדז -- אַךָ. ווען די הון ליגט איצטער פּאַר אונדז!.. ווען 
איך וואֶלט געוועזן אַזוי געשווינד ווי דו, ווען מיינע פינגער 
וואָלטן געווען געלערנט אַזוי ווי דיינע, ווען מיין שכל וואָלט 
געוועזן אַזוי פלינק ווי דיינער... אַךָ. וועז איך וואֶלט געהאַט 
אָלץ דאָס, וואָס פעלט מיר צו אַ גנב און וואָס דו האָסט אין 
איבערמאָס !... מילא, האָב איך געזאָגט, וועל איך צומאַכן די 
אויגן און גאָר כאַפן אַ דרעמל. איז ערשטנס וועל איך די הון 
נישט זען, און צווייטנס קאָן זי זיך מיר נאַָך חלומען, אָט אַזוי 
אַ אין מיינע הענט און צווישן מיינע ציינער. און אַזוי ריידנדיק 
שפּאַר איך אַן דעם קאפ אַן דער טיר און מאַךְ צו די אויגן, 
און אַזוי טוענדיק זאַג איך : ,וואָס זאֶל איך אָבער טון מיט מיין 
נאָז + רוק זיך צו צו מיר, זאַג איך, וועל איך דעם ריח ניחוח 
נישט הערן." און גלייך זאַג איך: ניין, איך וועל בעסער 
פּאַרשטעקן מיין נאָז אין מיין אייגענעם אָרעם." און האָב אַזוי 
געטון און גאָר באַלד האָב איך אַראָפגעוואָרפן מיין אֶרעם און 
אָנגעהויבן צו כראָפען מיט דער נאָז און צו בלאָזן מיט די 
ליפן -- דאַס זאֶל הייסן, אַז איך בין שטאַרק איינגעשלאָפן. 
און באָלד האָב איך געהערט, ווי ער שטייט אויף פון זיין אַרט 
ביי דער טיר און גייט אַראָפּ אין גאַס, כאָטש דער האַר האָט 
אונדז אָנגעזאָגט, אַז מיר זאָלן פון דער טיר נישט אָפטרעטן... 

ראובני (קרעכצט בייז אָפ). 

געל ער (מיט אַן אויפציטער). און איך עפן אויף אַ קליין 
שפעלטל אין מיין רעכטן אויג און זע, ווי ער גייט אַריבער צום 
אַנטקעגנדיקן הויז, גייט זיך דורך אַ פּאָר מאֶל און קומט צוריק 
צו זיין אַרט ביי דער טיר. איך מוז זאַגן דעם אמת, אַז איך האָב 
נישט באַמערקט, ווי ער האָט אַראָפגעכאַפט די הון פון דעם 
טעלער. וואָס אמת איז אמת, אַפילו ווען דער האַר זאֶל מיך 


נויטן אונטער אַ שבועה, וואַלט איך נישט געקאָנט זאָגן, אַז איך 
האָב געזען, ווי ער האָט זי אַראָפגעכאַפט. אָבער ווען ער איז 
צוגעקומען צו זיין אַרט, האָט ער זיך גוט איינגעקוקט אין מיר, 
צי איך שלאֶף, וואָס איך האָב אים גלייך דערוויזן מיט אַ כראָפ 
און אַ בלאָז. האַט ער זיך אַראַפגעלאָזן אויף זיין אַרט און 
אויסגעשפרייט די עקן פון זיין ראָק. און איך קוק פון שפעלטל 
פון מיין אויג און זע, אַז די עקן פון זיין ראָק דעקן צו די הון. 
און באַלד זיינען די באַלעבאַטים פון דער הון אַרויסגעלאָפן מיט 
אַ געשריי און אַרויפגעוואַָרפן זיך אויף אים, ווייל זיי האָבן אים 
געזען פּאַרבייגיין פאַרביי זייער פענצטער. מעג ער מיר דאַנקען, 
וואָס זיי האָבן ביי אים די הון נישט געפונען... 
ראובני. וויי צו דער בושה ! 
-געלע. און באַטראַכט איך גוט, איז דער האַר גאָר 
שולדיק. פאַרוואָס האַט ער אונדז אַווּעקגעזעצט דרויסן פּאַר 
דער טיר? 
ראובני (שפרינגט אויף און וואַרפט זיך אויף די דינער 
מיט דעם שווערן רימען און הייבט זיי אַן צו שמייס). אויך 
ציר זייט יידן! אויך אייך דאַרף איך אויסלייזן ! אויך פּאַר אייך 
דאַרף איך זיין משיח! וויי מיר! וויי מיר! (די ביידע רוקן זיך 
אויף הינטן צו דער טיר מיט וויי-געשרייען אונטער די שמיץ, 
עפענען זי אויף און לויפן אַרויס. ראובני נאַךְ זיי, אָבער אין 
דער טיר שלאָגט ער זיך אַן אין שלמה מלכון און טרעט אָפ 
אויף צוריק) ער נאַך אויך! שוין ווידער! דאַן דיאָגאָ פירעס ! 
מלכו (בלאַס, ווי ער וואַלט ערשט אויפגעשטאָנען פון 
קְראַנקנבעט, אַריינטרעטנדיק אין שטוב). ניין, שלמה מלכו 
איצטער ! 
ראובני (אין העכסטער אויפרעגונג). דו האָסט !... 
מ לכו. מיט אייגענער האַנט. 
ר אובני. איך בין פארלוירן! ווי האָסטו זיך נאַך דער- 
וועגט צו קומען צו מיר ? 
מלכו עס איז שטאַָקפינצטער דרויסן. 
ראובני. איך האָב דיר פּאַרבאָטן צו קומען צו מיר. 
מלכו דיאַגאָ פירעסן, נישט שלמה מלכון. 
ראובני. שלמה מלכון נאַך מער! 
מלכו איצטער בין איך דאֶך דיין ברודער. 
ראובני. איצטער ביסטו מיין פאַררעטער ! 
מל כו דאָס וואַרט טוט זייער וויי ,מיין האַר. 
ראוב גי. וואָס דו האַסט געטון וועט מיר נאֶך ווייער טון. 
איך בין פארלוירן, איך וועל שוין גאָרנישט דא דערגרייכן. 
צוערשט דער מאַראַנען"איבערפאַל אויף דעם אינקוויזיציע- 
געפענגעניש אין באַדאַכאָס, און איצטער דו. אַ נייקריסט, 
וועלכער איז געוואָרן אַ ייד, אַ נייקריסט, וועלכער איז נאַך 
אַלס קריסט געבוירן געוואָרן! ווען דאַס וועט אָנקומען צום 
קעניג, און דאָס וועט דאַך געוויס אַנקומען. וועל איך פּאַרטריבן 
ווערן, ווייל עס וועט הייסן, אַז דורך מיר האָסטו עס געטון. 
מלכו. דו ווייסט, אַז דאָס איז נישט אמת. 
ראובני. ווי יועל איך דאָס קאַנען באַווייזן דעם קעניג נ? 
און האַסטו עס נישט געטון. ווייל איך בין דא אין לאָנד ? 
מ לכו. דו האָסט מיך נישט צוגערעדט. 
ראובני. דאָס ווייסטו, דאָס ווייס איך -- דאֶן מיגעל דא 
סילוואַ און אַלע אַנדערע אינקוויזיציע-האַרן וועלן עס נישט 
וועלן וויסן. אַפילו זיי זאָלן וויסן דעם אמת, וועלן זיי אים פּאַר- 
לייקענען, און דער קעניג וועט זיי גלויבן מער ווי מיר. 
מלכו. און דאַך בין איך גליקליך ! 
ראובני. אה! (פּאַרמעסט זיך אין ווילדן כעס מיט זיין 
רימען אויף מלכון). 
מלכו (בויגט-אַן זיין קאַפ). שמייס מיך, מיין האַר ! 
ראו בני הויבט אַן זיך אַליין צו שמייסן, אָרויסגעבנדיק 
ווילדע צאָרנגעשרייע). 
מלכו (דערשראַקן). מיין האַר ! מיין האַר ! 


ראובני (אין בייחער פּאַרצווייפלונג). פּאַרוואָס האָב איך 
דאָס אויף זיך אַרויפגעלאָדן ? וואָס האָט מיך געטריבן דערצו 1 
איך האָב מיין היים פּאַרלאָזט, לאַנד און לייט -- פּאַר וואַס? פּאַר 
וועמען1 ווי קאָן אַזאַ פאָלק אויסגעלייזט ווערן ? ווי קאַן עס 
געהאַלפן ווערן ? אומגעדולדיק, שטערעריש. אַן קאָפ. אֶן זין, 

אַן ווילן!.. יעדער טוט נאֶר זיינס און איינער שטערט דעם 
אַנדערן. (צו מלכון.) וואָס האָט דיר אָנגעשפּאַרט ? האַָסטו נישט 
געקאָנט וואַרטן, ביז איך וואָלט דערגרייכט מיינס ? ביסט אַלט, 
וויפיל דו ביסט אַלט -- האָסטו נישט געקאָנט צואווארטן, ביז 
דו וועסט עלטער ווערן מיט אַ צייט ? 

מ לכו. מיינסט נישט, וואָס דו זאָגסט ! 

ראובני (מיט ביזקייט). אַההה! ביסט סעקרעטאַר אין 
העכסטן געריכט, האָסטו געדאַרפט מער שכל האָבן. בעסער 
פּאַרשטיין די זאַך. ווייסטו, וואָס דו האָסט אָפגעטון ? 

מ ל כו. וואָס איך האָב געמוזט. 

ראובני. געמוזט! געמוזט מיר שטערן! 

מ לכו. דו האָסט מיר קיינמאֶל נישט אויפגעדעקט דיינע 
פלענער, האָסט מיר גאָרנישט פון זיך דערציילט. אלע מיינע 
זעאונגען, דו האָסט זיי זיכער פאַרשטאַנען, דו אַליין וואָלסט 
געקאָנט זיי מיר דערקלערן. אָבער דו האָסט זיי מיר נישט 
געוואָלט אויפדעקן. האַסט זיך נאֶך מער פון מיר באַהאַלטן. 
איך האָב געדענקט, דאָס איז דערפאַר, וואָס איך בין נישט 
געיידישט. דו האַלסט זיך פון מיר ווייט, ווייל איך בין אַזוי 
דערווייטערט. איצטער אָבער געהער איך אויך צו אברהמם 
בונד, בין איינער פון ישראלס קינדער -- רייד מיט מיר אָפן 
דיינע ווערטער, פאַרדעק דאֶך גאָרנישט פון מיר. 

ראובני. איך רייד שוין אָפן גענוג. קאָן אַפענער נישט 
ריידן. דו האָסט מיך צעבראָכן. אַלץ, וואָס איך האָב ביז אַהער 
דערגרייכט, וועט זיין ווי נישט געוועזן, און עס וועט זיין אַ 
גליק, ווען איך וועל אַרויס פון דאַנען אַ גאַנצער מיט מיין לעבן. 

מ לכו. רייד מיט מיר נישט אַזוי, מיין האַר. 

ראובני (פאָכנדיק מיטן רימען). אֶה, איך האָב געדאַרפט 
מיט דיר גאָר אַנדערש ריידן. 

מ לכו. מען -- רעדט -- מיט -- מיר -- אַנדערש. 

ראובני (מיט חחק-פּאַרבויגונג). אַנטשולדיק, הער סעק- 
רעטאָר ! 

מ לכו. פון הימל רעדט מען מיט מיר אַנדערש. 

ראובני (מיט ביחן אויפלאַך). האַ ! 

מ לכו. אָ, דו ווייסט נישט, וואָס מיר איז געשען! 

ראובני. איך ווייס, וואָס עס וועט געשען. 

מ לכו. געוויס האָט מען דיר עס שוין לאַנג באַוויזן. 

ראובני. באוויזן ? וואָס ? ווער ? 

מלכו פון אויבן דאֶך נאַטירליך. אָ, פאַרוואָס פּאַר- 
דעקסטו זיך נאֶך פון מיר! 

ראובני. איך האָב דיר שוין געזאָגט, איך האָב קיין 
זעאונגען נישט און פיר נישט קיין פּאַרהאַנדלונגען מיט אויבן, 
גישט דורך קיין מלאך, נישט דורך קיין שליח. 

מ לכו. פאַרוואָס נאֶך אַלץ די סודות ? איך ווייס דאֶך שוין 
גאָר אַ סך. 

ראובני. וואָס ווייסטו דען אַ סך ? 

מלכו. זיבן טעג בין איך געלעגן קראַנק, שיר נישט 
אָפגייענדיק מיט בלוט, פּאַרגייענדיק שיר פון ווייטיק. איך האָב 
קיין רופא נישט צוגעלאָזן צו זיך, קיינער האָט נישט געטאָרט 
וויסן די סיבה פון מיין קראַנקהייט. גאָט אַליין איז געוועזן מיין 
רופא און האָט מיך געזונט געמאַכט. ער האָט געשיקט צו מיר 
דעם אַלטן מאַן פון מיינע זעאונגען, דעם מגיד, ווי איך רוף אים. 
דעם בכבודן אַלטן מאַן מיט דקר זער לאַנגער באַרד, וואָס זיין 
געשטאַלט איז ווי ווייסער שניי, און עור האָט מיט מיר געלערנט 
און מיט זיין לערנען מיך אויפגעהויבן פון קראַנקנבעט. גרויסע 
זאַכן און וויכטיקע האָט ער מיר באוויזן, גרויסע סודות האָט 
ער מיר אַנטפלעקט. דעם הימל האָט ער אויפגעעפנט פּאַר מיר 
און אָריינגעפירט מיך אין פרדס פון אונדזער תורה. ער האָט 
אויפגעהעלט פּאַר מיר פאַרבאַָרגנהייטן פון דער הייליקער 
קבלה און סודות פון דער צוקונפט האָט ער מיר אַנטפלעקט. 
מיין וועג איז מיר איצטער אויסגעלייגט און אַז אָנזאָג האָב 
איך געקראָגן, איך זאָל פּאַרלאַזן פּאָרטוגאַל און אַוועק אין דער 
טערקיי... 

ראובני. פון וועמען האָסטו דעם אָנזאָג ?! 

מ לכו. פון דעם מגיד, פון דעם אַלטן מאַן פון מיינע 
זעאונגען. 


- 


ראובני. באַלד גלויב איך אויך אין אים. זיין אָנזאָג 
איז זער גוט. 

מ לכו. דו ביסט מסכים ? | 

ראובני. צי איך בין מסכים! איך באפויל. איך הייס, 
איך פאָדער... פאַרשווינד נאָר וואָס גיכער ! דאָס וועט ראַטעווען 
דיך, וועט אפשר אויך ראַטעווען מיך און מיין זאַך. האָט דיך 
קיינער נישט געזען, ווען דו ביסט צו מיר אַריינגעקומען ? 

מ לכו די נאַכט איז זער פינצטער, און איך בין פאָר- 
זיכטיק געוועזן. 

ראובני. זזי אויך פאָרזיכטיק אין דיין אַוועקגיין. איך 
ווייס פון דיר נישט, ווי דו ווייסט פון מיר נישט, דו האָסט 
געטון, וואָס דו האָסט געטון, אֶן מיין צוטו און פּאַרלאָזט דאָס 
לאָנד אֶן מיין וויסן. 

מ לכו. איז דאָס אלץ ? 

ראובני. וואָס ווילסטו נאֶך ? 

מ לכו. מער האָסטו מיר נישט, וואָס צו זאָגן ? פון הימל 
האָט מען מיר פיל אַָנטפלעקט, ווילסטו מיר גאָרנישט נישט 
אַנטפלעקן ? 

ראובני שאַרף). וועז איך וואָלט געהאָט סודות, וואָלט 
איך איצטער געדענקט, אַז דו ביסט אַ שפִיאָן, אונטערגעשיקט 
פון דעם קעניג און זיינע יועצים. 

מ לכו. אָ, פאַרגיב מיין צודרינגליכקייט! זי איז נישט 
שיין, איך ווייס עס, זי איז אויך נישט קלוג, אָבער איך מוז די 
קלאַרקייט האָבן, די קלאָרקייט וועגן זיך אַליין. איך פיל זיך 
צו עפיס באַרופן, צו עפיס געשיקט, צו עפיס אויסדערוויילט. 
מיינע זעאונגען זיינען נישט אומזיסט, מיין אַלטער איז אַ שליח 
צו מיר פון הימל און גרייט מיך צו עפיס צו. ווער בין איך 
דען? וואָס בין איך ? איך פיל: ווען איך וועל דיך דערקענען, 
וול איך זיך דערקענען. די קלאָרקייט וועגן זיך אַליין וועט 
צו מיר קומען, ווען איך וועל געפינען די קלאָרקייט וועגן דיר. 
אָ, העלף מיר, זאָג : ביסטו אַ חייל-מענטש פון דער מדינה חבור, 
א שליח בלויז פון דיין קעניגליכן ברודער ? 

ראובני (מיט בייזער איראָניע). וואַרט דאָרט אויף מיר 
אַן אַָרמיי פון דרייהונדערט טויזנט מאַן ? איז גאָר פּאַראַן אַזאַ 
מדינה חבור ? האָט זי גאָר אַ קעניג פון ישראל ? זאָל איך פּאַר 
דיר אויסלייגן מיינע פּאַפירן, ווי איך האָב זיי אויסגעלייגט 
פּאַר דעם פויפסט און פּאַר דעם קעניג ? 

מ לכו. ניין, איך ווייס נאָר, דו ביסט מער און ווילסט זיך 
מיר נישט אויפדעקן. פאַרשטיי נישט פאַרוואָס, קאֶן זיך עס מיר 
נישט דערקלערן. דאָס איז זיכער מיין שולד, אין מיר ליגט די 
סיבה, די מחיצה איז נאֶך נישט גאָנץ פאַרשוואונדן, די שעה 
פון דער אויפדעקונג איז נאָך נישט געקומען. אַבער איך בין 
דיין קנעכט, און וואו איך וועל זיין, וועל איך ריידן אין דיין 
נאַמען. 

ראובני. טו, וואָס דו ווילסט, נאָר וואָס ווייטער פון 
פּאָרטוגאָל. , 

מ לכו. נאַך היינט וועל איך אַוועק. 

ראובני. מאך איך דיר אויף די טיר. גיי דיין וועג, 
פאָרשווינד ! 

מ לכו (פאַלט אויף די קני). מיין האַר! מיין האַר ! 

ראובני. וואָס איז שוין ווידער ? 

מ לכו. דיין ברכה וויל איך, האַר ! 

ראובני. איך זאָל נאֶך א בענטשער ווערן! גיי, דער- 
גרייך, וואוהין דו גייסט. 

מל כו. און מער נאָךְ, אוז מער ! 

ראובני. וואָס ווילסטו מערער דען ? 

מ לכו. דערגרייכן, צו וואָס מיר ביידע זיינען אויסגע- 
קליבן. 

ראובני. איך ווייס עס נישט. 

מלכו. דו ווייסט, דו ווייסט. מיר זיינען שותפים ביידע, 
ביידע פון גאָט געשיקט. דו וועסט אויסלייזן אונדזער פאָלק פון 
גלות, איך וועל עס אויסלייזן פון זינד. איז עס נישט אַזוי?! 

ראובני. אונדזערע וועגן צוגייען זיך: איך בלייב דאָ, 
דו פאָרסט אַוועק. 

מל כ ו. ווידער אַן אויסווייכנדיקער ענטפער ! מער ווילסטו 
מיר נישט זאָגן ? 

ראובני. גיי און זיי מצליח! 

מלכו. דאָס איז גוט. איצטער וועל איך דיך פּאַרלאָזן. 
איך גיי אין דער טערקיי, ווי דער אַלטער האָט מיר אָנגעזאָגט. 
וועל זיין אין ארץ ישראל, הייליקן זיך אויף די קברים פון 
אונדזערע אבות, אויף דעם קבר פון רבי שמעון בן יוחאי, 
אין דער הייליקער לופט פון דעם לאַנד, וואָס גאָט האָט פּאַר 
אונדז אויסגעוויילט... 

ראובני. רעדסטו נאָך, וועט באַלד ווערן העלער טאָג. 
דו מוזט אַוועק. איידער מען קאַן דיך זען. 

מלכו. נעם מיר נישט פאַר אומגוט מיין פיל גערייד. אַן 
אינעווייניקסטע אומרו טרייבט מיך אָן, אַן אומזיכערקייט... 

ראובני. אָ, גיי דאַך שוין! 

מלכו. אָ, דו וועסט זיך מיר נאֶך אויפדעקן, מיר וועלן זיך 
נאַך טרעפן. * 

ראובני. נאָר נישט אין פאָרטוגאָל. 

מ לכו (דערפרייט). איצטער ווייס איך ! איצטער האָב איך 
וואָס פאַרשטאַנען! איצטער גיי איך מיט לייכטן האָרץ. דיין 
האַנט גיב מיר צום אָפשייד ! 

ראובני (געבנדיק אים די האָנט און פירנדיק אים צו 
דער טיר). צום אָפשייד און צום אָרויספיר. 

מלכו. צו גרויסע מעשים, צו גרויסע געשעענישן און צו 
קלאַרקייט -- נאָר נישט אין פּאָרטוגאַל ! גאָט מיט דיר, מיין 
האַר! (אָפ.) 

ראובני (בלייבנדיק אָליין, פאָכעט מיטן רימען, בייז און 
אויפגעבראָכט). אַ גאַנצן טאָג די גלחים, שפעטער די צודרינג- 
ליכע מאַראַנען, דערנאַך די דינער, צולעצט ער! געדולד! 
געדולד! אַ! (וואַרפט אַוועק דעם רימען, פאַלט צו צום אָרון 
קודש.) אל אלהי ישראל, עס איז שווער אויסצולייזן דיין פּאָלק ! 


צווייטער אקט 


שלמה מלכוס בית מדרש אין צפת. אין מיטן פון דער 
הינטערוואַָנט אַן אָרון קודש, צו וועלכן עס פירן אָרויף עטליכע 
טרעפלעך. פענצטער הויך אין אַלע ווענט, לאַָנגע בענק ביי אַלַע 
ווענט. לאַנגע טישן פּאָר די בענק ביי דער רעכטער וואָנט און 
ביי דער לינקער. פּאָרנט אין דער לינקער וואָנט די אָרויסגאַנג- 
טיר. די טישן זיינען אַרומגענומען מיט בענק פון אַלע זייטן: -- 
צוויי זקנים זיצן ביים עק טיש רעכטס. אַָ דריטער שטייט ביים 
פענצטער. גרויע געבויגענע געשטאַלטן, ערשטער און דריטער 
זיינען בלינד. 

ערשטער זקן. רב שלמה האָט געזאָגט, ער וועט היינט 
זיין צוריק פון ירושלים, וועט ער חיינט זיין צוריק. 

צווייטער (ביים פענצטער). רב שלמה האָט געזאָגט, 
ער וועט זיין צוריק מיטאָג, וועט ער זיין צוריק מיטאָג. 

דר יטער. רב שלמה האָט געזאָגט, ער וועט זיך דאָ נישט 
לאַנג אויפהאַלטן, נאָר פאַרנעמען דאָס נויטיקסטע און היינט 
נאַך אַוועַק קיין רוים, ימח שמה, וועט ער היינט נאַך אַוועק קיין 
רוים, ימח שמה וזכרה. (זיפצט טיף אויף.) 

ערשטער. ער וועט זיין באַלד צוריק, און איך וועל 
נאָך געניסן פון דער זיסקייט פון זיין קול. 

צווייטער. די זון וועט באַלד זיין אין מיטן הימל, און 
ער וועט זיין מיט אונדז, און איך וועל זיך זעטיקן מיט דעם 
שיין פון זיין פנים. 

דר יטער. אָבער ווען די זון וועט זיך ווענדן צום ים, 
וועט ער אַוועק נאֶך איר, און מיט איר וועט ער פון אונדז 
פאַרשווינדן און אַוועקטראָגן מיט זיך זיינע תורות און זיענע 
דרשות, זיינע חידושים און גמטריאות. (זיפצט שווער אויף, 
די אנדערע זיפצן אים נאָךְָ, באַלד צעשאַָקלט זיך דער דריטער 
און טעשמאַָקעט מיט די ליפ ווי ער וואָלט האָבן אין מויל 
עפיס געשמאַקס.) איר געדענקט ? (הייבט אֶן מיט אַ זינג-זאָנג.) 
,השם שמרך השם צלך על יד ימינך, איז דער פירוש : הקדוש 
ברוך הוא איז דיין באַהיטער און באַשיצער און דיין שאָטן, 
וועז דו ביסט ריין פון זינד און היטסט אָפ די תורה, ווי עס 
דאַרף צו זיין. ווייל ימין, די רעכטע האַנט, מיינט די תורה, 
ווי עס שטייט אין פסוק : מימינו אש דת למו -- פון זיין רעכטער 
האַנט קומט צו זיי דער פייער פון געזעץ." 


ערשטער (מיט אויפגעלויכטענעם פנים). און ווייטער ? 
צי איך געדענק ?! (צעשאָקלט זיך מיט דעם זעלביקן זינגזאָנג.) 
וכתוב אורך ימים בימינה -- און עס שטייט געשריבן: לאַנגע 
יאָר אין איר רעכטער האַנט -- אויב איר וואָלט זיך געעוסקט 
אין דער תורה, וואָס איז ימין, און איר וואָלט נישט גענייגט 
צום יד שמאל, צו לינקס, צו תענוגים פון דעם גוף, וואָלט איר 
אָפגעהיט געוואָרן פון אַלדעם בייז און וואָלט באַשטאַנען און 
געלעבט אייביק. אָבער איר האָט זיך געיאָגט נאַך לינקס. נאַך 
די נישטיקייטן פון לעבן, נאֶך עושר און כבוד, דערפאַר ווערט 
איר פאַרפאַָלגט און געפלאָגט פון די אומות העולם..." (אַלַע 
דריי זיפצן שווער אָפ.) 

צווייטער (ביים פענצטער, צחינגט זיך אויך מיט דעם 
זינג-זאָנג). וראית -- און דו וועסט דערזען, בשביה -- אין דער 
געפאַנגענשאַפט, אשת -- אַ ווייב, אַפילו אַן אשת איש, וחשקת 
בה -- און זי וועט זיך דיר פאַרגלוסטן, ולקחת -- און דו וועסט 
זי נעמען... אַלץ, וואָס די תורה האָט מתיר געמאַכט, איז עס 
נאָר קעגן דעם יצר הרע, נאָר צו פאַרכאַפן דעם יצר הרע דעם 
וועג... אַךְ-אַךְדְאַך !.. 

דר יטער. זיינע נוטריקנס און גמטריאות און צירופיםו... 
ווי ער האָט דאָס מצרף געוועזן קודשא בריך הוא'ס נאַָמען פון 
דעם אלף בית !... 

צווייטער. אַז פון הימל איז מען אים אָלץ מגלה ! 

ערשטער. מיק האַרץ פרייט זיך מיט זיין קומען. 

דריטער. מיין האַרץ וויינט אויף זיין אַוועקגיין. 

צווייטער. ער גייט אַוועַק, אָבער ער פאַרלאָזט אונדז 
נישט. ער וועט קומען צוריק. און ווען ער וועט קומען צוריק... 
(הייבט פריידיק אויף די הענט צום הימל) אַרְִדאַךְ-אַך ! 

דריטער. איך באַדויער יעדן טאָג, וואָס איך וואָרם 
זיך נישט אין זיין ליכט. 

ערשטער. ער גייט אין גאָטס שליחות, אין זיינע שריט 
הערן זיך די שריט פון משיח. 

דריטער. ווען איך וואָלט דאָס נישט געוואוסט. וואָלט 
איך אויסגעגאַנגען ביים געזעגענען זיך. אָבער ווייל איך ווייס, 
וואוהין ער גייט, שטאַרק איך זיך און קרעכץ נאָר. 

צווייטער. די זון שטייט גלייך אין מיטן הימל, און ער 
וועט באלד דא זיין. 

דר יטער (קרעכצט שווער אָפ). אִי ! 


עפרשטער. זעסטו אים שוין ? פאַלט שוין זיין שאָטן אויפן 
וועג? ווי מקנא בין איך דיינע אויגן, וואָס קאָנען נאַך ז ען. 


דר יטער. און ווען איך וואָלט אַפילו געהאַט מיינע אויגן 
מיט מיר -- איך דאַרף נישט אַרויסקוקן. איך ווייס, אַז ער גייט 
אַהער, אַז ער קומט, אַז ער איז שוין באַלד דאָ, דערפאַר זע איך 
אים שוין אַוועקגיין אין רוים, ימח שמה, און דערפאַר בין איך 
פול מיט טרויער און קרעכץ. 

צווייטער (מיט פרייד-אויפגעשריי). ער גייט! ער 
קומט! (ערשטער און דריטער הייבן זיך אויף פון די ערטער 
מיט ציטער.) 

ערשטער. איך הער אַ סך שריט. 

דריטער. איך הער זיינע שריט. 

צווייטער. ער רעדט. ער זאָגט עפיס. 

ערשטער. איך הער זיין קול. 

דריטער. איך פאַרנעם זיינע ווערטער. 

ערשטער. ואָס זיינען זיי? 

דריטער. שטענדיק די זעלביקע. שטענדיק די זעלביקע 
און שטענדיק ניי. 

צווייטער. וען איך האָב כוח, גיי איך אים מקבל 
פנים זיין. (שלעפט זיך צו צום טיש, אַן וועלכן ער שפּאָרט 
זיך אָן.) 

עפרשטער. איך וועל כאָטש צוויי שריט מאָכן. כאָטש 
צוויי שריט. ברוך הבא! ברוך הבא! 

דר יטער. דארף איך גיין אַנטקעגן, אַז ער איז שוין דא 
מיט מיר. (שטרעקט אויס די האַנט.) שלום עליכם, רב שלמה ! 
(מלכו קומט אַריין, בלייבט שטיין אין טיר, הייבט אויף די אויגן 
צום ארון קודע, זאַגט אַ שטילע תפלה און גייט צום ארון קודש. 


16 אויסגעקליבענע שויפטן 


אַן עדה יידן פון פּאַרשיידענעם עלטער באַוועגט זיך דרך 
ארצ'דיק הינטער אים.) 

מ לכו (אויף די טרעפלעך ביים אָרון קודש, קושט דעס 
פרוכת און דרייט זיך אוים צום עולם). משיח בן דוד קאַן נישט 
קומען (פאַלט אריין אין דעם זינגזאַנג, מיט וועלכן די זקנים 
האָבן פריער איבערגעחזרט זיינע דרשות) כל זמן ישראל האָט 
זיך נאַך נישט אומגעקערט אין גאַנצן צו גאָט און זיין תורה. 
דערפאַר מוז צוערשט קומען משיח בן יוסף, צו וואַרענען און צו 
דערמאָנען, אַז די צייט פון אומקער איז שוין דאָ און די צייט 
פון באַפרייאַונג. אומקער נישט אַליין קיין ארץ ישראל, נאָר 
צוערשט פון די קינדער צו זייער פאַטער. באַפרייאונג נישט 
אַליין פון אונדזערע גופים, פון דעם גלות ביי די אומות 
העולם, נאָר צוערשט באַָפרייאונג פון אונדזער נשמה פון איר 
גלות ביים גוף. משיח בן יוסף איז שוין דאָ מיט אונדז - 
דאָס איז אונדזער האַר דוד, וועלכער איז געקומען צו אונדז 
פון די עשרת השבטים אין מדבר חבור, ווי ישעיהו הנביא 
האָט אָנגעזאָגט: כשרש מארץ ציה -- ווי אַ וואַרצל פון 
טרוקענער ערד. אָבער ישראל ווייס עס נאַך נישט, פילט עס 
נאַך נישט, ענדערט נאֶך נישט זיינע וועגן, איז נאַך נישט חוזר 
בתשובה. וועל איך אַרויס צום גלות-פאֶלק. וועל אויפהייבן 
ווי אַָ שופר מיין קול, אַרויסשרייען צו אים, וואָס ער ווייס נאַך 
נישט, רופן אים צו אומקער און באָפרייאונג. און איך גיי קיין 
רוים, ווייל רוים איז דאֶך אדום, און יעקב אבינו האָט געזאָגט 
עשון, וואָס איז אדום: יעבר נא לפני עבדו עד אבא אל אדני 
שעירה -- זאֶל מיין האַר גיין פּאַר זיין קנעכט ביז איך וועל 
אָנקומען אין שעיר. דער באַהאַלטענער זין פון די דאָזיקע 
ווערטער איז, אַז יעקב אָבינו האָט געזען ברוח הקודש, אַז 
יסורים וועלן קומען פון עשו'ס קינדער אויף זיינע קינדער, 
אָבער עשו וועט אַזוי לאַנג גיין פאָרויס, וועט הערשן און 
קיניגן, ביז פון זיינע, יעקבס. לענדן וועט אַרויסקומען משיח 
און אָנקומען אין שעיר, וואָס איז אדום, און וועט אַוועקנעמען 
פון עשו-אדום די מלוכה. זיצט משיח בן דוד ביי די טויערן 
פון רוים און וואַרט יעדן טאָג, צי איז עס שוין נישט דער טאָג 
פון זיין קומען. אָבער פריער וועט אליהו הנביא דערשיינעז 
פלוצלינג פּאַר די טויערן פון רוים, ווי מיר זעען עס פון די 
ווערטער ,אבא אל אדגי שעירה", וואו די לעצטע אותיות 
זיינעז דער נאָמען אליה. (אַ ווינט פון איבעראַשונג גייט דורך 
דורך דעם עולם, אַבער מען האַלט זיך איץ, ווייל ער רעדט 
ווייטער.) און דער וואָס קאָן פאַרשטיין, וועט פאַרשטיין, אָבער 
איצטער וועל איך אייך בעטן צו לאָזן מיך אַליין. איך וויל זיך 
מתבודד זיין פּאַרן אַוועַקגיין. איר קאָנט מיך אָפוואַרטן דרויסן, 
אויב איר ווילט, און אויב אייך איז ניחא, וועט איר מיך 
באַגלייטן אַ שטיק וועג. געדענקט נאֶר: רייניקט זיך, באָפרייט 
אייערע נשמות פון זייערע גלות-קייטן, פאַראייניקט זיך מיט 
דער תורה, וועלכע איז אייער מוטער, דערהויבט זיך צו גאָט, 
וואָס איז אייער פאָטער. זאָגט זיך אפ פון אַלע תענוגים. די 
מצוות זיינען אייערע איינציקע הנאות, תורה-לערנען אייער 
פרייד. אין אָלץ געדענקט די נשמה, טוט גאַרנישט פאר דעם 
תענוג פון דעם גוף, ובזכות זה ובא לציון גואל, אָמן! (דרייט 
זיך אום מיטן פנים צום אָרון קודש.) 


עולם (ענטפערט פרום אָפ אמן און הייבט אַן אַָרויסצוגיין. 
עטליכע הייבן אֶן צו זומען מלכוס זינגזאַנג, וועלכער ווערט 
באָלד אויפגענומען פון דעם גאָנצן עולם. איינגעקאַרטשעטע 
פרומע געעטאַלטן, פּאַרגלייסטע אַָדער אַראַפגעלאָזטע אויגן, 
צונויפגעלייגטע אַדער אויפגעהויבענע הענט. אַ תשובה-עולם, 
גרייט אויף אָלַע פייניקונגען. באַהעפטנדיק זיך דורך דעם געזום 
מיט גאָט און דער תורה, באַוועגט זיך פאַמעלעך און ריטמיש., 
נישט אומקוקנדיק זיך אויף הינטן. דער געזוס הערט אויך 
דרויסן נישט אויף; אָפט דרינגט ער אָרייץ אין בית מדרש.) 


ערשטער זקן (ער אומרואיק, וועדליק דער עולם 
האַָלט אין אַרויסגיין). איך פייניק מיין לייב, פאַסט זעקס טעג 
אַ וואָךָ. 

צווייטער. אָפגעזאָגט זיך פון אַלע תענוגים. די האַרטע 
באַנק דאָ איז מיין בעט. 

דר יטער. וואָס מיר עסן ? וואָס מיר טרינקען ? וואָס מיר 
שלאָפן ? 


ערשטער. אָבער מיינע פיס וועלן מיך איצטער נישט 
קאָנען ארויספירן פון דאַנען, און ער וויל התבודדות. 


דר יטער. מיר זיינען בלינד, וועלן מיר גאָרנישט זען. 
צווייטער. איך וועל זיצן מיטן רוקן צו אים. 


ערשטער. לאָמיר זיך פאַרטיפן אין לערנען. וועלן מיר 
גאָרנישט הערן. 

דר יטער. און צו הערן וועט זיין אַ סך, און צו זען וועט 
זיין אַ סך... עס באַפאַלט מיך אַ שרעק... לאָמיר לערנען... שטיל 
און אֶן ווערטער... לאָמיר יעדערער פאַר זיך עפיס איבערחזרן... 
(זיי דעקן זיך איבער מיט די טליתים און צושאַקלן זיך.) 


מלכו (שטייט ווי פאָרגליווערט, אויסגעצויגן גלייך, 
מיט צוגעמאָכטע אויגן. זיין גוף באַוועגט זיך קוים אין פּאַ- 
מעלעכן שאַקלן זיך. זיינע ליפן שעפטשן. ענדליך הויבט 
עד אויף די הענט אין תפלה און עפנט אויף די אויגן און 
צורעדט זיך אין א שטילער תפילה). פאַרנעם, גאָט, די תפילה 
פון דיין קנעכט, הער צו זיין געבעט. אַנטפלעק מיך מיר אַליין. 
דעק מיר אויף, ווער איך בין. האָסט מיר אָנגעוויזן דעם וועג 
אַהער אין דיין הייליק לאַנד, און גרויס זיינען די אַנטפלעקונגען 
אין דיין תורה, וועלכע דו האָסט מיר דא אַנטפלעקט, אָבער 
זיך אַלייץן בין איך נאֶך פאַרבאַָרגן. האַָסט מיך באַשאַפן צו 
גרויסע זאַכן, אָבער ווער איך בין, ווייס איך נישט. דו ווייזט 
מיר דעם וועג קיין רוים, וועל איך דאָרט נתגלה ווערן? פון 
דיר איז מיר אַָלץ, מיין יעדער געדאַנק פון דיר, פון דיר מיין 
יעדער קער און ווענד. אין דיין האַנט איז דאָס פאַרבאַרגנסטע, 
און אין איר איז די אויפדעקונג. (בלייבט ווידער שטיין אין 
שטילן מורמלן.) 

דבורה בירב (קומט פאַמעלעך אָריץ. איר קאָפ איז 
פרום איבערגעדעקט -- אַ גרוי טוך אָרום איר שיין פנים. 
זי דערוועגט זיך קוים צו מאָכן אַ שריט. ווען זי דערזעט מלכון, 
גיט זי זיך אַ שאַקל ווי פון אַ קאָפשווינדל און כאָפט זיך אַן 
אֶן טיש, שטאַרקט זיך, בלייבט שטיין אַנגעשפאָרט אַן טיש און 
קוקט אויף מלכון מיט בענקנדיקע, ליבנדיקע אויג). 

דריטער זקן (שעפטשעט). עמיצער איז אָריין אין 
בית מדרש. 

צווייטער קוקט אַָרויס פון אונטערן טלית און שעפ- 
טשעט מיט שרעק). אַ נקבה ! 

ערשטער (מיט שרעק-שעפטטן). אַ נקבה ?! 

דריטער. קוקט נישט. הערט נישט. אַזוי דאַרף זיין. 
פּאַרלאָזט זיך אויף אים! (דעקט זיך שטאַרקער אַריבער מיטו 
טלית און צעשאַָקלט זיך.) 

צווייטער. עס ציטערן מיר אַלע גלידער! (פאַרדעקט 
זיך און צעעאַָקלט זיך.) 

ערשטער וואָס קאֶן עס זיין ? וואָס קאַן עס זיין ?1 השם 
יצילנו ! : 

דריטער ששש! די דריי צעשאַָקלן זיך. פון צייט צו 
צייט הערט מען פון זיי אַ שטילן קרעכץ.) 

מ לכו (ענדיקט זיין תפילה, עפנט אויף די אויגן, דרייט 
זיך אום צום בית מדרש, דערזעט דבורהן, ציטערט אויף, 
קוקט זיך שטאַרקער איין און פרעגט אויפגערעגט). ווער 1 ווער 
ביסטו ? 

דבורה (מיט שוואַכן, פאַרחלשטן קול). דו קענסט מיך 
דאך... בין -- 

מלכו. ווי קומסטו אַהעַר! ווי האָט מען דיך אַהער 
אַריינגעלאָזן ? 

דבורה. קיינער האָט מיר נישט פאַרשטעלט דעם וועג. 

מ לכו. שטייען זיי נישט פאַר דער טיר ! איך הער דאַך 
זייערע קולות. 

דבורה. איך בין דורכגעגאַנגען צווישן זיי, ווי אַ האָנט 
וואָלט מיך געפירט. 

מ לכו. דער אָרט איז הייליק דאָ. 

דבורה. און הייליק וועט ער בלייבן. 

מ לכו. קומסטו צו מיר 1 

דבורה. צו דיר. 

מ לכו. האָט דיך ווער געשיקט ? 

דבורה. ואַלט איך זיך דערוועגט צו דיר צו גיין, ווען 
מען וואָלט מיך נישט געשיקט ? 

מלכו. ווער האַט דיך געשיקט? 

דבורה. איך ווייס עס נישט. איך קאָן נאָר זאָגן, פון 
הימל האָט מען מיך געשיקט. 

מ לכו. פון הימל ?! 

דבורה. אפשר מיינע תפילות... אפשר זכות אבות.. 
מיין טויטער פאַטער, מיין טויטע מוטער, קדושים, אומגעקומענע 
אויף קידוש השם, זיי האָבן זיך באַמיט... אפשר מיין הייליקער 
זיידע, וואָס איז דאָ נפטר געוואָרן אויף דיינע הענט... 

מ לכו. דו רעדסט און זאָגסט מיר גאָר נישט. 

דבורה. זי מוחל מיר, ווען איך רייד נישט קְלאָר. עס 
פלאַטערט אין מיר מיין האַרץ, מיין מוח איז מיר מבולבל. אָ, 
צערן נישט אויף מיר !.. איך שעם זיך, וואָס איך בין דאָ. איך 
גלויב זיך קוים, אַז איך רייד דאָ מיט דיר. 

מלכו. דו ענטפער מיר, ווער האָט דיך געשיקט. 

דבורה. איך האָב דיר געזאָגט, איך ווייס עס נישט. איך 
וועל דיר אָבער אַלץ דערציילן, וועסטו אפשר עס וויסן. אָ. דו 
וועסט עס וויסן ! 

מ ל כו. דערצייל ! 

דבורה. איך האָב די גאַנצע נאַכט אויף מיין געלעגער 
אַפגעוויינט -- אָ, פרעג מיך נישט פאָרוואָס!... דער גוטער שלאַף 
האָט געוויכן פון מיינע אויגן -- איך וועל דיר נישט זאָגן 
פאַרוואָס... ערשט פּאַרטאָג זיינען מיר די אויגן שווער געוואָרן 
און האָבן אָנגעהויבן מיר צוצופאַלן. פלוצלינג זע איך פּאַר זיך 
אַן אַלטן מאַן... 

מ לכו. אַן אַלטן מאן ? 

דבורה. אַ הויכן אַלטן מאַן מיט אַ זער לאַנגער באָרד, 
אין ווייסן אָנגעטון... 

מ ל כו. מיין מגיד ! 

דבורה. דו קענסט אים ? קענסט אים ! 

מ לכו. וואָס האָט ער געזאָגט ? 

דבורה. שווער וועלן מיר זיינע ווערטער אָנקומען, נאָר 
איך מוז זיי דיר זאָגן... איך שעם זיך, נאָר איך מוז זיי דיר 
איבערחזרך: ,גיי צו דעם, האָט ער געזאָגט, וואָס דיין נפש איז 
אַן אים באַהעפט געוואָרן, און זאָג אים, איך האָב דיך געשיקט..." 

מלכו (מיט אַ גיכן צורוק צום אָרון קודש). עס האָט 
דיך אַן אַנדערער געשיקט! דו קומסט צו מיר פון שטן, מיר צו 
שטערן, מיך אַראָפצופירן פון מיין וועג, מיך אָפצוהאַלטן פון 
מיין גאַנג קיין רוים ! 

דבורה. איך בין עס נישט, איך וויל עס נישט!... איך 
בין מיין הייליקן זיידנס אייניקל, בין די טאָכטער פון קדושים... 
דו הער מיך אויס אין גאַנצן. ווי איך וואָלט אין מיין האַלבשלאֶף 
געוואוסט, וואָס דו וועסט זאָגן אויף זיינע ווערטער, האָב איך 
געפרעגט דעם אַלטן, וואָס פּאַר אַ סימן זאֶל איך דיר געבן, 
אַז ער האָט מיך געשיקט. און ער האָט מיר געענטפערט : ,זאָג 
אים, וואָס ער ווייס שוין לאַנג פון מיר: די נשמה איז נישט 
געגעבן געוואָרן אדם'ען אַליין, נאָר אדם'ען און זיין ווייב. 
דעם מענטשנס נשמה איז צעטיילט צווישן מאַן און ווייב." 

מלכו (טוליעט זיך צום ארון קודש, שטייט אַ וויילע אין 


געדאַנקן. דערנאַך ווענדט ער זיין בליק אויף דבורהן און זאָגט 
שטיל און פאַמעלעך). דו הייסט -- דבורה. 


דבורה (דערפרייט). געדענקסט מיין נאַמען! 

מלכו (קומט צו צו די טרעפלעך). דבורה בירב.- 

דבורה. דו זאָגסט מיין נאַָמען. ווי ער וואָלט לאָנג 
געוון אין דיר. 

מלכו (אַראָפגייענדיק די טרעפלען). דבורה בירב, 
ווילסטו מיין כלה זיין ? 

דבורה. אָ, גרויסער בורא! (לאָזט זיך אֶראָפ אויף דער 
פאָרנסטער באָנק.) 

מלכו. נישט אומזיסט האָט מיין אַלטער דיך געשיקט 
צו מיר, נישט אומזיסט האָבן אונדזערע וועגן זיך באַגעגנט. 
דו ביסט פון גאָט די אויסגעוויילטע, מיר אָנגעוויזענע, מיר 
באַשערטע, די אַנדערע העלפט פון מיין נשמה. ווילסטו ווערן 
מיין כלה ! 


דבורה. דו האָסט שוין לאַנג מיין ענטפער. אָ, שלמה ! 
דו האָסט מיין האַָרץ פון ערשטן אָנבליק אֶן מיט זיך אַוועק- 
געטראָגן. זי איז מיט דיר געוועזן אומעטום און שטענדיק, 
האַט דיך אַרומבאַגלייט, און איך בין איר נאָכגעגאַנגען, ווי אַ 
מוטער איר געליבטן קראַנקן קינד. גאָנץ אָפט פלעג איך דיר 
נאָכגיין, נאַכקוקן, גאָנץ אָפט בין איך דיר אומבאַמערקט 
פּאַרלאָפן דעם וועג און האָב באַהאַלטענערהייט געטרונקן 
די ליכטיקייט פון דיין פנים. איך האָב געוואוסט, דאָס וועט 
מיין האַָרץ נאַך קראַנקער מאַכן, וועט איר דעם ווייטיק נאֶך 
פּאַרגרעסערן, אָבער מיין האַרץ האָט עס פּאַרלאַנגט, און איך 
האָב עס אים נישט געקאָנט אָפּזאָגן... אָ, מיין האָרץ האָט זיין 
באַשערטן דערקענט, דערפילט דעם, וועמען גאָט האָט מיר 
אויסגעקליבן !.. מיין חתן דו, איך דיין כלה! (קוקט צו אים 
אַרוִיף מיט פּאַרטרערטער בענקשאַפט און ציט זיך צו אים.) 
אָ. שלמה ! 

מלכו (פרום, מיט אַ שטאַרקן קול). וארשתיך לי לעולם. 
וארשתיך לי בצדק ובמשפט ובחסד וברחמים. וארשתיך לי 
באמונה וידעת את יהוה -- און איך וועל דיך מיר פאַרקנסן 
אויף אייביק. און איך וועל דיך מיר פּאַרקנסן מיט גערעכטי- 
קייט און ריכטיקייט אַון גנאָד און באַרמהאַרציקייט. און איך 
וועל דיך פּאַרקנסן מיט גלויבן, און דו וועסט דערקענען גאָט ! 

דבורה (איר פנים גלאַנצט אין הייליקייט און פּאַָר- 
פלאַמט אַטעמט גליקזעליק אָרויס). מיין חתן! מיין חתן ! 

די זקנים האָבן אויפגעהערט צו שאַקלן זיך. אָפַגע- 
דעקט זייערע קעפ און זאָגן פרום אָרויס). מזל טוב! (פאַרדעקן 
זיך גלייך ווידער.) 

מלכו. דבורה בירב !.. דבורה בירב איז אין מספר קטן 
זעקסאונצוואַנציק, און זעקסאונצוואַנציק איז בגימטריא דעם 
כורא יתברך'ס נאָמען יוד קיי וואָוו קיי. עס איז געטליכקייט 
אין דיר, מיין כלה! עס איז הייליקייט אין דיר. איך בין 
פּאַרקנסט מיט הייליקייט. 

דבורה (ליגט אַרויף אירע הענט אויף איר ברוסט, 
ווי איינצוהאַלטן דאָס קלאַפנדיקע האָרץ, און לאָזט אַראָפ דעם 
קאָפ). איך וויל דיין שאָטן זיין, דיין דינסט אויף אַלע דיינע 
וועגן. 

מלכו. דו ביסט צו מיר געקומען אין דעם טאָג פון מיין 
אַוועקגיין, אונדזער פאַרקנסונג איז אויך אונדזער צוזעגנונג. 

דבורה. איך האָב געוואוסט, דו פּאַרלאָזט אונדז היינט. 
דערפאַר האָט מיך דאַך דער שלאֶף געוויכן, דערפאַר האָב איך 
די גאַנצע נאַכט געוויינט... 

מ לכו. איך גיי אין גאָטס שליחות. 

דבורה. איך ווייס, ביסט פון גאָט געוויילט. 

מלכו די שעה פון גאולה איז אָנגעקומען און פון 
אומקער. 

דבורה. ביסט רופער פון דעם פאָלק. 

מ לכו. דו וועסט דא אין הייליקן לאַנד בלייבן און וואַרטן 
אויף מיין צוריקקער. 

דבורה. ווען וועט עס זיין ? 

מ לכו. רו און שטיי ביי דיין גורל ביז צום סוף פון די 
טעג. 

דבורה ((אין אויפכוואַלנדיקער טרויערקייט). איך וועל 
וואַרטן, וואַרטן. מיין האָרץ וועט וואַרטן. וועט דיך רופן און 
געדולדיק וואַרטן. מיין האַרץ... ניין, עס וועט נישט בענקען, וועט 
נישט ווייטיקן מער. איך בין אַ טייל פון דיר, וועל זיין מיט דיר, 
וועסט זיין מיט מיר. דאָס וואַרטן וועט מיר לייכט זיין. (קעמפט 
מיט וויינען.) ניין, ניין, איך וועל נישט שוואַך זיין!.. 

מלכו. דו ביסט דאָ גאָנץ אַליין ? 

דבורה. ביז איצטער בין איך עס געוועזן. וועל נישט 
זיין מער אַליין, וועז איך וועל אזיף דיר וואַרטן. 

מלכו. איך וועל דיך איבערלאָזן אין די הענט פון די 
זקנים דאָ. (גייט צו צו זיי.) 

די זקנים (דעקן זיך אָפ און שטייען אויף, ווען זיי 
דערהערן זיין דערנענטערונג). 

מ לכו. די דאָזיקע בתולה דבורה בירב איז פון הימל מיר 
אָנגעוויזן, און איך האָב זי מיר פאַרקנסט. 

ערשטער מיר האָבן עס נישט געוואֶלט הערן און האָבן 
דאַך געהערט, און האָבן דיר אַפגעגעבן מזל טוב. 

מלכו. איך ווייס, אייער ברכה וועט מקוים ווערן. אָבער 
איך וועל אייך צוויי מאֶל דאַנקן, ווען איר וועט מיר געבן 
אייער הילף. 

דריטער זי איז דיר שוין אין פאָרויס געגעבן. 

מלכו. מיין כלה איז דא אַליין, אַ קיילעכדיקע יתומה. 
זייט איר אירע אפוטרופסים, ביז איך וועל אָנקומען צוריק. 

צווייטער. מיר ועלן זי אַפהיטן מער ווי אַן אייגן 
קינד. 

מ לכו. גאָט וועט אייך דערפאַר בענטשן און פּאַרלענגערן 
אייך די יאָרן. 

ערשטער. אויף דיין חתונה וועלן מיר זיין דערפאַר די 
נאָנטסטע מחותנים. 

מלכו. מיט גאָטס ווילן, און איצטער גיט מיר אייער 
ברכה אויף מיין וועג. 

דר יטער. דוווייסט, דיין וגעג איז שוין געבענטשט. 


מלכו איך פאָלג גאָטס רוף. איך גיי אין גלות דעם 
גלות צו פאַרניכטן. איך גיי דער שופר זיין, דער שופר של 
משיח, אומקערער זיין, תשובה-פאַרשפרייטער. בענטשט מיך, 
רבותי ! 

אלע דריי. יברכך יהוה וישמרך ! 

מלכו. אָמן. (דריקט זיי איינציקווייז די הענט.) זייט 
געזונט און שטאַרק און דערלעבט דעם אָנקום פון משיח! 
(גייט צו דער טיר, בלייבט שטיין נישט ווייט פון דבורהן.) 
איך לאָז איבער אַ פקדון, איך וועל קומען אַפנעמען אים. 
דער אויבערשטער האָט אונדז צונויפגעבראַכט, ער וועט אונדז 
נישט פאַרנאַנדערשיידן. זיי געבענטשט, מיין כלה ! 

דבורה (מיט אַ באַוועגונג, ווי זי וואָלט געוואָלט אָרִיינ- 
וואַרפן זיך אין זיינע אַרעמס). געבענטשט זאָלסטו זיין אין דיין 
גיין און אין דיין קומען, מיין חתן ! 

מלכו (אין טיר, מיט פאַרבויגונג צום אָרון קודש). יהוה 
נחני בצדקתך למען שוררי, הישר לפני דרכך. (גייט אַוועק.) 

דבורה (מיט אַָ טרערן-אויפציטער). שלמה! פּאַָר- 
בענקט.) איין קוש כאָטש, כאָטש איין אומאַרמונג... (דערשרעקט 
זיך פאַר אירע ווערטער, שטאַרקט זיך, ווערט שטייף-פרום.) 
איך וועל וואַרטן. וואַרטן. (גייט פאַמעלעך צו דער טיר. דרויסן 
דערהערט זיך דער געזום, וואָס ווערט געזאנג.) 


דריטער אקט 
ערשטע סצענע 


אַ שענק אין רוים. אָוונט. געסט ביים וויין, עטליכע נשיכור. 
דער שענקער און אַ פאר דינער באָדינען די געסט. די שיכורים 
זינגען אָ טרינקליד ; 


גיסן, גיסן, גיסן 

אין בויך אָריין די פּאָס ! 
טרינקן, טרינקן, טרינקן, 

אין שטוב, אין שענק. אין גאַס ! 


ליבן, ליבן, ליבן 

אַ מיידעלע אַ שיינס ! 

שלאָפן, שלאָפן, שלאָפן 

אין שטוב, אין גאָס, -- אָלץ איינס ! 


אַ פראַנציסקאַנער מאָנאַך לויפט אָריץ מיט 
אימפעט). מע טרינקט, מע זינגט, מע קריכט שוין ווידער אין 
די זינד! די מכות, מיט וועלכע דער אַלמעכטיקער האָט 
באַשטראָפט רוים, זיינען נאַך נישט פאַרהיילט. די חורבות 
אין די גאַסן פון רוים שטעכן די אויגן ווי אָפענע וואונדן. 
ערשט צוויי יאָר זינט די קייזערליכע באַנדיטן האָבן צושטערט 
אונזער שטאָט. און וואָס די סאָלדאַטן האָבן נישט אומגעבראָכט, 
האָט אומגעבראַכט די פעסט -- דאָס זיינען אַלץ גאָטס ריטער 
געוועזן, פייערדיקע ריטער, פורעניות, אָנגעשיקט אויף רוים 


און די רוימער פּאַר זייערע גרויסע זינד -- און שוין הייבט 
מען אֶן צו פאַרגעסן. איר ווילט נאֶך מער, הייסט עס! איר 
ווילט נאַך שווערערע אומגליקן. גרעסערע שטראָפן? איר 
וועט זיי קריגן, זאָג איך אייך! איר וועט זיי קריגן, זיי וועלן 
נישט אויסבלייבן! (עטליכע געסט רוקן זיך אָרויס פאַרעועמ- 
טערהייט, די שיכורים אַבער צולאָכן זיך.) 


ערשטער שיכור. א נייער סאוואָנאַראָלא האָט זיך 
אַפגעזוכט! (געלעכטער און פייפן.) 

צווייטער (בי"). פאר אונד זערע זינד איז רוים 
נישט חרוב געוואָרן. מיר האָבן באַצאָלט פאַר פרעמדע זינד. 
גיי, זאָג מוסר אין די הויכע פּאַלאַצן. 

דריטער (לאַזט זיך אַרְאַפ אויף די קני פּאַר דעם 
מאָנְאָךְ). איך וויל זיך דיר מודה זיין אויף מיינע זינד: איך בין 
נעכטן געשלאָפן מיט דעם פויפסטס געליבטער ! 

פערטער מיט וועלכער ? 

דריטער. אָ, מיט דער דיקער מיט די ברוינע אויגן. 

פערטער אֶה. מיט דער דיקער מיט די ברוינע אויגן ! 
דאָס קאֶן שוין זיין. ווייל מיט דער דינער מיט די גרינע אויגן 
בין איך געשלאָפן. (געלעכטער, פייפן.) 


פראַנציסקאַנער. אָכטטויזנט רוימער און מער האָבן 
אויסגעהרגעט די גאָטלאָזע באַנדיטן פון קאַרל בורבאָן, צוויי 
און דריי און פירמאֶל אַזויפיל האָט די פעסט אַוועקגענומען 
און דאָס אַלץ איז נאֶך ווייניק. בבל האָט נאָך נישט גענוג 
געליטן, נינוה איז נאֶך נישט באַלערנט. אָבער גאָט האָט נאֶך 
גענוג בייטשן, שמיץ, וועלכע קאָנען נאַך מער וויי טון, 
סקאָרפיאָנען אָנשטאָט ריטער. .פאַר זיין כעס ווער קאֶן 
באַשטיין און ווער קאָן איינשטיין אין זיין גרימצאָרן. זיין 
צאָרן שמעלצט ווי פייער, און שטיינער ווערן אין אים צוגאַנד 
גען". 

שענקער. היליקער ברודער, וואַרף זיך אַרויס, אַז 
נישט וועַל איך דיך אַרויסוואַרפן. די גרעסטע עבירה ביי מיר 
איז, ווען מען מאַכט מיר קאַליע דאָס געשעפט. און אַזאַ בעל- 
עבירהניק שטאַרבט ביי מיר מיט אַלע טויטן. 

ערשטער שיכור. אָ, לאָז אים ריידן, מיר וועלן נאֶך 
מער טרינקן. מיין דורשט ווערט שטאַרקער פון דעם פייער 
פון זיינע רייד, און עס טרינקט זיך נאֶך געשמאַקער. האָב איך 
נאָר די שטראָפרייד אין מיינע אויערן, וואָלט איך שוין געוואָלט 
אַָביסל שווערער זינדיקן. 

פראנציסקאַנער דו וועסט אַנדערש ריידן. ווען דו 
וועסט זיך ברענען און בראָטן אין גיהנום. פאַר דער צונג 
וועסטו דאַרטן הענגען, און די קליינע מחבלים, וועלכע זיינען 
געבוירן געוואָרן פון דיינע זינד, וועלן אונטערלייגן פייער 
אויף פייער, און מיט אָנגעברענטע שפיזן וועלן זיי דיך קיצלן 
אונטער די אַרעמס. | 

צווייטער שיכור. דו שרעק אונדז נישט מיט 
גיהנום. דאָס לעבן אַליין איז אַ גוטער גיהנום. מיר ווערן שוין 
גוט געקיצלט פון אֶלעַרליי מחבלים, און מיר וואָלטן דאָס ברע- 
נען און בראָטן-זיך נישט געקאָנט אַריבערטראָגן, ווען מיר 
וואָלטן נישט אָפגעקילט זיך מיט וויין. 


פראַנציסקאָנעו. ,און דאָס לאַנד איז פאַרדאָרבן 
געוואַָרן אונטער אירע איינוואוינער. ווייל זיי האָבן עובר געווען 
אויף אָנזאָגן, פאַרביטן געזעץ, צושטערט דעם אייביקייטסבונד. 
דערפאַר האָט אַ קללה אויפגעגעסן דאָס לאַנד, און עס האָבן זיך 
פאַרשולדיקט די, וואָס באַוואוינען זי... מיט געזאַנג וועלן זיי 
נישט טרינקן קיין ווין; דאָס ביר וועט ביטער זיין צו 
זיינע טרינקער..." 

מ לכו (קומט אָרייץ, אַנגעטון אין אַ רייטאָנצוג, מיט אַ 
לאָנגען מאָנטל איבער די פלייצעס און אַ שווערד ביי דער 
זייט, אויפן קאֶפ דער הוט פון אַ נאָבלמאֶָן. ער הערט זיך אַ 
מאָמענט צו צום פראַנציסקאַנער און כאַפּט אויף די פסוקים). 
,א בראָכגעשריי איבער דעם וויין אין די גאָסן, פאַרטונקלט 
געוואָרן יעטוועדע פרייד, פאַרטריבן געוואָרן די פרייליכקייט 
פון לאָנד...* 

פראנציסקאַנער (קוקט זיך דערשטוינט אום, דער- 
זעט דעם ריידנדיקן און צושרייט זיך). דו לאַכסט, האַ! דו 

לאַכסט ? שפּאָטסט פון די הייליקע ווערטער פון דעם געטליכן 
נביא ישעיה ? 

מלכו (באַקוקנדיק די שענק-געסט). .באצאל זיי לויט 
זייערע מעשים און לויט די שלעכטיקייט פון זייערע האַנדלונ- 
גען, נאָך דער טואונג פון זייערע הענט באַלוין זיי, קער זיי אום, 
וואָס זיי פאַרדינען". 

פראַנציסקאַנער (פאַרענדיקט מיט אים דעם פסוק, 
ווען מלכו ווערט אַנטשוויגן). ,זיי פאַרשטייען נישט גאָטס 
אויפטואונגען, דאָס טון פון זיינע הענט, וועט ער זיי צושטערן, 
נישט אויפבויען". 

שענקער אָמן. דאָס וועט זיין גענוג. ביי מיר איז נישט 
קיין קלויסטער. 

פראַנציסקאַנער. א זינדהויז איז ביי דיר, א נעסט 
פון 9 

שענקער. איך האָב געזאָגט אָמן, און ווען איך זאָג אמן, 
הייסט עס ביי מיר: מאַך מער דיין מויל נישט אויף. אויב דו 
האַסט עס נישט געוואוסט, הייליקער ברודער, וועסטו עס פון 
היינט אֶן און ווייטער נישט פאַרגעסן. (כאָפט אים אַן און וואַרפט 
אים אָרויס מיט אָ בריק אין הינטערן, נאָכשרייענדיק אים אין 
טיר.) קלייב צונויף דיינע ציינער און פאַרשווינד ! באווייז זיך 
נישט מער, הערסט, אויב דו ווילסט מיך נישט ברענגען צו 
גרעסערע זינד. 

מ לכו (שרייט אָרוים). +שעיר וועט זיין די ירושה פון 
זיינע פיינט און ישראל וועט מנצח זיין !' 

שענקער (מאָכט צו די טיר און ווענדט זיך צו מלכו). 
אויך ער זאֶל אויפהערן מיט זיינע פסוקים. 

מ לכו. אָ. איך האָב געזאָגט די פסוקים, אויף צו באווייזן, 
אַז אונדזער איינער קען אויך די ביבל. 

פערטער שיכור. ער האָט עס דערוויזן מער ווי 
אַ סך קאַרדינאַלן. 

שענקער ו מלכו). וויל ער וויין? 

מלכו. צוערשט לאָז אָנפיטערן מיין פערד. עס שטייט 
הונגעריק פאַר דיין טיר. (שענקער ווינקט צו אַ דינער, וועלכער 
גייטם גלייך אָרויס. מלכו צום אָרויסגייענדיקן דינער.) גיב אים 
היי, האָבער. גיב אים גענוג. דאָס גוטע געטרייע פערד פאַרדינט 
עס ערליך. האָט מיך געטראָגן אַהעַר פון פעזאַראָ, ווי עס 
וואָלטן אים געיאָגט וועלף. 

ערשטער שיכור. ואָס האָט אים אַזוי געטריבן? 

מ לכו. מיין האַָרץ, מיין ליבע, מיין גרויסע דערוואַרטונג. 

דריטער שיכור. העי, העי, ער מאַכט זיך גאָנץ 
אינטערעסאָנט ! 

שענקער. איידער ער דערציילט, טרינקט ער דאַך אַ 
וויין. וויל ער וואָס עסן? 

מלכו. איך האָב זיך געגעבן אַ נדר, גאָרנישט זאֶל נישט 
אַריבער איבער מיינע ליפן, ביז איך געפין נישט, וואָס מיין 
האָרץ זוכט. איך וועל דיר אָבער באַצאָלן, ווי ווען איך וואֶלט 
ביי דיר געגעסן און געטרונקן און מערער נאַך. דו וועסט 
מיר מוזן אַרויסהעלפן. 

שענקער. ביז אויף מאָרד. איך העלף שטענדיק. ווען 
מען באַצאָלט מיר. 

עפרשטער שיכור עס איז אַ מעשה מיט אַ געליבטער. 

מלכו. אמת. דו האָסט דיין שאַרפזין נאַך נישט גאָנץ 
באַנעפלט. (צום שענקער.) גיב אים דערפאַר אַ פלאַש וויין 
אויף מיין חשבון. 

דריטער שיכור. אַזוי דערקענט מען אַן איידלמאַן 
פון פעזאָראָ. 

מלכו. האָסט נישט געטראָפן. בין נישט פון פעזאָראָ. 
אין פעזאַראָ בין איך אויך געוועזן בלויז אויפן זוך. איך קום 
פון ווייט, פון גאַנץ ווייט, פון אַנדערע מדינות. קום פון 
פּאָרטוגאָל. 

דריטער. אָ, פּאָרטוגאַל! וואו ליגט פּאָרטוגאָל ? 

מ לכו בין געוועזן אין הייליקן לאָנד... (עטליכע געסט 
באֶצלמען זיך.) 

שענקער איז ער דאַך טאַקע אַ הייליקער. 

מ לכו האָב דורכגערייזט די טערקיי.. 


פערטער שיכור. יעוס מאַרִיאַ! 

מלכו. בין אָנגעקומען אין איטאַליע, באַזוכט אַָנקאָנאָ, 
פעזאַראָ. אומעטום גערופן: מענטשן, זייט גוט! זייט פרום ! 
קערט מיר אום מיין געליבטע ! קערט זי אום צו איר שיינקייט ! 
טוט איר אֶן די אַלטע קרוין! טוט תשובה, איר שווערע זינדי- 
קער! האָט נאֶך טויבע אויערן, נישט אַלע הערצער האָבן 
זיך אויפגעעפנט. אין אַנקאָנאַ האָט מען מיך געמסרט, 
געוואָלט איבערגעבן אין די הענט פון מיינע פיינט. זיי ווילן 
נישט די גאולה, זיי ווילן נישט די באַפרייאונג. 

שענקער. וואָס פלאַפלט ער, ווי נישט ביים זינען? 


ערשטער שיכור זיק געליבטע איז ביי אים אַוועַק- 
גענומען געוואָרן. 

מ לכו (וי קומנדיק צו זיך). דו פאַרדינסט דיין וויין, 
יאָ, מיין געליבטע איז פון מיר אַוועקגענומען געוואָרן. 

פערטער שיכור. נאַטירליך אזוי. אַוהעקגענומען 
געוואָרן, נישט אַנטלאָפן. זי וואָלט דאֶך נישט אַָנטלאָפן פון 
אַזאַ שיינעם. איך גלויב. ער איז דער שענסטער, וואָס איך 
האָב ווען געזען. 

שענקער. דו וואונדער זיך נישט אויף אַ פרויענצימער. 
אָבי פאַרפירט צו ווערן, מאַכט נישט אויס. ווי דער פאַרפירער 
זעט אויס. 

דריטער שיכור. דער עיקר איז -- די מאַנקראַפט. 

מלכו (פאַרקרימט זיך ווי פון ווייטיק און עקל). איך 
האָב די ידיעה, אַז זי געפינט זיך אין רוים. 

שענקערר. ויל ער. איך זאֶל אים העלפן זוכן? וויל 
ער מערדער, דעם פאַרפירער צו דערמאָרדן? 

מלכו. דער פּאַרפירער האָט שוין טיילווייז געכאָפט זיין 
פסק, וועט נאֶך כאָפן מער. 

עפרשטער שיכור. ביסט מיט אים נאֶך נישט פאַרטיק 
געוואָרן. פאַרוואָס נישט גלייך געטויט? 

מלכו. אַ מאֶל איז לעבן ערגער פּאַר טויט. לעבן און 
געדענקען איז אָפט זער שרעקלעך. 

ערשטער דאָס פאַרשטיי איך עפעס נישט. 

צווייטסער פינצטער). איך פאַרשטיי עס גוט. 

מ לכו (צום ערשטן). גיב אים פון דעם וויין. 

שענקער. מיך גייט אֶן דאָס געשעפט. דאַרף איך העלפן 
אים ביים זוכן? 

מלכו. דאָס וועל איך אַליין. דו העלף מיר נאַר פּאַר- 
קליידן זיך. 

שענקער וי וויל ער זיין אָנגעטון? 

מ לכו. גאַָנץ אין שמאַטעס, ווי דער אַרעמסטער בעטלער. 

שענקער. עי, ער וויל וואָס ביליקס ! 

מלכו. איך באַצאֶל דיר רייך. קאָנסטו מיר קריגן אַ 
בעטלער-דקלייד ? 

שענקער. קום נאָר מיט מיר אין קעלער. דאָרט ליגן, 
אַדער ריכטיקער, קריכן ביי מיר אָרוום עטלעכע אַזעלכע, וואָס 
מען רופט אֶן קליידער. 

מלכו. קום! (דער שענקער פאָרויס, מלכו נאַךְ אים 
דורך אַ זייטיקער טיר.) 

פערטער שיכור ווען ער דערזעט די אַרומקריכער, 
וועט ער חרטה האָבן. 

צווייטער. ווען דאָס לעבן איז איינעם שווער. מאַכט 
אים גאָרנישט אויס. ער ליבט צו שטאַרק, דער נאָר. 

דריטער (צום ערשט)). דו, וואָס דו האָסט ביי אים פּאַר 
דיין שאַרפזין פּאַרדינט אַ פלאַש וויין, דערקלער מיר נאָר, וואָס 
האָט ער דא אָנגערעדט. און קאָנסטו מיר דאָס דערקלערן, 
קאָנסטו מיר אפשר אויך דערקלערן, פאַרוואָס האָט ער אויס- 
געקליבן איבערצוטון זיך ווי א בעטלער. ווען דו דערקלערסט 
מיר דאָס, שטעל איך זיך נאַך אַ פלאֶש וויין. 

פערטער זיך? אים וילסטו זאָגן. 

דר יטעער. ניין, איך ווייס, וואָס איך רייד. זיך. טאַקע 
זיך אַליין. איך וועל טרינקן אַ פלאָש וויין, ווייל עס זיינען 
פאַראַן אַזעַלכע כיטרע מענטשן. האָסטו פאַרשטאַנען ? 


נמ 

ערשטער גוט, איך וועל דיר געבן די געלעגנהייט. 
הער-זשע. ער איז אַ וויכטיקער האַר. אפשר אַ הערשנדיקער 
פרינץ אין -- אין - 

דריטער אין- אין - 

פערטער אין- איןז- 

ערשטער. נא, איר ווייסט אויך נישט. פאַרגעסן, הייסט 
עס, מילא בקיצור, הערשנדיקער פרינץ אין לאַָנד ווי הייסט עס 
דאָרטן. מיר האָבן גענוג לענדער, וועלכע מיר ווייסן נישט. 
עמיצער, אַ חברה-מאַן האָט ביי אים אוועַקגענומען זיין 
געליבטע... 

פערטער אין גאַטקעס.. 

ערשטער. אין גאַטקעס. וואָס הייסט, אין גאַטקעס ? 

פערטער. איך מיין, אַזוי הייסט דאָס לאַנד. 

ערשטער אין גאַטקעס! זאֶל זיין, הייסט עס. אין 
גאַטקעס. דעם פאַרפירער האָט ער געפאַקט. אָבער די געליבטע 
איז פאַרשוואונדן, באַהאַלטן געוואָרן, נישטאָ. האָט ער דעם 
פאַרפירער גוט באַשטראָפט, מסתמא די פיס אַפגעהאַקט, די 
אויגן אויסגעשטאָכן, פאַר אויס מאַן געמאַכט, אָבער נישט 
געטויט. ער דאַרף נאֶך פון אים אַרויספייניקן, וואו די געליבטע 
איז. דער חברה-מאַן האָט יעדעס מאֶל אָנגערופן אַן אַנדער 
לאַנד, אַן אַנדערע שטאָט, ביז ענדליך ער האָט פון אים אַרויס- 
געפייניקט איטאַליע, אָנגערופן פעזאַראָ, און אין פעזאַראָ האָט 
זיך אונדזער פרינץ דערוואוסט, אַז זי איז טאַקע דאַרטן געוועזן 
און געפינט זיך איצטער אין רוים. מען האַלט זי דא פאר אים 
באַהאַלטן. ווען ער זאֶל זי דא זוכן נישטדפאַרשטעלטערהייט, 
וועלן אים זיינע פיינט דערקענען. מוז ער זיך פאַרשטעלן, 
זיי זאָלן אים נישט דערקענען. איז ווי זאֶל ער זיך פּאַר- 
שטעלן! זאֶל ער אָנטון אַ מאַסקע אויפן פנים, וועט מעז 
זיך אָן דער מאַסקע שטויסן, אַז דאָס איז עמיצער, וואָס זוכט 
עמיצן... זאֶל ער זיך אָפגאָלן דאָס בערדל? וואֶלסטו געוואַלט 
אַפּגאָלן זיך אַזאַ בערדל, ווען דו וואָלסט אַזאַ געהאַט? איז 
דערפאַר די גלייכסטע זאַך... באַשטעל זיך א פלאַש וויין. 

דר יטער. מעגליך, אַז נישט אַזוי, אָבער... (צום דינער.) 
עי, נאַך אַ פלאָש וויין! 

מ לכו (פאַרקליידט ווי אַ בעטלער, אין עלנדע שמאַטעס 
אויפן גוף און אויף די פים, זיין פנים פּאַרשמירט, די פים 
אונטערגעבויגן, זער קאַפ אויף אַ זייט, דער גאַנצער גוף 
צונויפגעקאַרטשעט, אזוי אַז ער זעט איצטער אויס קליי, 
קומט אָריין מיט אַ שלעפעדיקן גאָנג און שלעפט זיך צו דער 
טיר, די האָנט אויסגעשטרעקט נאָךָ אַ נדבה). 

פערטער האָסטו דיר! רעדט מען פון אַ בעטלער. האָט 
איינעם אָנגעטראָגן. 

ערשטער מען דאַרף אים נעמען צו אונדזער פרינץ, 
ער זאֶל אים אֶפקאָפירן. 

צווייטער. צוערשט אַ פראַנציסקאַנער, איצטער אַ 
בעטלער -- אַזוי ווערט איינעם קאליע געמאכט זיין ביסל וויין. 

דריטער אָט האָסטו אַ נדבה און שמייס דיך אָרויס ! 

שענקער (אָריינקומענדיק). נו, איז ער גוט פאר- 
שטעלט ? 

געסט. ווי?! (ברעכן אוים אין אַ געלעכטער.) 

מ לכו (אין טיר, אויסציענדיק זיך אין זיין גאַנצער הויך). 
אַ פאַרשטעלטער גיי איך, צו התגלות וועסטו מיך פירן. העלף 
מיר, גאָט, צו געפונען, וואָס איך זוך! (קאַרטעועט זיך איין און 
גייט אָרוים.) 


צווייטע סצענע 


אונטער דער טיבער-בריק אין רוים, וואו בעטלער זיינען 
פאַרזאָמלט ; אַלטע און יונגע, שמוציקע, קרעציקע, באַדעקטע 
מיט וואונדן. עטליכע עוסקן זיך מיט זייערע מכות. 

מלכו (אין זיין בעטלערקליידונג, זער אַפגעצערט און 
אַפגעשוואַכט, גייט אָרום צווישן די בעטלער, קוקט זיך איץ 
אין יעדן פון זיי, בלייבט שטיין ביי די, וועלכע עוסקן זיך מיט 
זייערע בלאָטערן, און זינגט אָרויס מיט זיין זינג-זאָנג). ומה 
סימנו ? וואָס איז זיין סימן, ווי קאָן משיח דערקענט ווערן ? 
ער זיצט צווישן בעטלער, וועלכע זיינען באַדעקט מיט וואונדן. 


אַלע בינדן אָפ און פּאַרבינדן זייערע וואונדן אַלע אויף אַ מאֶל, 
משיח אָבער בינדט אֶפ און פאַרבינדט זיי איינציקווייז. 

אַָ ברייטבערדיקער בעטלער ו זזרן שכ). 
דער משוגענער האָט זיך שוין צוגעטשעפעט צו אונדז. (צו 
מלכון.) אַוועק, אַדער דו קריגסט מיט עפעס אין קאָפ! 

מלכו (טרעט אֶָפ, טרויעריק). נישט עַר! נישט ער! 
נישט ער! (בלייבט שטיין פאָר אָ שפיצבערדיקן בעטלער, 
וועלכער עוסקט זיך מיט אַ וואונד אויפן פוס.) שלום עליך, 
רבי ומורי ! 

דער בעטלער האַ? 

מ לכו שלום זאָג איך דיר. 

דער בעטלער שלום! שלם.. 

מ לכו ווען וועסטו קומען ? 

דער בעטלער. ואוהין! צו וועמען ? 

מ לכו. צו דיין פאָלק, צו דיינע ברידער, צו די, וואָס 
וואַרטן אויף דיר אַזוי לאַנג. 

דער בעטלער. וער וואַרט אויף מיר ? 

מלכו דאַרף איך עס דיר זאָגן? ווייסטו אַליין נישט ? 

דער בעטלער. איך וייס גאָרנישט. וואוהין דאַרף 
איך גיין? ווער וואַרט אויף מיר? 

דער ברייטבערדיקער (שריט אַריבער). דאָס 
איז אַ משוגענער. שריי אויף אים אֶן, וועט ער אַוועקגיין. 

דער שפ יצבערדיקעתר. זאֶל ער ריידן. מיין דאגה. 
ער שלאָגט זיך נישט? מעג ער ריידן. 

מלכו (אויפזיפצנדיק). נישט ער! (גייט ווייטער און 
בלייבט שטיין פַּאַר אַ הויכשטערנדיקן בעטלער, וואָס עוסקט 
זיך מיט אַ וואונד אויף זיין אָרעם, און הויבט אַן בנעימותדיק 
צו זינגען.) אליהו הנביא, אליהו התשבי, אליהו הגלעדי, במהרה 
יבוא אלינו עם משיח בן דוד.. 

דער בעטלער דו זינגסט גוט. ווען איך קאֶן אַזוי 
זינגען, וואָלט איך געמאַכט אַ סך געלט. 

מ לכו (זיפצט אויף, מיט די הענט צום הימל, און גייט 
ווייטער, בלייבט שטייץ פּאַר אָ באַרדלאָזן בעטלער, מיט אַ 
שמוצבאַדעקטן פנים, פון וועלכן מע קאֶן נישט אָפזען זיץ 
עלטער). אין דעם טאָג ווען דער בית המקדש איז חרוב געוואָרן, 
איז געבוירן געוואָרן משיח, און זיינע עלטערן האָבן אים אַ 
נאַמען געגעבן מנחם. אָבער איידער דאֶס קינד האָט נאַך גע- 
קאָנט דערקענען זיין מוטער, וואָס האָט אים געזויגט, האָט אַ 
ווינט אים אַרויסגעריסן פון אירע אָרעמס און פאַרטראָגן אים, 
קיינער ווייס נישט, וואוהין. דאָס האָט גאָט באַהאַלטן זיין 
געזאָלבטן, ביז די צייט פון דער גאולה פון זיין פּאֶלק ישראל 
וועט קומען. אין יענער צייט וועט גאָט אים אַוועקזעצן צווישן 
די בעטלער ביי די טויערן פון רוים... 

דער בעטלער איז דאָס אַלץ? א שיינע מעשה, 
דערצייל נאַך וואָס. 

מלכו. מיט טויזנטער יאָרן פאַר בריאת העולם האָט 
גאָט באַשאַפן די תורה, דעם סוד פון זיין גרויסקייט און אומ- 
באַגרייפליכקייט. דערנאַך האָט ער באַשאַפן דאָס פאֶלק ישראל, 
אויף איבערצוגעבן אים די תורה, צו מאַכן אים פאַר דעם 
ממונה איבער זיין סוד. אָבער ישראל האָט געזינדיקט, און די 
תורה איז געבליבן ווי אַ נישט געעפנט בוך. האָט גאָט באַשאָפן 
משיחן, כדי ישראל זאֶל אים באַגערן און תשובה טון. און אויפ- 
עפענען דאָס נישט געעפנטע בוך, און ווען משיח וועט זיך 
אַנטפלעקן, וועט אַרויסשיינען דאָס גרעסטע ליכט פון דעם 
אויפגעעפנטן בוך פּאַר אַלע יידן... 

דער בעטלער ושרייט זיך). דו דערמאֶן מיר נישט 
קיין יידן! איך קריג שטענדיק אַ האַרצברעכעניש, ווען איך 
הער זייער נאָמען. אָט אָט קומט עס מיר שוין אֶן. (צלמט זיך.) 
צום טייוול זאָלסטו גיין! ווער האָט דיך געבעטן. זאָלסט זיך 
אַוועקשטעלן ריידן מיט מיר? טרעט אֶפ בעסער מיט גוטן! 

מלכו (מיט אַ פּאָרצווייפלונגס-באַוועגונג שלעפט זיך 
אַוועק ווייטער. בלייבט שטיין פּאַָר אַ יונגען בעטלער, וואָס 
באַשעפטיקט זיך מיט אַ וואונד אויפן נאַקן און האָלט דעם 
קאָפ איינגעבויגן, ווי אָ משא וואָלט אים אַראַפגעדריקט. מלכו 
באַטראַכט אים אַ וויילע און הייבט אֶן מיט זיין זינג-זאָנג). 

הללו שגנוזים אצלך, עונותיהם עתידים להכניסך בעול ברזל -- 
די קינדער פון דיין דור, מיט דיר נאֶךְ פּאַרבאַרגענע, וועלן אין 
דער צוקונפט אַריינברענגען דיך אין אַן אייזערנעם יאֶך... 
ועושים אותך כעגל הזה שכהו עיניו -- און מאַכן דיך ווי דאָס 
דאָזיקע קאָלב, וואָס זיינע אויגן זיינען אים טונקל געוואָרן... 

דער בעטלער ‏ היבט אויף די אויגן און קוקט אים 
אֶן פון אונטערן שטער)). 

מ לכו. שלום עליך רבי ומורי! 

דער בעטלער לאָזט ווידער אַראָפ די אויגף. 

מלכו ובעונותיהם של אלו עתידה לשונך לדבק בחכך 
-- און דורך די זינד פון די דאָזיקע וועט דיין צונג צוגעקלעפט 
ווערן צו דיין גומען... מורי ורבי, משיח צדקנו, גיב זיך מיר 
צו דערקענען, זאָג מיר, ווען וועסטו קומען! 

דער ברייטבערדיקער בי דעם קאָן ער שוין 
ריידן און ריידן. דער איז אַ טויבשטומער. 

מלבו. אַ שטומער! דיין צונג איז צוגעקלעפט צו דיין 
גומען!.. (פאַלט אויף די קוי פּאָר דעם שטומען בעטלער.) 
משיח צדקנו, גיב זיך מיר צו דערקענען. איך האָב שוין מער 
קיין כח נישט! דרייסיק טעג ווי איך וואַלגער זיך דאַ ארום, 
אַבער איך בין פון גאַָט געשיקט, דער אויבערשטער האָט 
מיך געפירט אַהער. אויב דו ביסט עס. מוזטו זיך מיר אַנט- 
פלעקן. אָ, גיב מיר אַ צייכן ! 

דער בעטלער (דרייט זיך אַוועק פון אים מיטן רוק)). 

מלכו (מיט שרעק). איז דאָס דיין צייכן? וואָס זאֶל 
ער באַטייטן ? איך האָב מורא אים צו דערקלערן. ניין, דאָס 
קאַן דאַך נישט זיין. דו טאָרסט זיך נישט אָפקערן! איצטער 
איז די העכסטע צייט ! 

דער ברייטבערדיקער קומט צה ויסחט דעס 
שטומען מיט אַ פינגער אויפן שטערן און טייטלט אויף מלכוף. 

דער שטומער שפרינגט אויף אין שרעק מיט משו- 
נהדיקע קולות און צלמט זיך). 

דער ברייטבערדיקער. האָסטו דיר! האָט דער 
גאָר מורא פּאַר משוגעים. 

מלכו (באַהאַלט זיין פנים אין די הענט, שטייט אַזוי אָ 
וויילע אויף די קני, דערנאַך גיט ער זיך אַ וואָרף מיטן פנים 
אַראָפ צו דער ערד און צואוויינט זיך. ווען ער וויינט אויס זיינע 
טרערן, זעצט ער זיך אויף און רעדט מיד און נידערגעשלאָג). 
דרייסיק טעג אַזוי... ביים טויער פון רוים זיצט ער, באַדעקט 
מיט וואונדן, צווישן די בעטלער... גאָט פון אברהם יצחק און 
יעקב, האָסטו אים דאַ נאָך נישט אַוועקגעזעצט, אָדער האָסטו 
אים שוין אַוועקגענומען פון דאַנען ? גיב מיר אַ צייכן, אַלמעכ- 
טיקער, זאַָג מיר אַן דורך אַ זעאונג, ווי דו ביסט דאָס געוואוינט 
מיט מיר... דרייסיק טעג, אַז איך פאַסט תעניתים, קום אָפַ 
מיט ברויט און וואַסער... רבונו של עולם, כמה יהא כוחי -- 
ווי לאַנג נאֶך וועל איך קאָנען ליידן? ווי לאַנג וועל איך עס 
קאַנען אַריבערטראַגן ? מיין גוף איז מיר שוין ווי איין גרויסע 
אַפענע וואונד פון די קריכער און בייסער... (באָטראָכט זיין 
לינקן פוס בייס איינקל. נאָךָ אַ וויילע הייבט ער אויף זיינע 
אויגן מיט אַן אויפגערעגטן בליק.) וו בין איך גאֶר ?!... 
רבון העולמים בין איך דיין אויסגעוויילטער ? בין איך דיין 
געזאַלבטער 1 האַסטו מיך דאַ אַוועקגעזעצט... (טראָכט א 
וויילע.) משיח בן דוד איז אין מספר קטן זיבן און דרייסיק... 
שלמה מלכו -- ניין. שלמה בן מלכו... איז דען משיח דודס זון ? 
ער שטאַמט בלויז אַפ פון אים, איז פון דוד המלךס הויז. און 
וועַז איך שטאַס פון דעם הויז פון מלכו, בין איך שלמה בן 
מלכו... שלמה בן מלכו איז אין מספר קטן זיבן און דרייסיק... 
(שרייט אויף אין גרויסער אויפרעגונג.) בין איך משיח ?!.. 
אדון העולמים, דיין צייכן! גיב מיר זיכערקייט! ווער בין 
איך! שלמו מלכו איז אין מספר קטן אליהו הנביא -- ווער 
זשע בין איך?.. מלך מלכי המלכים, מיין האַרץ איז נישט 
שטאָלץ און מיינע אויגן קוקן נישט צו הויך, איך בין דאָס, 
צו וואָס דו האָסט מיך געמאַכט, איך בין דער, וואָס דו ווילסט 
מיך, איך זאָל זיין... גאָט פון אברהם. גיב מיר זיכערקייט !.. 
(וויל אויפהייבן די הענט צום הימל, קאֶן אַבער פּאַר שוואָכקייט 
נישט אויפהויבן די הענט, לאָזט זיך אַראַפ אויף דער ערד און 
בלייבט ליגן ווי טויט.) 


דער מגיד (יץ טרוים-געשטאַלט, דערשיינט פּאַר 
אים). וואו ביסטו איצטער, שלמה. מיין אויסגעוויילטער ? 

מ לכו. אין הייליקן לאָנד. 

מגיד. וואָס זעסטו? 

מ לכו. איך זע אַ מאַן, און אין זיין האָנט איז א מגילה. 

מ גיד. דו זעסט ריכטיק, שלמה מיין פריינט. ער האָט 
אַ מגילה, און דאָס איז די מגילה פון רוים. 

מ לכו. . וואָס שטייט אין דער מגילה ? 

מגיד. אַלץ, וואָס עס וועט טרעפן מיט רוים. 

מלכו. אָ, זאָג מיר, וואָס וועט טרעפן מיט רוים ! 

מ גיד. וואָס דו דאַרפסט וויסן, וועסטו וויסן, און וואָס דו 
דאַרפסט נישט וויסן, וועסטו נישט וויסן. 

מלכו. וואָס איך דאַרף נישט וויסן. וועל איך נישט 
פּאָרשן. אָבער וואָס איך דאַרף וויסן... 

מגיד. וואָס זעסטו איצטער ! 

מ לכו. צוויי פייגל. איינער גרויס און גרוי, דער צוויי- 
טער קליין און קלייאיק. 

מ גיד. דער גרויסער פויגל, וועלכן דו זעסט, זאָגט דיר 
אָן, אַז אַ פּאַרפלייצונג וועט קומען איבער רוים און איבער א 
לאָנד אין צפון. און אַן ערדציטערניש וועט צושטערן פּאָרטוגאָל 
און אירע שטעט. אַבער דער קלענערער פויגל זאָגט דיר אָן, 
אַז נאַך דער פאַרפלייצונג וועלן זיך באווייזן צוויי קאַמעטן 
מיט גילדענע עקן. דער איינער קאַמעט איז אַן אָנזאָג, אַז גאָטס 
צאָרן וועט זיך אויסגיסן אויף דער זינדיקער שטאָט. אויף 
דער זונה רוים, אָבער דער צווייטער קאָמעט איז אָנזאָג פון 
גאָטס גנאָד איבער ישראל. 

מ לכו געבענטשט זאֶל זיין גאָטס נאַמען ! 


מ גיד. דאַך דו וועסט זיך מוזן אַ סך אויסשטיין פון דיינע 
אייגענע ברידער. זיי וועלן דיר פאַרביטערן דיין געמיט, 
פּאַרפאָלגן וועלן זיי דיך, אַרויפברענגען אויפן פייער -- 
ווילסטו עס ? 

מלכו זיכער, מיין לערער און פירער. איך נעם אַלץ 
אויף מיר מיט דער פרייד פון מיין נשמה און דעם נחת פון 
מיין האַָרץ, אָבִי זיי זאָלן נאַר געהאָלפן ווערן. אָבִי זיי זאֶלן 
ווערן אויסגעלייזט. 

מגיד. וויל דו האָסט נישט מורא פאר פּאַרברענט צו 
ווערן. וועסטו שיינען; ווייל דיך אַרט נישט אונטערצוגיין, 
וועסטו גיין ארויף, ארויף; ווייל דו ווילסט זיך מקריב זיין, אַ 
קרבן עולה זיין פּאַר דיין פּאֶלק, וועסטו נתעלה ווערן. און עס 
וועט רוען אויף דעם מלך המשיח דער הייליקער גייסט. דער 
גייסט פון חכמה און פּאַרשטאַנד, די טויטע וועלן אויפשטיין 
פון זייערע קברים, און דער נאַמען פון גאָטס פאֶלק וועט ווערן 
באַרימט איבער אַלע פעלקער. 

מלכוו. אמן! 

מגיד (פאַָרשווינדט). 

מלכו (זעצט זיך אויף מיט אַ גליקליכן אויסדרוק אויף 
זיין פנים). אמן! (שטייט אויף, אַטעמט טיף מיט פאנאַנדער- 
געשפרייטע אַרעמס.) אמן! (ווערט גאָנץ וואָךָ, עפנט אויף די 
אויגן, קוקט זיך אָבער נישט אָרום און רופט אוים התלהבות- 
דיק.) גוטס קומט! שלום קומט! ישועה קומט! (גייט אַוועק. 
די בעטלער קוקן אים אֶן מיט פאַרוואונדערונג, צלמן זיך.) 


דריטע סצענע 


אַ גרויסע שטוב אין דעם קהל-הויז אין רוים. לינקס און 
אין הינטער-גרונט הויכע ברייטע טירן, רעכטס הויכע, ברייטע 
פענצטער. אין מיטן אַ לאַנגער טיש, אַרומגערינגלט מיט 
שטולן. - ביים טיש זיצן די פּאַטאָרי, די פירער פון דער 
קהלה: רעכטס יצחק צרפתי. אין מיטן, פון ביידע זייטן פון 
טיש, יעקב דע לאַטעס און יהודה דע בלאנים. לינקס -- זייער 
גאַסט פון ווענעדיג, יעקב מאָנטינאָ. 


מאַנטינאַ איך בין געקומען צו אייך פון ווענעדיג, 
מיינע פריינט, צו וואַרענען אייך, אַז ביי אייך אין רוים געפינט 
זיך איצטער איינער, וואָס מוז אויסגעראָטעט ווערן פון אונדזער 
פאָלק. ווייל ער איז אַ פאַרפירער, און אומצייליקע סכנות 


אויסגעקליבענע 


קאָנען קומען פון אים אויף אונדזערע קעפ און אויף די קעפ 
פון כלל ישראל. 

צרפתי. משונה, מאָדנע, מיר האָבן פון אַזא מענטש 
נישט געהערט. 

דע בלאַניס. דו אין ווענעדיג, ווייסט בעסער ווי מיר, 
וואָס עס געשעט אין רוים. 

דע לאַטעס. אינער, וועלכער איז אַזוי געפערליך, 
און מיר זאֶלן פון אים נישט וויסן, זיינען מיר שלעכטע 
אויפזעער אין דעם וויינגאָרטן פון ישראל. 

צרפתי. ווער איז דער געפערליכער אין אונדזער מיט ? 

מאָנטינאָ. ער קומט פון פּאָרטוגאַל, איז געבוירן גע- 
וואָרן אַ קריסט. האָט אָפגעלעבט פינף און צוואַנציק יאָר ווי 
אַ קריסט... | 

דע בלאניס. זאֶל עס זיין רבי שלמה מלכו? 

מאַנטינאָ דו רופסט אים נאַך רבי! אַ נביא השקר 
איז ער, וועלכער וועט ברענגען פאַרדארבעניש אויף גאָנץ 
ישראל. 

הע בלאניס. מינסטו טאַקע אים ? 

מאָנטינאָ. אים מיין איך, אים ! 

דע בלאניס. מיט וואָס איז ער אַזוי געפערליך ? 

מאַנטינאָ. מיט זיץ צונג! מיט זיינע דרשות קעגן 
קריסטנטום, מיט וועלכע ער וועט אונדז אַרויפברענגען אויפן 
פייער, און מיט זיינע משיח-דרשות, מיט וועלכע ער וועט 
פאַרדרייען יידישע קעפ און אַראָפפירן פון וועג. מיט קנאַפע 
דרייסיק יאָר צוריק איז געקומען דער ייד פון דייטשלאַנד, דער 
אָשר לעמלין, האָט זיך אויסגעגעבן פּאַר משיח און פאַרדרייט 
די קעפ און געבראַכט אומגליק. און איצטער קומט דער פון 
פּאָרטוגאָל... 

צרפתי. ער איז נישטאַ אין רוים. 

מאַנטינאָ. ער איז אין רוים. 

דע בלאַניס. איך האָב געהערט, ער איז אין אַנקאָנאַ. 

מאַנטינאָ. געוועזן. דאָרטן האָט ער געהאַלטן אַזעלכע 
דרשות, אַז מען האָט אים געמוזט פּאַרמסרן ביים בישאֶף. 

דע לאטעס ‏ ידן אַליין! פאַרמסרט! אַ שאַנד! 

מאַנטינאָ אַ שאַנד, זאָגסטו! צוליב די יידן פון 
אַנקאָנאַ האָט מען עס געמוזט טון! צוליב אַלע יידן! ווער עס 
האָט ליב זיך צו שפילן מיט פייער, געהערט נישט אין אַ הויז, 
וואָס איז פול מיט פולווער. די שטעט פון איטאַליע זיינען פאַר 
אונדז ערי מקלט., פאַרטריבענע און פאַרוואָגלטע געפינען דאָ 
די יידן רו און זיכערקייט. ער מיט זיינע דרשות גראָבט אונטער 
די ערד אונטער אונדזערע פיס, ברענגט אונדז אויפן פייער -- 
זאֶל ער אַליין ברענען. אַ שאַנד גאָר! נישט צו פּאַרמסרן אים 
זואֶלט געוועזן אַ ווייטיק און אַ סכנה. 

צרפתי. איז ער פון אַנקאָנאַ אַנטלאָפן אַהער? 

מאַנטינאָ. נייץ, קיין פעזאַראָ. 

צרפתי. און פון פעזאַראַָ? 

מאַנטינאָ. איז ער מיט זיבן וואָכן צוריק אַנטלאָפן 
אַהער. 

צרפתי. מיט זיבן וואָכן צוריק? מיינסטו, ער וואָלט 
געקאָנט אַזוי לאַנג זיין דאָ און נישט לאָזן זיך הערן ? 

מאַנטינאָ. דאָס איז קוים מעגליך. ער מוז זיך לאָזן 
הערן, ווי אַ זשאַבע אין דער נאַכט. קאָן נישט שטיל זיין. 

צרפתי. ווי דערקלערסטו דען?.. ביסטו זיכער, אַז 
ער איז פון פעזאַראָ אַנטלאָפן אַהער ? 

מאָנטינאָ. וועז איך וואָלט נישט געוועזן זיכער, וואָלט 
איך דאָ איצטער נישט געוועזן. איך האָב זיך צוגעשוואוירן, 
נישט צו רוען, ביז ער וועט געמאַכט ווערן אומשעדליך. ווען 
איך האָב אויסגעפונען. אַז ער איז אַהעַר אַנטלאָפן, האָב איך 
מיר געזאָגט : אין רוים קאָן די סכנה ווערן גרעסער, מוז מען 
אים אין גאַנצן אויסראַָטן -- און בין געקומען אַהער. 

דע לאַטעס. האָסט שלעכט אויסגעפונען; ער איז דאָ 
נישטאָ. אומזיסט געווען דיין טרחה. 

מאַנטינאָ. דער וועג פון פעזאַראָ אַהער איז גאַנץ 
געפערליך פּאַר אַן איינזאַמען רייטער. און ער איז אַוועקגעריטן 


שויפטן 


גאָנץ אָליין. אויב ער איז אין מיטן וועג געבליבן. פון גזלנים 
באַפאַלן און געטויט, פאַרדריסט מיך מיין טרחה נישט. 

דע לאַטעס. אַזוי האָסטו אים פיינט? 

מאַנטינאָ. ווען איר וואָלט געקאָנט זיינע דרשות, 
וואָלט איר אים נישט ווייניקער פיינט געהאט. 

דע ב לאַניס. ער איז פרום און רופט צו תשובה, ווייס 
איך. 

מאַנטינאָ. אַ געוועזענער קריסט, וועלכער רופט אונדז 
צו תשובה! גרים זיינען אונדז שטענדיק ווי אַ קרעץ געוועזן. 
ווי קומט ער צו ריידן פון אונדזער זינדיקייט און רופן אונדז 
צו תשובה? וואָס ווייס ער פון אונדזער לעבן, פון אונדזער 
קאַמף און נויט, פון אונדזער וועג דורך שטרויכלונגען און 
סכנות ? מיר זיינען אים פרעמד, דערפאַר דערלויבט ער זיך 
צו שפילן מיט אונדזער זיכערקייט. 

צרפתי. דו היץ זיך דאַך נישט אַזוי. ביסט דאך דאָק- 
טאָר, ווייסטו, היצן זיך איז נישט גוט. אויב אין זיבן וואָכן 
האָט ער זיך דאָ נישט געלאָזט זען און הערן, לעבט ער זיכער 
נישט מער. 

מאַנטינאָ. זינט איך האָב זיך דערוואוסט פון זיינע 
דרשות. האָב איך זיך נישט אויפגעהערט צו היצן. און ווען זיין 
מויל איז ווירקליך פאַרשטומט געוואָרן אויף אייביק, וועל 
אוך --- 

דער שמש קומט אָריין). אַ שליח פון איינעם רבי 
שלמה מלכו איז געקומען -- 

די פיר (איבערראָשט). פון שלמה מלכו ?! 

דער שמש (דערשראָקן). אַזוי, דאַכט זיך, האָט ער 
געזאָגט... אַזוי, דאַכט זיך, האָט ער אָנגערופן... זאֶל איך האָבן 
פאַרדרייט דעם נאַמען? איך האָב זיך אים איינגעחזרט. דער 
שליח וועט אייך -- 

צרפתי. שיק אים אַריין ! 

דער שמש (אַרויסגייענדיק). ער האָט טאַקע געזאָגט, 
ער מוז אייך נויטיק זען. 

מאַנטינאָ. לעבט ער, הייסט עס, נאֶך. בין איך געקומעז 
צו דער ריכטיקער צייט. מיין טרחה וועט נישט זיין אומזיסט. 

מ לכו (קומט אָרִיין, ער איז אָנגעטון יידיש -- אין יידן- 
הוט און יידן-ראָק, מיט דעם ייד-צייכן אויפן ראָק -- און איז 
אַרומגעוואָשן און אַָרומגערייניקט. ער פּאַרבויגט זיך דרך- 
ארץדיק און זאָגט עניווותדיק). גוטן טאָג, רבותי ! 

צרפתי. ביסט אַ שליח פון שלמה מלכו? 

מ לכו. יאָ, פון רבי שלמה מלכו. 

צרפתי. פון וואַנען האַט ער דיך געשיקט? 

מ לכו. פון דאָרטן, וואו ער געפינט זיך. 

צרפתי. וואו געפינט ער זיך? 

מ לכו. דאָרטן, וואו ער איז. 

צרפתי. דו רעדסט צו די פאַטאָרי, יונגערמאַן ! 

מאַנטינאָ. ווי דער שיקער. אַזוי דער געשיקטער ! 

מ לכו (צו מאָנטינאָ). ווי מיינט דער האַר ! 

צרפתי. דו גיב בעסערע ענטפערס. רייד קלאָר. 

מלכו. איך רייד קלאָר -- און אויב דער פלאַץ, וואו 
רבי שלמה מלכו געפינט זיך, בלייבט דאַך פון אייך פּאַרבאַרגן, 
איז עס דערפאַר, וואָס ער וויל אים נאֶך האַלטן פאַרבאַרגן. 

צרפתי. איז ער אין רוים? 

מ לכו. ער האָט מיר אָנגעזאָגט, איך זאֶל קיין ליגן נישט 
זאָגן; ער איז אין רוים. 

צרפתי. זייט ווען איז ער אין רוים ? 

מלכו. פון דעם טאָג, וואָס ער איז אָנגעקומען. 

צרפתי. שוין ווידער ! 

מ לכו. אַָנטשולדיקט, דער ענטפער איז אָבער ריכטיק. 

צרפתי. זאָג אונדז דעם טאָג. 

מלכו. איך טאָר נישט זאָגן קיין ליגן; עס איז געוועז 
אַ דינסטיק. 

צרפתי. דאָס מאַכט נאֶך אָלץ נישט קלאָר. ווי לאַנג איז 
ער אין רוים ? 

מ לכו. איך זאֶל קיין ליגן נישט זאָגן: באַלד זיבן וואָכן. 

מאַנטינאָ. ווי איך האָב אייך געזאָגט ! 

מלכוה אָ, דער האַר דאָ האָט געוואוסט דעם טאָג פון 
זיין אָנקום ! 

צרפתי. וואָס האָט ער געטון אין רוים די גאַנצע זיבן 
וואָכן ? 

מ לכו. ער האָט יעדן טאָג געלויבט און גאָט געבעטן.. 

צרפתי. און נאֶך וואָס ? 

מ לכו. געפאַסט תעניתים. 

צרפתי. מיט וועמען האָט ער זיך געזען? 

מלכו. וועמען ער האָט געוואָלט זען, האָט ער נישט 
געזען, און וועמען ער האָט נישט געוואָלט זען, האָט ער יאָ 
געזען. 

צרפתי (שטרענג). דו הייבסט שוין ווידער אֶן מיט דיין 
רעטעניש-לשון! 

מ לכו. פּאַר דאַָקטאָר רבי יצחק צרפתי דאַרף רעטעניש- 
לשון נישט שווער זיין. 

צרפתי. (מילדער). וואָס האָט ער דיך געשיקט ? 

מלכו. די פראַגע האָט געדאַרפט די ערשטע זיין. 

צרפתי (וידער שטרענג). יונגערמאַן, ענטפער אויף 
וואָס מען פרעגט דיך ! 

מ לכו (עניוותדיק). רבי שלמה מלכו וויל דרשנען אין 
די שולן פון רוים... 

מאַנטינאָ. דא האָט איר אים! 

מ לכו. און וויל פון אייך אייער דערלויבעניש און אייער 
שוץ. 

צרפתי. פאַרוואָס האָט ער דיך געשיקט ? פאַרוואָס איז 
ער אַליין נישט געקומען? 

מ לכו על ראשון ראשון ועל אחרון אחרון: ער האָט 
מיך געשיקט, ווייל ער האָט נישט געוואָלט קומען אַליין, און ער 
האָט נישט געוואֶלט קומען אַליין, ווייל ער האָט גערעכנט. אַז 
עס איז גלייכער פּאַר אים נאֶך נישט צו באַווייזן זיך. נאָר וועז 
איר וועט אים געבן די דערלויבעניש צו דרשנען און פאַרזִי- 
כערן אים אייער שוץ פון מסירות און רדיפות, וועט ער גלייך 
דא זיין ביי אייך. 

מאַנטינאָ אויב ער איז דאַ שוין נישטאָ. 

מ לכו. ווי מיינט דער האַר? 

מאַנטינאָ. דו ביסט שלמה מלכו. 

מלכו דער האַר זאָגט עס אַדער פרעגט עס? 

מאַנטינאָ. ביסטו נישט אַליין שלמה מלכו? 

מ לכו. איך טאָר קיין ליגן נישט זאָגן : איך בין עס אַליין. 

מאַנטינאָ (אויפשפרינגענדיק). איך האָב געטראָפן ! 

מ לכו. איך קאֶן נישט זאָגן, אַז איך האָב געטראָפן, ווייל 
איך ווייס, אַז אייער כבוד איז דאָקטאָר רבי יעקב מאַנטינאָ. 

דע בלאַניס (שטייט אויף, פּאַרלעגן, וויל געבן שלום 
עליכם און געפינט נישט דעם מוט). 

דע לאַטעס (רוקט זיך צו נענטער און קוקט זיך איץ 
שאַרפער אין מלכון). 

צרפתי (מיט פאָרוואורף). צו וואָס דאָס שפיל מיט 
אונדז ? 

מ לכו. איך באַדויער עס אויך. דאָס האָט נישט געדאַרפט 
זיין. האָב אַנדערש געדאַרפט קומען צו אייך. 

צרפתי. וואָס האָט דיך געצוואונגען צו פאַרשטעלן זיך? 

מלכו. איך האָב געוואֶלט אויסגעפינען ווי איר באַציט 
זיך צו מיר. איר האָט זיכער געהערט פון מיר, ווייסט, וואָס 
איך דרשן, וואָס איך טו, און איך האָב אייך געוואָלט פאַרהיטן 
פון אַן עבירה. 

דע לאַטעס (פאַרוואונדערט). וואָס איז דאָס אַזוינס ? 

מ לכו די ערליכקייט פון מיין האָרץ זיינען מיינע ווער- 
טער, און מיינע לעפצן האָבן קלאָר גערעדט. עס האָבן זיך ביי 
אונדז געמערט יידן, וועלכע האָבן זיך מיאש געווען פון דער 
גאולה. און ווען איינער קומט און רעדט צום פאֶלק, עס זאֶל 
זיך צוגרייטן צום אָנקום פון משיח, באַטראַכטן זיי אים ווי 
אַ שונא און מסרן אים. דאָס אַליין נאַטירליך איז אַ סימן פון 
משיחס צייטן. דער זון פון דוד וועט נישט קומען, ביז עס 
וועלן זיך נישט אָנמערן מוסרים, האָבן די חכמים געזאָגט. 


אַבער דאֶך איז מסירה אַ זינד, און דער מסור באַגייט אַן 
עבירה, ווייל עס שטייט געשריבן: ,אל תלשין עבד אל אדוניו" 
-- זאָלסט נישט פאַרמסרן דעם קנעכט פאַר זיין האַר... האָב 
איך זיך געוואָלט אויסבאַהאַלטן און פאַרשטעלטערהייט אויס- 
געפינען, וואָס איר דענקט וועגן מיר. ווען דרויסן פּאַר דער 
טיר האָב איך געהערט, אַז רבי יעקב מאַנטינאָ איז דא מיט 
אייך, האָב איך געוואוסט, אַז נישט לאַנג וועט זיין מיין שפיל. 

מאַנטינאָ (ויכטיק). איז טאַקע גוט, וואָס איך בין 
געקומען אַהער! 

מלכה רב יעקב האָט שוין דא גערעדט אַקעגן מיר, 
פאַרמסרט מיך, געוואָרנט אייך, אָבער איר וועט דאֶך נישט 
אויסהערן בלויז.איין צד. 

צרפתי. וואָס ווילסטו דרשנען? 

מלכו. וואָס גאָט לייגט מיר אין מויל אָריין: חדושים 
אין דער תורה און אירע סודות. ווי זיי זיינען מיר אַנטפלעקט 
געוואָרן, ווערטער פון מוסר און תשובה, צוגרייטונג צו דער 
גאולה, וועלכע איז שוין זייער נאָנט. 

מאַנטינאָ. ענדליך האָט ער עס אַרויסגעזאָגט! 

מ לכו. איך ווייס, די גאולה שרעקט רב יעקב מאַנטינאָ 
זער שטאַרק, רויבט ביי אים אַוועַק די רו -- באַאומרואיקט 
זי אויך אייך, רבי יצחק ? נעמט זי ביי אייך אַוועק דעם שלאֶף, 
רבי יעקב דע לאַטעס ? איז זי פאַר אייך אַ מורא, רבי יהודה 
דע בלאניס ? זייט וואָכן ווי איך פאָרש אייך נאָךָ. בין באַקאָנט 
מיט אייערע וועגן. איר זייט פרום, איך ווייס, און שטאַרק 
אין גאָט, איר גלויבט אין משיחן און אין דער גאולה -- וועט 
איר מיר פאַרביטן וועגן איר צו ריידן? 

מאַנטינאָ איך וואָרן אייך נאַך אַ מאֶל, רבותי! אַ 
צווייטער אשר לעמלין שטייט דאָ פאר אונדז! אַ פּאַרפירער. אַןְ 
אומגליקברענגער ! די וואונדן, וועלכע מיר טראָגן פון דעם 
ערשטן אשר לעמלין, האָבן זיך קוים פאַרהיילט, ווילט איר זי 
אויפעפענען צוריק? ווילט איר נייע וואונדן האָבן? 

מ לכו. אָשר לימלן איז בגימטריא משיח שקר אין מספר 
קטן. 

דע בלאַניס (כאַפט זיך איבערצורעכענען און ווינקט 
פאַרחידושט צו די אַנדערע צוויי פּאַטאָרים, אָז דער.: חעשבון 
איז ריכטיק). 

מאַנטינאָ. וועלכע גימטריאות קאַן מען אויף דיין 
נאָמען מאַכן? 

מ לכו. זוכט זיי אייך אַליין. אָבער איך זאָג אייך נישט, 
אַז איך בין משיח, איך רוף אייך נאֶר צו זיך אַליין. צו דער 
תורה רוף איך ישראל, צו מצוות, צו גרויסער ריינקייט און צו 
גאָט. 

מאַנט ינאָ. דו רעדסט דאֶך פון גאולה, פון אויסלייזונג, 
פון אומקער ! 

מ לכו. א ודאי. ערשט אין ארץ ישראל וועט זיך אומקערן 
ישראל צו זיך און צו גאָט. ערשט אין ארץ ישראל וועט ער 
אויסלייזן זיין נשמה פון דער טומאה, מיט דער תורה זיך 
פּאַרייניקן, דערגרייכן די גרויסע ריינקייט. 

מאַנטינאָ. און דו ביסט דער אומקערער? 

מלכו. דער אָנזאָגעַר, אַז די צייט פון אומקער איז 
געקומען. 

מאַנטינאָ. אַ סך פאַר דיר האָבן שוין געהאַט אויסגע- 
רעכנט די צייט און אַ טעות געהאַט. ווי האָסטו קיין מורא 
נישט פּאַר קיין טעות ? ישראל איז געבוירן געוואָרן צו ליידן. 
ווער קאָן פאָרויסזאָגן, ווען ער וועט אויסגעלייזט ווערן? עס 
איז אַ פאַרברעכן, אויפצואוועקן אין אים האַָפענונגען, וועלכע 
וועלן נישט דערפולט ווערן, רייצן אים מיט מיראַזשן, וועלכע 
וועלן בלויז פאַרפירן. 

מ לכו. איך רייץ נישט מיט מיראַזשן, איך זאָג נאַר אָן, 
וואָס גאָט וויל, ישראל זאָל טון. איך וועק נישט קיין האָפענונ- 
גען, איך וועק דעם ווילן. נישט פּאַר ליידן איז ישראל געבוירן 
געוואָרן, נאָר פאַר דער תורה. ער וועט ליידן, כל זמן ער 
וועט זיך נישט אונטערנעמן צו געפינען דעם וועג צו דער 
תורה. דער וועג פירט דורך ארץ ישראל, און ישראל מוז 
וועלן די גאולה. משיח איז דער וואונדער פון אַט דעם 
ווילן: אין די טעג פון משיח וועט ישראל וועלן אומקערן 

זיך אין ארץ ישראל. און איך קום צום פאֶלק אין נאַמען פון 
אונדזער האַר דוד ראובני... 

מאַנטינא (צולאָכט זיך). 

צרפתי. אָ, אַזוי גאָר ! 

דע לאטעס פון דעם! 

מלכו. ער איז געקומען צו אונדז פון די פּאַרלוירענע 
צען שבטים.. 

מאַנטינאָ. דין האַר דוד ראובני איז צוריקגעקומען 
פון פּאַרטוגאַל מיט ליידיקע הענט און געפינט זיך איצטער אין 
ווענעדיג, זוכט דאַרטן גלויבער אין זיינע שווינדל. וואָס ער 
דערגרייכט איז, אַז אונדזערע ברידער אין פּאָרטוגאַל ברענען 
שוין אויף די פייערן פון דער אינקוויזיציע. דאָס וועסטו דאֶ 
אויך דערגרייכן. וועסט אויפרודערן די געמיטער, און דער סוף 
וועט זיין דער גלויבנספייער. 

צרפתי (צו מלכון). דו וועסט ביי אונדז נישט דרשענען. 

מ לכו. ווי מיינסטו עס ? 

צרפתי. מיר וועלן דיר נישט דערלויבן. 

מ לכו. איך באדויער, איך וועל מוזן דרשענען אֶן אייער 
דערלויבעניש. 

מאַנטינאָ. די אינקוויזיציע וואַרט שוין לאַנג אויף דיר, 
און איך וועל זען, זי זאֶל דיך קריגן. 

מלכו. מאַנטינאָ איז בגימטריא מל שינות אין מספר 
קטן. 

דע בלאניס (רעכנט עס באַלד איבער און ווינקט מיט 
התפעלות דע לאַטעס)). 

מאַנטינאָ. רופט די פויפסטלעכע פּאֶליציי! 

מ לכו. איך וועל דעם פויפסט זען אַן די אונטערפירער. 

מאַנטינאָ. אַרעסטירט אים! לייגט אים אין קייטן! 
לאָזט אים פון דאַנען נישט אָרויס ! 

מלכו. אַ גוטן טאָג, רבותי! (גייט צו דער טיר.) 

צרפתי (קלינגט). 

דער שמש באווייזט זיך אין דער טיר). 

צרפתי. זאָג די היטער, זיי זאָלן דעם דא נישט אָרויס- 
לאָזן ! . 

מלכו. די טיר איז באַהיט, בלייבט מיר אַ פענצטער 
פריי. (מיט אַ שפרונג דערגרייכט ער איינס פון די פענצטער.) 
נאַך אַ מאֶל אַ גוטן טאָג. מיר וועלן זיך נאַך זען. איר וועט 
מיך אויך נאַךך הערן. (רייסט אויף דאָס פענצטער און שפרינגט 
אַרויס. די פיר אָרום טיש שפרינגען אויף פון זייערע פלעצער, 
דער שמש לאַזט זיך צוערשט צום פענצטער, כאַפט זיך און 
לויפט אָרויס.) 

דע בלאניס. אָ, וויי! דאָס פענצטער איז הויך, ער 
ליגט געוויס צושלאָגן, אפשר גאָר טויט ! 

מאַנטינאָ. הלוואי נאֶר, הלוואי ! 

דע לאטעס (ייט פאמעלעך צום פענצטער). 

דער שמש קומט אַריין). ער איז אַוועַק, ער איז פּאַר- 
שוואונדן. 

דע בלאניס. אַ נס! א נס גדול! 

מאַגנטינאָ. ביי דער אינקוויזיציע וועט אים נישט 
געשען קיין נס! 


פערטע סצעג:! 


אַ שטוב אין וואָטיקאָן. דער פויפסט קלעמענס דער זיבע- 
טער זיצט אויף זיין שטול. רעכטס און לינקס -- די קאַרדינאָלן 
עזשידיאָ דא וויטערבאָ, זשעראָנימאָ דא גינוטשי און לאַרענצאָ 
פוטנשי. 

שלמה מלכו שטייט פּאַר זיי, אַנגעטון ווי אַ פּאָרטו- 
געזישער איידלמאַן, שיינענדיק אין זיין שיינקיים. זיין דורכ- 
גייסטיקט פנים איז גאָנץ פּאַרפלאָמט, זיינע אויגן ברענען, 
זיין קול איז אויפגערעגט און וואויל-קלינגענדיק). דאָס האָט 
מען פון הימל מיר באוויזן, און דאָס וועט זיכער געשען, אייער 
הייליקייט מוז באַוואָרענען, מוז באַצייטנס נאַך פאַרהיטן. עס 
וועלן מענטשן אומקומען, גוטס וועט צושטערט ווערן. באַציי- 
טיקע פּאַרהיטונג וועט ראַטעווען אַ סך מענטשן, קלענער מאַכן 
דעם היזק. 


פויפסט. דו רעדסט פון דיין חלום, ווי ער וואָלט 
געוועזן ווירקליכקייט. 

מלכו. ער וועט זיין ווירקליכקייט. 

פויפסט. פון אַ חלום קאֶן מען ריידן מיט זיכערקייט, 
נאָר ווען ער ווערט פאַרווירקליכט. יעמאָלט באַוואונדערט מען 
אים. 

מ לכו. און מען באַדויערט, וואָס מען האָט זיך נישט גע- 
לאָזט פון אים וואַרענען. 

פויפסט. מין זון, דו שטעקסט מיך אֶן מיט דיין זי- 
כערקייט. 

מ לכו. וואויל צו רוים און צו די רוימער ! 

פויפסט (צו די קאַרדינאַלן). ווערט איר נישט אָנגע- 
שטעקט, מיינע זין? 

וויטערבאָ מיר איז ווי זיין מויל קאָן אַנדערש נישט 
ריידן, ווי נאָר דעם אמת, כאָטש איך וואָלט דאָס נישט געוואָלט 
צוגעבן. דער יונגער מענטש איז אַ גרויסער קענער פון דער 
קבלה און דער העברעאישער שפראַך. 

פויפסט. ביסטו שוין אין גאָנצן זיינער. 

וויטסערבאָ אַָזוי יונג נאַך דערצו! 

פוטשי. מיך האָט ער מיט זיין לאַטיין אין גאַנצן אָפּגע- 
קויפט. 

וויטערבאָ. אויך איך באַוואונדער זיין לאַטיין. 


גינוטשי. איך קוק אים אֶן און באדויער, וואָס ראָפאָעל 
לעבט נישט מער. פאַר מיקעל אַנדזשעלאַן האָט ער נישט גענוג 
פלייש אויף זיך. 

פויפסט. נישט דאָס האָב איך אייך געפרעגט. מיינע 
זין. אָבער אייערע ענטפערס זיינען מיר קלאָר. איר דערוועגט 
זיך נישט צו צווייפלן אין זיינע רייד. ווי איך אויך. אויך איך 
קאַן נישט צווייפלן. ניין, איך גלויב אפילו אין זיין חלום. זיין 
זעאונג פּאַסט זיך אַזוי פאַר מיר און רוים. מיר זיינען זיך 
נאַך ווייניק אויסגעשטאַנען, וועט דאָס נאַך אויך קומען אויף 
רוים... אַ פאַרפלייצונג... רוים, מיין רוים וועט ווערן א ים... 
גוט, גוט... (צו מלכון.) דו ביסט געבוירן אַ קריסט ? 


מ לכו און ווי אַ ייד אויפגעצויגן פאַרבאַרגענערהייט. 
די טבילה פון מיינע עלטערן איז געווען נישט מיט וואַסער, 
נאָר מיט דעם קאַלטן שווייס פון אַ טויטשרעק. נישט ליבע 
צום קריסטנטום האָט זיי געמאַכט פּאַר קריסטן. נאָר די אומ- 
זיניקע מורא פאַרן טויט. זיי זיינען געוועזן צו שוואַך צו 
שטאַרבן אויף קדוש השם, די ליבע צום לעבן איז געווען צו 
שטאַרק אין זיי. האָבן זיי אָנגעטון אַ מאַסקע און געלעבט. 
קריסטן אין גאַס און פּאַר לייטן, יידן אין דער פּאַרבאַרגעניש 
פון זייער הויז. און אַזוי בין איך אויסגעוואַקסן אויסערליך 
קריסט, אינערליך ייד. מיין צונג האָט קריסטליך גערעדט, 
אַבער מייץ האַרץ האָט געפילט יידיש. ביז ענדליך האָט מען 
מיר אָנגעזאָגט פון אויבן: די צווייאיקייט זאֶל אויפהערן, איך 
מוז ווערן אַ גאַנצער ייד -- און איך האָב געפאָלגט דעם געבאָט 
פון אויבן. 

פויפסט. וייסטו, אַז דו געהערסט דעם פייערהויפן? 

מלכו. איך האָב דאָס געוואוסט דעם מאָמענט, ווען איך 
האָב זיך אַליין געיידישט. אָבער איך האָב געוואוסט, אַז גאָט 
איז מיט מיר און וועט מיך נאֶך נישט לאָזן ברענען. אַדער 
וויל אייער הייליקייט גיין קעגן זיין ווילן און מיך פּאַרברענען 
פּאַר מיין איצטיקן אָנזאָג ? 

פויפסט. ניץ, דו וועסט נאֶך נישט ברענען. איך וויל 
אָפוואַרטן דעם סוף פון דיין נביאות. וועט זי מקוים ווערן, וועל 
איך דיך דאַרפן האָבן, דיך און דיינע זעאונגען. איך נויטיק זיך 
אין זיי. איך דאַרף האָבן אַ זעער. אפשר ביסטו עס! אפשר 
וועסטו אַרויסזען און מיר זאָגן, וואָס איך זאָל טון מיטן קייזער 
קאַרל אַדער מיט קעניג פראַנץ. וועלכע פּאַרבלוטיקן מיין 
איטאַליע מיט זייערע מלחמות. אַדער מיט דעם אַכטן הענרי פון 
ענגלאָנד, וועלכער וויל זיך צוגטן מיט זיין ווייב און נויטיקט 
מיך צו גיין קעגן גאָט און, וואָס נאַך ערגער. קעגן קייזער. 
אַדעַר מיט דעם ווילד געוואָרענעם גלח מאַרטין לוטער, 
וועלכער וויל נאָכמער צושפאַלטן די קריסטליכע וועלט. 


אַ באַאַמ טער (קומט אָריין). דער ברודער אינקוויזי- 

ציעריכטער און דער ייד דאַקטאָר יעקב מאַנטינאָ ווילן זען 
אייער הייליקייט. 

פויפסט. שיק זיי אָריין. 

מלכו דער ייד מאַנטינאָ ברענגט דעם אינקוויזיציע- 
ריכטער קעגן דעם ייד מלכו. 

פויפסט. וי ווייסטו דאס ? 

מלכו. אויך דאָס איז מיר באוויזן געוואָרן. 

פויפסט. וייסטו אויך דעם סוף? 

מ לכו. דער סוף וועט נאַך נישט זיין. 


פויפסט (צו די קאַרדינאָלן). ווי פעסט און זיכער. (צו 
מלכון) קען דיך מאַנטינאָ? קען דיך דער פאַטער אינקוויזי- 
טאֶר? 

מלכו מאַנטינאָ קען מיך, מיט דעם אינקוויזיטאָר האָב 
איך נאַך נישט געמאַכט באַקאַנטשאַפט. 

פויפסט. טרעט אָפ אָן אַ זייט, ווענד אֶפ דיין פנים. 
וועט עס נויטיק זיין, וועל איך דיך צורופן. (צו די קאַרדִינאָלן.) 
באַגלייט אים, פאַרשטעלט אים, זאֶל מען אים נישט גלייך 
דערזען. (מלכו און די קאַרדינאַלן טרעטן אַפ צו דער וואַָנט 
לינקם גאָנץ נאָךְ פאָרנט. מלכו בלייבט שטיין מיטן רוקן צום 
פויפסט. דער אינקוויזיטאָר און מאָנטינאָ קומען אָרייץ, פַּאַר- 
בויגן זיך פּאָרן פויפסט און קושן דעם פויפסטס רינג אויף זייץ 
אויסגעשטרעקטער האָנט. דער פויפסט באָטְראָכט זיי אַ וויילע.) 
ווער האָט וועמען געבראַכט,. דער קריסט דעם ייד, אַדער דער 
ייד דעם קריסט ? ווער איז אָנקלאָגעַר און ווער אָנגעקלאָגטער ? 
אָדער האָבן זיך ייד און קריסט פאַרייניקט ! 


אינקוויזיטאָר. פאַרייניקט אין אַן אָנקלאָג קעגן 
איינעם, וועלכער רופט זיך יידיש שלמה מלכו, אָבער וועמעס 
אמתער נאַמען דיאָגאָ פירעס איז גוט קריסטליך. 

פויפסט. איך קען אים.. איך קען אים... אין וואָס 
ווערט ער אָנגעקלאָגט ? 

מאַנטינאָ. דיאָגאָ פירעס. וועלכער רופט זיך איצטער 
שלמה מלכו, איז אַ געבוירענער קריסט, וועלכער רייצט אויף 
יידן מיט זיינע דרשות קעגן קריסטנטום. 

פויפסט. נעמסטו, ייד, זיך אָן פאַרן קריסטנטום ? 

מאַנטינאָ. איך וויל פּאַרהיטן די יידן פון די קאָנ- 
סעקווענצן, צו וועלכע זיינע דרשות וועלן פירן. 

אינקוויזיטאֶר. וואַס די מאָטיוון פון דר. מאָנטינאָ 
זאַלן נישט זיין, וואָס ער זאָגט וועגן דעם געוועזענעם קריסט, 
איז נישט אויסגעטראָכט. 

פויפסט. עס איז מיר צואווידער, ווען ברודער מסרט 
ברודער. 

מאַנטינאָ. דיאָגאָ פירעס איז נישט מיין ברודער. ער 
איז נישט קיין ייד און אַ סכנה פּאַר יידן. 

אינקוויזיטאָר. אַ קריסט. וואָס איז געוואַרן אַ ייד 
און שענדט דאָס קריסטנטום ! 

פויפסט. שלמה מלכו געפינט זיך אונטער מיין שוץ. 

אינקוויזיטאָר. אייער הייליקייט קאַן נישט באַשיצן 
אַ פּאַרלאַכער און פּאַררעטער פון קריסטנטום. 

פויפסט. איך וויל, אַז שלמה מלכו זאֶל בלייבן אומבא- 
רירט. 

אינקוויזטאָר. דו ווילסט מער., וויפיל די קירך קאָן 
דערלויבן. 

פויפסט. ער איז מיר נויטיק. איך מוז אים האָבן. דער 
מאַן איז גאָנץ וואונדערליך. איך וויל אָפוואַרטן. דו אויך, מיין 
זון, קאָנסט וואַרטן. ער וועט דיר נישט אויספעלן. 

אינקוויזיטאָר. אַ קריסט, וועלכער שענדט ווי אַ ייד 
אונדזער גלויבן! -- ער מוז געבראַכט ווערן פּאַר אונדזער 
געריכט. 

פויפסט. איבריקנס, איך האָב נישט געהערט פון אים 
קיין איין שלעכט וואָרט קעגן אונדזער גלויבן. ער איז אין מיינע 
אויגן אומשולדיק און איך וועל אים באַשיצן. 

מאַנטינאָ. איך האָב דאָ ביי מיר אַ שריפט, פון דיאָגאָ 
פירעס פאַרפאַסט. אַן אומזין פון אָנהויב ביזן סוף. אַ ווערטער- 
שפיל פון אַ פּאַרדרייטן קאָפ... 


פויפסט. וואָס ווילסטו דערווייזן מיט אַזא שריפט? 
וואָס ווילסטו אָנקלאָגן אַ פאַרדרייטן קאפ ? 

מאַנטינאָ. ער מוז אומשעדליך געמאַכט ווערן. זיינע 
פּאַרדרייטקייטן זיינען אַ סכנה פּאַר ייד און קריסט. קום איך 
דען אים אָנצוקלאָגן, ווייל ער האָט מיר אַליין וואָס שלעכטס 
געטון? ער איז מיר פרעמד, כמעט אומבאַקאַנט. אָבער איך 
זע די סכנה, וועלכע ער שלעפט אויף אונדז אֶן מיט זיין 
געפלוידער. 

אינקוויזיטאֶר. לייען-איבער, וואָס דו האַסט פאַר 
מיר געלייענט. 

מאַנטינאָ. וועז איך וועל עס אייך איבערזעצן, גע- 
דענקט, די ווערטער, וועלכע וועלן אַרויסקומען פון מיינע 
ליפן, זיי זיינען נישט מיינע. דאָס זיינען ווערטער, וועלכע איך 
האָב בלויז איבערגעזעצט. איך דערוועג זיך אַָפילו נישט צו 
טראַכטן, וואָס ער האָט דאָ אַריינגעשריבן און פאַרשפרייט . 
צווישן גאָנץ אומשולדיקע יידן. 


מלכו (טרעט אַרויס פון צווישן די קאָרדינאַלן). איך 
וועל דיך באַפרייען פון דעם שרעק, רבי יעקב מאַנטינאָ. צו 
וואַס זאֶל איך מיינע ווערטער פון דיין מויל פאַרנעמען? דו 
וועסט זיי אַרויסריידן, ווי זיי וואָלטן פאַָלש געוועזן. און איך 
וועל גיין פאַר זיי אָפילו אויפן פייער. (צום פויפסט און דעם 
אינקוויזיטאָר.) ער וועט אייך איבערזעצן מיינע ווערטער. איר 
וועט מיך פרעגן, צי האָט ער ריכטיק איבערגעזעצט, און וואָס 
און וועמען האָב איך דאָ געמיינט -- איך וועל דעם גאָנצן 
אומוועג אייך פאַרשפּאָרן. -- איך קען איין גלויבן בלויז, דעם 
ריכטיקסטן פון אַלע, דעם איינציק ריכטיקן, דעם אמת-אמתן. 
דאָס איז די אמונה, וועלכע ישראל האָט איבערגענומען פון 
גאָט, די תורה, וואָס איז פון גאָט פּאַר ישראל באַשאָפן 
געוואָרן. אַלע אַנדערע גלויבנס זיינען פאָלש. 

מאַנטינאָ. אַזוי שטייט געשריבן אין זיין בוך. 

מ לכו. און איך רייד, ווי איך האָב געשריבן. די פאַלש- 
קייט פון אייער גלויבן אונטערשטיצט איר מיט די אמתן פון 
דער תורה, וועלכע איז ישראלס. איר נעמט זיינע זיילן און 
שפאַרט אֶן אויף זיי אייער בנין, וואָס איז געבויט אויף זאָמד. 
איר האָט אייער בוים אַרויפגעפלאַנצט: אויף זיינע וואַרצלען, 
דאָס ביסל זאָפט פון אייער גלויבן איז נישט אייערס. 

אינקוויזיטאֶר. גענוג! 

מלכו. ווילסטו נישט דיספוטירן? 

אינקוויזיטאֶר. איך דיספוטיר נישט, איך משפט 
בלויז, (צום פויפסט.) ווילסטו אים נאַך נעמען אונטער דיין 
שוץ? 

פויפסט. ער האָט עס מיר זער שווער געמאָכט. ניין, 
איך טו אֶפ פון אים מיין האָנט. 

מאַנטינאָ. כן יאָבדו! 

אינקוויזיטאֶר. דאַרף נאַך געמאָכט ווערן א משפט ? 
ער האַט זיך אַליין אַזוי וואונדערליך אָנגעקלאָגט. אַ קריסט 
געוועזן, אַ ייד געוואָרן און לעסטערט אונדזער גלויבן אויפן 
מוראדיקסטן אופן. דער משפט איז געענדיקט. דער באַשולדיק- 
טער האָט זיך אַליין דערקלערט פּאַר שולדיק. זיין פסק איז דער 
פייערהויפן. 

מלכו. איך וועל נישט ברענען. (באַוועגונג פון דער- 
שטוינונג.) 

אינקוויזטאָר. דו וועסט נישט ברענען? מיר וועלן 
עס גלייך אויסגעפינען. (צו זיינע באָגלייטער.) גייט שנעל, 
לייגט אָן דאָס האָלץ. דאָס פייער צינד איך אַליין אֶן. (באָגְלִיי- 
טער אָפ.) | 

מ לכו. איך וועל נישט ברענען. מיין זעאונג נאָר ווערט 
מקוים. אויך דיין מסירה, מאַנטינאָ, איז מיר אָנגעזאָגט געוואָרן. 
אַלץ ווערט מקוים, אַלץ וועט מקוים ווערן. איצטער קאן איך 
נייס דערוואַרטן, נייס וועט מיר באוויזן ווערן. 

פויפסט. לאָזט מיך אַליין מיט דעם באַשולדיקטן. 

אינקוויזיטאָר. מיט דעם פארמשפטן. ער איז איצ- 
טער מיינער. 

פויפסט. טרוי מיר אים אֶן אויף אַ שטיקל צייט. דו 
וועסט אים שפעטער האָבן. 


7 .//]|]|-- . 


16 אויסגעקליבענע שויפטן 


אינקוויזיטאֶר. די אינקוויזיציע האָט עס נאֶך קיינ- 
מאָל נישט געטון. זי האָט נאַך קיינמאֶל איר אויג נישט אָפגע- 
ווענדט פון אַ פארמשפטן: 

פויפסט. איך וועל זיין איר אויג. גייט, זאָג איך אייך, 
לאָזט מיך איצטער אַליין מיט אים. 

אינקוויזיטאֶר. איך פאֶלג, וואָס איך דאַרף נישט 
פּאָלגן. (אַלַע אָפ אויסער מלכו.) 

פויפסט. איך וויל דיך ראַטעווען. מיין זון. 

מלכו. איך ווייס, איך וועל געראַטעוועט ווערן. 

פויפסט. ביסטו זיכער, וועסט נייע זעאונגען האָבן ? 

מ לכו. איך וועל תפילה טון. זיי וועלן קומען. 

פויפסט. זאָגסט מיר צו, מיר זיי מיטצוטיילן ? 

מ לכו. אַלץ, וואָס וועַט דיר נוגע זיין, און זיי וועלן דיר 
נוגע זיין. 

פויפסט (קלינגט, דער קאָמאָנדיר פון זייץ גוואַרדיע 
קומט אַריין). האַסטו איינעם אין אונדזער געפענגעניש, וואָס 
זאָל אויסזען אָזוי ווי עַר? , 

קאָמאַנדיר. אָזוי שיין ווי ער! 

פויפסט. פון זיין וואוקס, געשטאַלט ? 

קאַָמנדיר. עס געפינען זיך עטליכע אפילו. 

פויפסט. ברענג אַהער וואָס שנעלער דעם ענליכסטן 
צו אים. ברענג אים אין אַ קיטל, אַריבערגעצויגן איבערן קאפ 
-- איך וויל זיין פנים נישט זען. 

קאָמאַנדיר. וועט געשען. (אֶפ שנעל.) 

מלכו. זאַל אן אנדערער פּאַר מיר פּאַרברענט ווערן ? 

פּויפסט. איינער. וואָס וואָלט סיי ווי סיי פאַרברענט 
געוואָרן. 

מלכו דאַך וואָלט ער היינט נאַך געלעבט, אפשר אויך 
מאַרגן און איבערמאַָרגן. מיט תפלות צו גאָט און מיט האָפע- 
נונגען אין האַרצן. 

פויפסט די, וועלכע פינצטערן אין אונדזערע קעלערן, 
האָבן נישט קיין האַפענונגען און בעטן נישט צו גאָט. ווילסטו 
אויף זיי רחמנות האָבן, בעט פּאַר זיי אַ שנעלן טויט. 

מלכו. דאַך -- פּאַר מיר פּאַרברענט ווערן... אַן אַנדערער 
פּאַר מיר, אַן אַנדערער, וועלכער וויל נישט פּאַר מיר שטאַרבן... 
אן אַנדערער, וועלכער וועט דאַך זיכער פאָברענט ווערן... 

פויפסט. ווילסטו גיין אויפן פייער ? 

מלכו. איך וויל, אַן אומשולדיקער זאֶל פאַר מיר נישט 
פּאַרברענט ווערן. שיק מיך אויפן פייער. האָב קיין מורא 
נישט. ווי איך האָב נישט קיין מורא. איך וועַל נישט ברענען. 

פויפסט. איך ‏ ואָלט געוועזן אַ בעלן אויסצופרובן, 
דאַך איך וועל עס נישט טון. איך האָב מורא. 

מ לכו. איך זאָג דיר, האָב נישט קיין מורא. 

פויפסט. איך האָב מורא, דער וואונדער וועט געשען. 
ווען דאַס זאֶל געשען און דער פייער וועט דיך נישט נעמען, 
וואָס זאֶל יעמאָלט זיין מיט מיר? דו פארשטייסט... יעמאָלט... 
יעמאָלט... ניין, איך וועל עס נישט אויספרובן. אַן אַנדערער 
וועט פּאַר דיר ברענען. קיין אומשולדיקער נישט. אַ טויט- 
פּאַראורטיילטער, וועלכן אַ פריער טויט וועט ראַטעוון פון אי- 
בעריקע יסורים. ער וועט דיר דאַנקבאַר זיין. ניין..- ניין... עס 
וועט געשען, ווי איך וויל. 

מלכו. עס געשעט גאָטס ווילן. אַזוי צי אַזוי, אַ נס וועט 
דאֶך געשען. איך זאֶל פאַרברענט ווערן און וועל עס נישט. 
אויך דאָס פאָלק וועט וויסן פון דעם גרויסן וואונדער. עס וועט 
הייסן, אַז איך בין פאַרברענט געוואָרן, און באַלד וועט מעז 
מיך זען אַ לעבעדיקן. און מיר וועלן אפילו נישט קאַָנען אָפד 
לייקענען, נישט דו נישט איך. אַז איך בין אויפן שייטערהויפן 
נישט געשטאַנען. 

פויפסט. זאָלן מענטשן גלויבן, וואָס זיי ווילן. איך וועל 
אַבער שמייכלן. דאַך די האַנט פון דעם אינקוויזיטאָר דאַרף 
דיך מער נישט דערגרייכן. דו וועסט פאַרלאָזן רוים, מיינע 
געטרייע דינער וועלן דיך אַרויסבאַגלייטן... ‏ נאָר פּאַרלאָז 
נישט איטאַליע, בלייב נישט ווייט פון מיר. איך וויל דיך 
האָבן נאָנט. דו ביסט מיין זעער, מיין צוקונפטס-לייענער. בין 
שוין מיד פון דעם געראַנגעל מיט קייזער און קעניג. איך 


דערוואַרט פון דיר אַ צייכן... (קאָמאָנדיר קומט אָריין, פירנדיק 
אַ געשטאלט, וועלכע קאֶן לייכט אָנגענומען ווערן פּאַר דער 
געשטאַלט פון מלכו, קאָפ ביז פיס איינגעוויקלט אין אַ קיטל, 
די הענט פּאַרבונדן אויף הינטן. דער פויפסט צום אָפיציר.) גוט 
צוגעפאַסט. אַ דאַנק. איצטער באַגלייט אַָרויס דעם דאָזיקן 
יונגען מענטש אַהער אין שטוב, באַהאַלט אים, לאָז קיינעם צו 
אים נישט צו, און ביי דער נאָכט וועסטו מיר אים אַרויס- 
באַגלייטן פון רוים און צוזען, אים זאֶל קיין שלעכטס גישט 
געשען. (צו מלכון.) מיין זון, נעם מיין ברכה מיט. אָדער -- 
גיב מיר דו דיין ברכה. 

מלכו. דו זאָלסט דערלעבן דעם אָנקום פון משיח. (אַפ 
מיט דעם אָפיציר.) 

פויפסט (לאָכַט אויף ביי מלכוס ברכה, טראָכט אַ וויילע 
און קלינגט אָן. באָאַמטער טרעט אַָריין). שיק אָריין דעם 
אינקוויזיטאָר. (באָאַמטער אָפ. די געשטאָלט לאָזט אַרויס אַ 
קרעכץ ביים פויפסטס באַפעל און הייבט שטאָלץ אויף דעם 
קאֶפ און שטייט אָזוי, ווען דער פויפסט זאָגט אים :) גאָטס גנאָד 
קומט צו דיר פּאַר דער צייט. דו האַסט נאַך לאַנג געזאָלט 
געפייניקט ווערן, איצטער וועסטו באַלד באַפרייט ווערן פון 
פיין. (אינקוויזיטאָר קומט אָריין.) דאָ האָסטו דיין קרבן. איך 
האָב געפרובט איינצואווירקן אויף אים, אָבער ער האָט זיך 
דערוועגט נאֶך מער און מוראדיקער צו לעסטערן. האָב איך 
געהייסן אָנטון אים דעם קיטל איבערן קאָפ, ער זאָל נישט 
קאַָנען ריידן מער. איר זעט, ווי שטאֶלץ ער האַלט זיך. ער 
האָט פאַר פייער קיין מורא נישט און וואָלט אונדזער גלויבן 
געלעסטערט, אַלע אויערן זאֶלן הערן. נעמט אים צו און טוט 
אים זיין פסק, נאָר באַפרייט אים נישט זיין מויל, זיין צונג, 
וועלכע קאָן פּאַרפירן, האַלט זיין פנים פאַרדעקט. זיין שיינקייט 
זאֶל קיין רחמנות נישט דערוועקן און זעט צו, דאָס פייער זאֶל 
אים נעמען. 

אינקוויזיטאָר. ער וועט שוין ברענען! אין נאָמעז 
פון גאָט און זיין זון און דעם הייליקן גייסט, אמן! (פירט 
אָוועק די געשטאַלט.) 

פויפסט (בלייבט אָלִיין, לאָכט אָפ און פּאַרזינקט אין 
געדאָנקען). 


פערטער אקט 


אַ גרויסע שטוב, וואָס איז כמעט גאָר אֶן מעבל: בלויז 
בענק אָרום די ווענט און אַ גרויסער טעפיך באַדעקט די דיל. 
צוויי פענצטער גאָנץ אין דער הויך לאָזן אָרייץן דאָס ליכט, 
צוויי טירן -- איינע רעכטס צום אָרויסגאַָנג, די צווייטע לינקס 
צו מלכוס שקאַפ-שטוב, יידן פון אַלערליי לענדער פולן אָן 
די שטוב: פון איטאַָליע, שפאָניע, פאָרטוגאָל, פון דייטעולאָנד, 
פוילן, בעהמען און פון דער טערקיי. זיי גייען אָרום פון ווינקל 
צו ווינקל און בלייבן אָפט: שטיין פאָר דער טיר לינקס. 
באַגייסטערטע, פאַרגייסטערטע מענער פון פאַרשיידענעם על- 
טער, אויסגעפולט פון אַן אומרו פון מענטשן, וועלכע לעבן 
אין גרויסער דערוואָרטונג. זיי וואָלטן געוואָלט זינגען, שפרינ- 
גען אויפהייבן די הענט אין דער הויך און אויפהייבן זיך 
אין דער לופט, פליען, פילן זיך לייכט. אויסגעטון פון דער 
גשמיות, אָדער אויסשרייען זיך אין באָגייסטערטע תפילות, 
רופן צו גאָט, דערגרייכן צו אים, ווערן איינס מיט אים. טרערן 
אין די אויגן, פון פרייד און האפענונג, און ווערטער זיינען 
איבעריק. קאָנען אויך נישט אַרויסגערעדט ווערן אין אָרדנונג. 
עס ווילט זיך לאָכן פאָר פרייד, און מען שעמט זיך צו לאָכן 
מען האָט מורא צו לאָכן, ווייל לאָכַן איז אַ זינד -- הייבט מען 
די אויגן צום הימל: גאָט זעט דאָךָ, אַז מען לאָכט נישט פון 
שלעכטסקייט, נאֶר ווייל דאָס האָרץ איז איבערגעפולט פון 
דער גרויסקייט פון זיינע חסדים. ווען צוויי טרעפן זיך אַן אין 
זייער אַרומבאַוועגן זיך, קוקן זיי זיך אַן מיט זייער באָגיים- 
טערונג, מיט פרייליכער ליבשאַפט, גרייט אַרומצונעמען זיך, 
צר קושן זיך, צו זאָגן זיך ווערטער פון האַרציקער וואַרעמקייט. 
דאָס אַרומגייץ ווערט טאָנץ, ווערט התלהבות, ווערט עלית 
נשמה. דאָס אָפשטעלן זיך פּאָר דער טיר איז בענקעניש, איז 
תפילה, איז האַרצברעכנדיקע אומגעדולד. מען שאָקלט זיך פּאָר 
דער טיר, שטרעקט אויס צו איר די הענט, ווי צו בעטן, צו 


שלמה מלכו און 


גלעטן, צו לאַשצען, און מען טרעט אָפ און אָריין ווידער אין 
דאָס אַרומבאַוועגן זיך מיט אַ שמייכלנדיקער בענקעניש פון 
די אויגן, אֶן אָרויסקוואָלנדיקער האַרצאויסגייענינש. 

אַ ייד (קומט אַריין פאָרזיכטיק, מיט יראה און הכנעה, 
קוקט זיך אָרום, זוכנדיק, מיט פּאַרלוירנקייט אין די אויגן. 
די אַנדערע נעמען אים אויף אֶן .שלום עליכם* און אַן פּאָר- 
נאָנדערפרעגעניש, שטומערהייט, מיט זייער פרייד און גליק- 
זעליקייט, גייען-צו צו אים אין זייער אָרומבאַוועגן זיך, וואָרפן 
צו אַ וואָרט און באַוועגן זיך ווייטער). 

ערשטער (צום אָריינגעקומענעם). ער רוט. 

צווייטער (מיט התפעלות). ער רוט! 

דריטער. ואָס שייך, ער רוט! דאַרף ער רוען? 

פערטער. א גוף, וואָס וועַרט נישט פארברענט ! 

פינפטער (מיסטיש). האָט ער דען א גוף? 

ערשטער (צקומנדיק צו דער טיר לינקס, מיט א 
וואונק צום אָריינגעקומענעם). הינטער דער טיר. (בלייבט 
שטיין און צושאָקלט זיך מיטן פנים צו דער טיר.) 

דער אַריינגעקומענער געזען אים? 

צווייטעו. קינער האָט אים נאַך נישט געזעז. 

ערשטער (ין אַרומגיין). מיד פון וועג. 

דריטער. וואָס שייך מיד? ווי קאַן ער זיין מיד? 

פערטער. א גוף, וואָס פייער עסט נישט! 

פינפטער. ער גייט דען! ער באוועגט זיך דען! ער 
האָט געזאָגט: ווענעדיג -- איז געוואָרן אונטער זיינע פיס 
ווענעדיג. 

דער אַריינגעקומענער וואָס טוט ער דען דאַרטן 
הינטער דער טיר? 

ערשטער. מען האָט אונדז געזאָגט: ער שלאָפט. 

צווייטער. אַזוי האָט דער בעל הבית געזאָגט. ער 
שלאָפט, האָט ער געזאָגט. 

דריטער. דער בעל הבית האָט געזאָגט, וואָס ער האָט 
נישט געדאַרפט זאָגן. 

פערטערר. ער שלאָפט נישט און דרעמלט נישט, דער 
היטער פון ישראל. 

פינפטער. ווער זאָגט אונדז, אַז ער איז דאַרטן הינטער 
דער טיר ? 

ערשטער. דער בעל הבית מוז דאֶך וויסן. 

פינפטער. ווער זאָגט, אַז דער בעל הבית מוז וויסן ? 

צווייטער. האָט ער אים נישט אַריינגעפירט אַהער אין 
שטוב ? האָט ער אים נישט געמאָכט זיין געלעגער ? 

פינפטער. און אַז ער האָט צוגעמאַכט די טיר, האָט רבי 
שלמה ארויסגעזאָגט: ירושלים! - און ער שטייט שוין 
אין ירושלים. 

ערשטערו. אין קוק הינטער דער טיר! איין קוק 
הינטער דער טיר ! 

פ ינפ טער. די טיר באַהאַלט אים נישט פון מיר. ער איז 
אומעטום, איך פיל אים לעבן זיך. 

פערטער א גוף, וועלכן פלאַמען האָבן נישט געקאָנט 
באָרירן ! 

דר יטער. אַ רואה ואינו נראה... ווי ער איז פאַרשוואונדן 
פון פייער ! ווען דער אינקוויזיטאָר, ימח שמו וזכרו, איז אַרִיינ- 
געקומען צום פויפסט אָנזאָגן אים, אַז זיין קרבן איז פאַרברענט 
געוואָרן... 

צווייטער. וועמען דערזעט ער דאָרטן? ווער קומט 
אים אַרויס אַנטקעגן ?... (אַ התפעלותדיקער געלעכטער פלאַ- 
טערט אויף אין פרומער איינגעהאַלטנקייט.) 

דריטער. דעם ימח שמו וזכרו האָבן זיך אָנגעהויבן צו 
טרייסלן די הענט און די פיס, ווען ער האָט דערזען זיין פּאַר- 
ברענטן קרבן געזונט און שטאָרק אין אַלע אברים... 

פ ינפטער. וועלכע זעען אויס ווי אברים... 

פערטער. אַ גוף, וואָס איז קיין גוף נישט... א רואה 
ואינו נראה... וואָס זשע קוקן מיר אויף דער טיר, אַז ער איז 
גאָר צווישן אונדז ?... 

פינפטער ער איז צווישן אונדז! (דער גאַנצער עולם 
אויפגערודערט ; די זיצנדיקע שטייען אויף, די אַרומגייענדיקע 

רוקן זיך אָפ צו די ווענט. אויגן בלאָנדזעשען אָרום און שטרענגען 
זיך אֶן, ווי זיי וואָלטן געיואַָלט דורכדרינגען די שטובלופט 
און דערזען דעם רואה ואינו נראה, עס איז זיי אַלעמען, ווי זיי 
וואָלטן אים געפילט לעבן זיך, און איבער אַלעמען ליגט אַ 
מורא. דער פינפטער אָליין באָוועגט זיך אָרום אין זייץ ווינקל 
און רעדט ווייטער.) און אַז ער איז דאָ נישטאָ מיט אונדז, 
איז ער דען נ יש ט מיט אונדז? און אַז ער איז אין ירושלים, 
איז ער נישט מיט אונדז? ווייס ער דען נישט. וואָס מיר ריידן 
דאָ זעט ער דען נישט אונדזערע געדאַנקען ? 

ערשטערו. לאָזט זיך אַראָפ אויף די קני). רעטער 
אונדזערער, אויסלייזער אונדזערער, ראַטעווע אונדז! דאָס 
שווערד פון דער אינקוויזיציע ליגט שוין אויף אונדזערע 
העלדזער אין פּאָרטוגאָל, דער פייער פון די רשעים נעמט 
אונדז שוין אָרום ! 

צווייטער. האַר דו אונדזערער, שליח פון גאָט. דאָס 
וואַסער דערגרייכט שוין אונדז אין בעמען ביז צום האַלדז! 

דריטער (צושאַָקלט זיך מיט צוגעמאָכטע אויג). 
האָרוניו אונדזערער, אונדזער מלך אין פוילן איז אַ מלך חסד, 
אָבער מיר וואַרטן אויף דיר. רוף אונדז און מיר וועלן גיין 
נאֶך דיר. 

דער אַריינגעקומענער (איתבייגנדיק און איינ- 
קאַָרטשענדיק זיך). נידעריקער ווי גראָז זיינען מיר אין דייטש- 
לאַנד, ווערעם און נישט קיין מענטשן. אויף דיר איז אונדזער 
האַפענונג. 

פערטער. ישמעאל איז גוט צו אונדז, אָבער מיט טאַנץ 
גייען מיר דיר אַנטקעגן און מיט שמחה. טעגליך וואַרטן מיר 
אויף דיין קומען. 

פינפטער. פון אַלע לענדער. פון אַלע עקן וועלט. פון 
ימים און מדבריות קומען מיר אַרויס... 

מ לכו (באָווייזט זיך אין דער טיר לינקס. אָנגעטון ווי אַן 
איטאַליענישער נאָבלמאָן. דער עולם איז איבעראָשט, געבלענדט 
פון זיין שיינקייט, גערירט פון דער ווייכקייט און צאַרטקייט פון 
זיין פנים, פון דער ליבע, וואָס שיינט פון אים אָראָפ. זיי וואָלטן 
געוואָלט פּאָלן כורעים, קני בויגן זיך, מיילער עפענען זיך צו 
אַן אויפגעשריי, הענט ווילן זיך אויפהייבן אָדער צונויפלייגן 
אין אָ תפילה. אין די בליקן ראָנגעלט זיך שרעק מיט התלהבות, 
ביז ענדליך רייסן זיך אַרויס איינצלנע אויסגעשרייען, אָנגע- 
זאָפט מיט בענקעניש און מיט טרערן פון התלהבות.) 


אויפגעשריי. האַר אונדזערער!.. אויסלייזער אונ- 
דזערער !... טרייסט אונדזערע !... 

מלכו. פון פאַרשידענע לענדער, פון גאָר דער וועלט, 
פון מזרח און מערב און צפון און דרום -- קיבוץ גלויות... 
אַ וואָרט, אַ צייכן, איך האָב אים נאֶך נישט. אָבער ער איז שוין 
נאָנט. טוט איר תשובה. יידן? 

אויסגעשריי. גיב זי אונדז ! 

מ לכו. רייניקט איר זיך ? 

אויפגעשריי. באַפויל אונדז ! 

מ לכו. און איצטער, ישראל, וואָס פאָדערט גאָט פון דיר, 
בלויז דו זאָלסט מורא האָבן פּאַר יהוה דיין גאָט, גיין אין זיינע 
וועגן און ליבן אים און דינען יהוה דיין גאָט מיט דיין גאַנצן 
האַרצן און דיין גאנצער נשמה. היטן די אָנזאָגן פון גאָט און 
זיינע געזעצן, וואָס איך האָב דיר היינט אָנגעזאָגט. צום גוטן 
פּאַר דיר, די יראה פאר גאָט וועט אייך ממילא מאַכן צו גיין 
אין זיינע וועגן און צו ליבן אים און צו דינען אים מיטן גאַנצן 
האַרצן. אין דער יראה ליגט אַלץ. השם יתברך בעט גאָרנישט 
מער פון אייך., ער וויל פון אייך מער גאָרנישט האָבן. אָבער 
די יראה וועט אייך אָפראַטעווען פון אַלדאָס בייז און וועט אייך 
באַהעפטן מיט אַלדאָס גוטס. די יראה, זי וועט אייך רייניקן, 
אין איר וועט איר געפינען די אמתע תשובה. אָ, צדיקים וואָס 
איר זייט, געלייטערטע דורך די צרות, וועלכע לייטערן אייך 
ווי זייף זילבער, די גאולה שטייט פאַר אייער טיר, איר זייט 
פון משיחס דור. 

אויסגעשריי ווען?! 

מלכו ווי! -- דאָס איז די פראַגע. איר מוזט אַלע 
העלפער זיין. מיט אייער תשובה, מיט אייער יראה, מיט אייער 
לייב און לעבן. זאָגט זיך אָפ פון די תאוות פון דעם גוף, רייפט 

זיך אַוועַק פון דער ערד. ווער עס קלעפט אַן דער ערד, גייט 
נאַך זאַכן גופימדיקע און דערווייטערט זיך פון זאָכן רוחניות- 
דיקע, דער קאָן זיך נישט אויפהייבן, קאָן זיין יצר הרע נישט 
מנצח זיין, קאַן נישט ווערן קעמפער פאַר גאָט, קאַן נישט 
באַפרייט ווערן. ווילט איר, קאָנט איר זיין קעמפער פאַר גאָט ? 
צווייטער. מיר וועלן זיך אָפרייסן פון דער ערד! 
דר יטער. מיר וועלן זיך אָפזאָגן פון די תאוות פון דעם 
גוף ! 
פערטער. מיר וועלן זיך דערנענטערן צו די זאָכן רוח- 
ניותדיקע ! 
פינפטער. מיר ווילן זיין קעמפעו פאַר גאָט ! 
מלכ 4 זייט איר מיינע שליחים. צוגייט און צופאָרט זיך 
יעדער אין זיין שטאָט און יעדער אין זיין לאַנד. רופט דאָס 
פאָלק צו רייניקונג, צו יראה, צום אָפזאָג פון די תאוות פון גוף, 
צום אָפּרייס פון דער ערד. צו דערהייכונג, צו רוחניות און צום 
קאַמף פּאַר גאָט. גרייט זיך צו מיט תעניתים און תפילות און 
וואַרט. איר וועט נישט לאַנג וואַרטן, גייט אַלע, און גאָט וועט 
זיין מיט אייך. (זיין וואָרט איז באַפעל. די יידן הייבן אַן אָרוִים- 
צוגיין. פאַרכשופט קוקנדיק אויף אים, ווי זיי וואַלטן געוואַלט 
וואָס מער אַרייננעמען אין זיך פון אים. פַּאָר דער טיר בלייבן 
זיי שטיץ און ווענדן זיך צו אים.) 
אויפגעשריי. וען!וועז? 
מ ל כו. ווען איך וועל אייך רופן. 
עולם (פאַמעלעך אָרוים). 
ראובני (באַווייזט זיך אין דער אַרויסגאַנגטיר). 
מלכו (האַלט איין אַן אויפגעעריי, לאָזט זיך איבערראַשט 
צו ראובנין). מיין האַר ! שלום עליכם און ברוך הבא ! 
ראובני (מיט פאַרבייגונג). עליכם שלום, מיין האַר! 
מלכו איך בין געוועזן אויפן וועג צו דיר, די אַרויס- 
געגאַנגענע האָבן מיך פאַרהאַלטן. 
ראובני. איך בין פאַר דיין טיר געשטאַנען. געווארט, 
דער עולם זאֶל אַוועַק. 
מל כו איך בין געקומען אַהער. ווייל איך האָב געוואוסט, 
מיין האַר איז דא. 
ראובני. דו האַסט זיך אַרומגעטריבן פון שטאָט צו 
שטאָט. ווען דו וואַָלסט געזעסן אויף אן אָרט, וואָלט איך צו 
דיר געקומען. 
מ לכו. מיין האַר -- צו מיר ? 
ראובני. פּאַרקלענער זיך נישט, איך ווייס, וואָס מיט 
דיר איז געשען. די אויגן פון פאֶלק זיינען איצטער צו דיר 
געווענדט. 
מל כו איך האָב אומעטום אין דיין נאָמען גערעדט. איך 
בין בלויז געוועזן דיין שליח. 
ראובני. אַ שליח פון אַ שליח, וועמנס שליחות איז 
פאַרפעלט. עס האָט זיך אַנגעהויבן גוט, עס איז אַוועקגעגאַנגען 
שלעכט. דער פויפסט איז געוועזן גוט צו מיר, זיינע אויערן ווי 
זיינע טירן זיינען געוועזן אָפן פּאַר מיר. ער האָט מיר געגעבן 
8 בריוו צום קעניג פון פּאַרטוגאַל. דער קעניג איז געוועזן גוט 
צו מיר, זיינע אויערן ווי זיינע טירן זיינען געוועזן אָפן פּאַר מיר. 
האָט מיר צוגעזאַָגט די נויטיקע שיפן און קאָנאָנען, אָבער די 
אומגעדולד האָט אָלץ צו נישט געמאַכט. דו האָסט אַ גרויסן חלק 
אין דעם. וואָס פון מיינע פלענער איז גאָרנישט געוואָרן. דו, די 
יונגע מאַראַנען פון באַדאַכאָס. דער טריאומף פון גאולה. וואָס 
האַט אַרויסגעשריען פון אַלע מאַראַנען אין פאָרטוגאַל, איידער 
די גלות-נאַכט איז נאָך אַוועעק -- דאָס אָלץ האָט דעם קעניג 
אויפגערייצט קעגן מיר. אָנשטאָט די צוגעזאַָגטע שיפן און 
קאַנאָנען, האָט מען מיך מיט געוואַלט אַרויפגעזעצט אויף אַ שיף 
און פון לאָנד אַרויסגעטריבן מיט שאַנד. מיר זיינען נישט 
געשען קיין נסים. פאַרקערט. פון איין אומגליק בין איך אַרִיין- 
געפאַלן אין אַ גרעסערן. מיין שיף האָט מיך נישט געטראָגן 
ווי אויף פליגלן צו אַ ציל, נאָר פאַרטראָגן האָט זי מיך אין 
אַ תהום. אָנשטאַט צוריק קיין איטאַליע, האָט זי מיך פאַרשלעפט 
קיין שפּאַניע, אין די הענט פון דער אינקוויזיציע. קוים בא- 
פרייט, פּאַר איך ווייטער, און מיין שיף צושלאָגט זיך אֶן אַן 
אינדזל, און איך פּאַל אַריין אין די הענט פון דעם שפאַניער 
דאַן קלערמאָנטע, פון וועלכן נאָר גרויסע געלטער האָבן מיך 
אויסגעקויפט. 


אויסגעקליבענע שויפטן 


מל כו און דו זאַגסט, מיט דיר זיינען נישט געשען קיין 
נסים ? 

ראובני. גאַרנישט, וואָס וואָלט אַן אַנדערן ייד נישט 
געקאַָנט געשען. 

מל כו פון די הענט פון דער שפאַנישער אינקוויזיציע... 

ראובני. האָט מיך אַרויסגענומען אַ שריפט פון קייזער 
קאַרל. 

מ לכו. איז דאָס אַליין נישט קיין נס ? 

ראובני. עס האָט אים אין יענעם טאָג געפאַסט צו 
געפעלן דעם פויפסט. אַן אַנדערן טאָג וואָלט ער געהייסן 
מיך פאַרברענען. 

מלכו. אָ, דו ווילסט נישט זען דעם נס! דער נס איז 
גרויס, און נישט קלענער איז דער נס פון דיין אויסלייזונג 
פון קלערמאָנטעס הענט. 

ראובני. אפשר איז דאָס אַ נס, וואָס די קהלות פון 
אַוויניאָן און קאַרפענטראס האָבן געהאַט אַזויפיל געלט, אַזויפִיל 
געלט אַפגעריסן ביי זיך אויף מיך אויסצולייזן. זעקסהונדערט 
דוקאַטן ! האָבן אויסגעביטן זיי אויף דער גרויסער מצווה, אויף 
פדיון שבויים -- איז דאָס א נס ? 

מ לכו. אַ נס... אַ גרויסער נס... 

ראובני. אַנסאיז דיר געשען! 


מל כו איין האַנט פירט אונדז ביידן. האָט אונדז ווידער 
צונויפגעפירט צו שותפותדיקער אַרבעט. אָבער צוערשט וועסטו 
זיך מיר אויפדעקן, ווי דו האָסט עס מיר צוגעזאָגט. 

ראובני. איך דיר -- צוגעזאָגט ? 

מלכו אין אונדזער לעצטן אָוונט, ווען איך האב דיך 
געבעטן. דו זאַלסט זיך מיר אויפדעקן. האָסטו מיר געענטפערט : 
.נאָר נישט אין פּאָרטוגאַל." 

ראובני. וואַס וואָלט איך דיר יעמאָלט נישט געזאָגט, 
אָבי דו זאָלסט אַוועקגיין. 

מלכ ו- ווילסטו ווייטער בלייבן פּאַר מיר פּאַרבאַרגן. דו 
ביסט נישט דער, פּאַר וועמען דו גיסט זיך אויס, פאַרלייקנסט 
זיך פּאַר לייטן. האַסטו ווירקליך קיינמאָל נישט געלערנט. און 
די תורה איז דיר פרעמד ? 

ראובני. ואָס מאַכט עס אויס ? איך בין נישט געקומעז 
צו פּאַרהערן זיך אין תורה, נישט מיט דיר און נישט מיט 
קיינעם אַנדערן. 

מ לכו איך וויל וויסן דעם אמת. 

ראובני. וועלכן אמת ? 

מ לכו. קומסטו פון אָראָבִיע ? 

ראובני. דו ווייסט, אַראַבער האָבן מיך פּאַר אַ זייעריקן 
געהאַלטן. 

מל כו- ביסטו אַ קעניגס זון ? איז דיין ברודער אַ קעניג ? 
קומסטו מיט אַ שליחות פון אים און די זיבעציק זקנים פון זיין 
מלוכה ? 

ראובני. ואָס אַרט דיך, ווער איך בין? ווער איז מיין 
פאַטער. ווער מיין ברודער ? פון, וואַנען און פון וועמען איך 
קום? איז נישט דאָס ציל דער עיקר ? איך בין דער ווילן און 
די מעשים צו אונדזער אויסלייזונג. נישט קיין אַנדערער 
נאָר איך בין געשטאַרקט געוואָרן פון דעם ווילן צו גאולה ; 
נישט קיין אַנדערער נאָר איך האָב דעם ווילן געפירט צו 
מעשים. איז דיר דאָס נישט גענוג ? 


מל כו איך וויל דיך קענען. איך וויל דיך וויסן... פּאַר- 
וואָס באַהאַלטסטו זיך פּאַר מיר ? 

ראובני. באַהאַלט איך פאַר דיר מיין ווילן? באַהאַלט 
איך פּאַר דיר מיינע מעשים? ביסטו מיין שליח, נעם אויף 
די מעשים און דעם ווילן און טראָג זיי ווייטער. פרעג נישט 
מער, זוך נישט ווייטער. 

מלכו; בלייבט מיר נאָך די איינע שאלה: וואָס גייסטו 
טון? איך בין געקומען אַהער דיך צו זען און פון דיר דאָס 
געוואָר צו ווערן. 

ראובני. איך בין אַריבערגעטראַטן דיין שוועל, אויף 
אויסצוגעפינען, וואָס דו גייסט טון. 

מלכו דו האַסט אָנגעהויבן, איך בין דאַך בלויז דיין 
שופר. 


שלמה מלכו און דוד הואובני 


ראובני. איך בין ביים סוף, ווייס מער נישט, וואָס צו 
טון. ווען איך בין באַפרייט געוואָרן פון מיין פייניקער קלער- 
מאָנטעס הענט. האָב איך מיינע שריט געווענדט קיין ווענעדיג. 
וואָס מיר איז נישט געלונגען מיט דעם קעניג פון פּאָרטוגאַל, 
וועט מיר אפשר געלינגען מיט דער מעכטיקער רעפובליק. 
מיינע ערשטע שריט זיינען געוועזן מיט דערפאָלג, מען האָט 
מיך פריינטליך אויפגענומען, אַ גראַף האָט מיר אַפגעגעבן 
אַ דירה אין זיין פּאַלאֶץ, און דער ווענעציאנישער סענאַָט האָט 
מיט מיר געפירט פאַרהאַנדלונגען. דאַך פלוצלונג איז עס 
אַנדערש געוואָרן. יידן אַליין האָבן אָנגערעדט אויף מיר אַלדאָס 
בייז פאַרן סענאַט, און איך האָב געקראָגן דעם באַפעל צו 
פּאַרלאָזן ווענעדיג. 

מ לכו. ווידער אַ מסירה ! 

ראובני. איז עס נישט משונהדיק? דו ברענגסט זיי 
די גאולה, אוי זיי ווילן דיך פאַרניכטן. 

מלכו. זיי וועלן די גאולה נישט פאַרהאַלטן. 

ראובוי. זיי וועלן מוזן אויסגעלייזט ווערן קעגן זייער 
אייגענעם ווילן. אַזוי איז עס שוין, שקלאַוון ווערן באפרייט. 
אַפט מוז מען די באַפרייאונג אַרויפצווינגען אויף זיי. איך האָב 
עס געוואָלט, האָב דערצו געפירט. איצטער ווייס איך נישט מער. 
ווייסטו ? 

מ לכו. איך וואַרט אויף דיין וואָרט. 

ראובני. דער פויפסט איז אָמאֶל געוועזן גוט צו מיר, 
איצטער ביסטו זיין בוזים-קינד. דאָס פאֶלק איז פריער נאַך 
מיר נאָכגעלאָפן. איצטער לויפט עס נאֶַך דיר. אויף דיינע ליפן 
הענגט עס, דיינע ווערטער כאַפט עס אויף... 

מ לכו איך האָב דעם פאָלק דערקלערט, אַז איך קום אין 
דיין שליחות. 

ראובני. אין אַ בריוו, ווייס איך, האָסטו עס אַפגע- 
שוואוירן. גאָט, שרייבסטו, האָט דיך געשיקט. 

מ לכו. פון גאָט זיינען אַלע אונדזערע באוועגונגען. 

ראובני. וועסטו גיין מיט מיר -- 

מ לכו. אפילו צו קייזער קאַרל. 

ראובני. האָסט מיין געדאַנק געטראָפן ! 

מ לכו מיר ווערן פון גאָט געפירט, פוו גאָט קומט אונדז 
די עצה. 

ראובני. קייזער קאַרל איז דער איינציקער געבליבן. 
דער אייניקל פון פערדינאַנד און איזאַבעלאַ, די תלינים פון 
די שפאַניער יידן -- ער זאָל אונדז העלפן... געבן אונדז שיפן, 
קאַנאָנען, וואַפן... קלינגט גאַָנץ אומגלויבליך, ווי ? 

מלכו. ניין, נישט בעטן הילף. 

ראובני. אפשר אים גאָר באַפוילן? 

מלכו. מיר וועלן צו אים קומען און פאַדערן, ער זאֶל 
אַרויסלאָזן די יידן פון אַלע לענדער, וואָס געפינען זיך אונטער 
אים. 

ראובני. פרעה -- ער, מיר -- משה און אהרן. 

מלכו. יאָ, ווי משה און אהרן וועלן מיר קומען צו אים, 
און פאַדערן. די יידן זיינען סיי-ווי"סיי אים אַ שווערע הכבדה, 
אַ קוואַל פון לאָדענישן און באַשטענדיקע גזרות. לאָז ער זיי 
לאָזן גיין, די אָפענע און די באַהאַלטענע... 

ראובני.. ,גייט, באַפרייט מיך פון אייך און ווערט 
אַליין באַפרייט !" 

מ לכו. און זאֶל ער זיי דערלויבן באוואָפענען זיך. און 
אַ רוף וועט אַרויסגיין פון אונדז: קיין ארץ ישראל, יידן ! 
גאָט רופט אייך ! זאַמלט זיך צונויף צו דער מלחמה פון משיח ! 

ראובני. צו דער מלחמה פון דער גאולה! צו דער 
זלחמה פּאַר באַפרייאונג פון לאַנד און פאָלק !... 

מלכו. און פון אַלע לענדער וועלן זיי קומען אונטער דיין 
פירערשאַפט, דו געלערנטער צו מלחמה, פון גאָט דערצו 
באַשטימט... 

ראובני. ווען מיר וועלן אָנפאַלן אויף דעם ישמעאל אין 
ארץ ישראל, וועט קייזער קאַרל אים באַפאַלן מיט זיינע חיילות 
אין אייראָפע... 

מלכו. די מלחמה פון גוג און מגוג!.. (צוויי מענער 
קומען אָריין. יעדערער מיט אַן איבערגעדעקטער כלי אין 
דער האַנט. מלכו באַטראַכט זיי און רעדט פאמעליך אָרויס.) 


19 


וואָס איז אייער פּאַרלאַנג? וואָס ברענגט איר דאָ צו טראָגן ? 

ערשטער מאן (דעקט אָפ זייץ כלי). מיין האַר איז 
קראַנק. ער שיקט דיר דא אַ בעכער וויין און בעט, דו זאָלסט 
איבער אים מאַכן אַ ברכה און אָפטרינקן אַ העלפט. די צווייטע 
העלפט וועט ער אויסטרינקן און גלויבט, ער וועט האָבן אַ 
רפואה. 

מ לכו. איך טרינק נישט קיין וויין, איך האָב אַ נדר 
געטון. 

צווייטער מאֶן. אונדזער האַר האָט עס פאַראויסגע- 
זען און שיקט דיר דורך מיר אַ גלאָז מילך. (דעקט אָפ.) מאַד 
אַ ברכה, בעט ער דיך, און טרינק אֶָפ אַ האַלב גלאָז. די צווייטע 
העלפט וועט ער אויסטרינקן און גלויבט. ער וועט געשטעלט 
ווערן אויף די פיס. 

מלכו. איך האָב נאַך קיינמאֶל קיינעם נישט געזונט 
געמאַכט. 

ראובני. ווילסטו, דאָס פאֶלק זאָל קומען אויף דיין רוף, 
מוזטו אויך קראַנקע געזונט מאכן. 

צווייטער. מיץ האַר ווייס, אַז דו ביסט גאָטס מאַן, 
און גאָטס וואַָרט אין דיין מויל איז אמת. 

ראובני. אליהו הנביא! 

מ לכו (צאַָפלט אויף). 

צווייטער. דיין ברכה איבער דער מילך וועט ברענגען 
די נויטיקע רפואה. 

מלכו. ווער איז דיין האַר? 

ערשטער. ווילסט זיין נאָמען וויסן ביי דער ברכה. מיין 
האַר האָט מיר געהייסן זאָגן: ער הייסט יעקב בן לאה. 

מ לכו (נעמט דאָס גלאָז מילך, מאָכט אָ ברכה, די אַנדערע 
ענטפערן אמן. מלכו טרינקט אָפ אַ ביסל מילך און קערט אום 
דאָס גלאָז דעם צווייטן מאַן). איך ווינטש יעקב בן לאה אַ 
רפואה שלמה במהרה. 

ביידע מענער. אמן! (ייען אַווּעק.) 

ראובני. מיר איז קיין ספק נישט, דער מאַן וועט געזונט 
ווערן. די בשורה פון דער רפואה וועט זיך שנעל פאַרשפרייטן. 
זי איז שוין פאַרשפרייט, איידער די דינער וועלן אונטערטראָגן 
זייער האַר די געבענטשטע מילך. באַלד האָסטו דאָס הויז פול 
מיט קראַנקע, און אַלע וועלן זיי ווערן געזונט, אַפילו די, וואָס 
וועלן אַוועקטראַגן זייער קראַנקהייט מיט זיך. זיי וועלן זיך 
שעמען צו דערציילן, אַז זיי האָבן דיך געזען און זיינען נישט 
געזונט געוואָרן... אָבער פאַרוואָס ווערסטו בלייך ? וואָס איז 
דיר? דיין בלוט איז אַנטלאָפן פון דיין פנים... 

מ לכו. איך פיל. איך בין פאַרסמט. 

ראובני (מיט שרעק.. וואָס ?! 

מלכו. איך בין פאַרסמט... די מילך האָט געהאָט סם אין 
זיך... יעקב בן לאה... איך וועל זיך נישט וואונדערן. אַז אס 
האָט געטון יעקב מאַנטינאָ... אויב נישט מיט דעם פייער פון 
דער אינקוויזיציע, וויל ער מיך אומברענגען מיט דעם סם 
פון זיין מעדיצין... אָ, די שמערצן! (פאַלט.) 

ראובני. העלפט! העלפט! 

מ לכו. שריי נישט, רוף נישט. מענטשן קאָנען מיר דאַ 
גאָרנישט העלפן. דער סם האָט מיך אין גאַנצן דורכגענומען. 

ראובני. מלכו! מלכו! דו מוזט לעבן! שטאַרב- 
סטו, שטאַרבט מיט דיר די האַפענונג, שטאַרבט אַוועק דער 
גלויבן. דו טאָרסט נישט שטאַרבן, דו געראַטעוועטער פון 
פייער, דו דאַרפסט נישט שטאַרבן פון סם. מלכו: הערסט מיך ? 
מלכו! -- איך גלויב, ער איז שוין טויט... 

מ לכו (שואַך). ניין... ניין... איך בין נישט טויט... איך 
לעב... איך לעב... איך וועל לעבן... (זעצט זיך אויף, ווי ער 
וואַלט זיך אַרויסגעריסן פון עמיצנס האָנט.) ניין, איך וועל 
נישט שטאַרבן!.. (שטייט אויף, פאַלט שיר און בלייבט שטיין 
גלייך און אויסגעצויגן.) איך וועל נישט שטאַרבן! (אַטעמט 
אויף, באַוועגט זיך, ווי ער וואָלט עפעס אָראַפגעשאַקלט פון 
זיך.) פריי פון סם... צו דער אַרבעט, מיין האַר דוד ! 

ראובני (פאַלט צו צו זיין האָנט). דו ביסט דער פירער, 
איך בין בלויז דיין קנעכט. מיט דיר איז גאָט, די פירערשאַפט 
איז דיינע. 

מלכו. מיר פאָרן צו קייזער קאַרל ! 


אויסגעקליבענע שויפטן 


פינפטער אקט 
ערשטע סצענע 


א שטוב אין דער רעגנסבורגער אכסניא, אין וועלכער 
שלמה מלכו שטייט איץ. שפעט אין דער נאָכט, בִיי דער 
רעכטער וואַנט אַ בעט. פּאַרנט אינדערמיט אַָ טיש מיט שטולן. 
אַ טיר לינקס. די שטוב איז שוואַך באַלויכטן פון דעם ליכט, 
וואָס שטייט אויפן טיש. 

מלכו (יצט ביים טיש רעכטס, שרייבט און זומט אָ 
ניגון. באַלד שטייט ער אויף און הייבט אֶן אַרומצוגיין איבער 
דער שטוב -- דאָס זומען ווערט געזאָנג. צוערשט אֶן ווערטער. 
ענדליך הייבט ער אַן צו זינגען מיט דעם זעלביקן ניגון פסוקים 
פּן תהלים). ,כלתה לישועתך נפשי לדברך יחלתי. ואדברה 
בעדותיך נגד מלכים ולא אבוש". (ער זינגט באַגייסטערט, גאָנץ 
דערהויבן אין זיינע געדאַנקען. אַ וואונדערליכער מאַמענט פון 
עלית נשמה, פון באַהעפטונג מיט גאָט, פון געטליכסטן גלויבן. 
פלוצלונג לאָזט ער זיך ווידער צום טיש, זעצט זיך און הייבט 
אֶן צו שרייבן, זומנדיק דעם ניגון.) 

רבי יוסעלע פון ראַָסהיים (אַ הויכער אַלטער 
מאַן מיט אַ לאַנגער ווייסער באַרד, קומט אָריין, בלייבט שטיין 
אין טיר און באַטראָכט דעם שרייבנדיק)). 

מלכו (הייבט אויף די אויגן, דערזעט דעם שטייענדיקן 
ביי דער טיר, שפרינגט אויף און לאָזט זיך צוריק אַראָפ אויפן 
שטול ווי אין חלשות-געפיל, די אויגן ווייט פאנאַנדערגעעפנט 
אויף דעם אַריינגעקומענעם. ענדליך מאָכט ער צו די אויגן און 
שעפטשעט אַרויס אין גרויסער שוואַכקייט). ענדליך ביסטו 
געקומען ! 

רבי יוסעלע (מאַכט אַ שריט נענטער). האָסט מיך דען 
דערוואַרט ! 

מ לכו. שוין לאַנג. 

רבי יוסעלע. וי אַזוי -- לאַנג? ו 

מ לכו איך דאַרף דיין הילף, דיין אָנווייז. איך גיי דאַך 
זוי איינער, וואָס טאַפט אין דער פינצטער. 

רבי יוסעלע. דאָס פרייט מיך צו הערן. 

מלכו האָסטו עס דען נישט געוואוסט ? 

רבי יוסעלע. וי האָב איך דאָס געקאָנט וויסן? 

מלכו. אָ, לערער מיינער, וועגווייזער, פירער דו צו 
ליכט, יווער דען קאַן עס נאָך אַזוי וויסן ווי דו. קומט צו מיר 
נישט פון דיר מיין גאַָנץ וויסן? בין איך נישט דורך דיר, 
וואָס איך בין? דו אַנטדעקסט מיר די צוקונפט... 

רבי יוסעלע. איך!.. פּאַר וועמען האַלסטו מיך 
רבי שלמה מלכו? 

מלכו (עפנט אויף די אויגן, שטייט אויף און קוקט זיך 
איץ אין דעם צוקומנדיקן מאָן). ווער ביסטו דען? 

יוסעלע. איך בין יאָזלמאַן פון ראָסהיים. האָסטו פון 
מיר געהערט ? 

מלכו (מיט אַ שוואַכן קול). שלום עליכם, רבי יאָ- 
זלמאַן ! 

יוסעלע. עליכם שלום, רבי שלמה! מיך פאַרדריסט, 
וואָס איך בין נישט דער, וועמען דו האָסט דערוואַרט. 

מ לכו. דער וועט אויך נאָך קומען, אָבער איך בין דער- 
פרייט אויך דיך צו זען. זעץ זיך, רבי יאָזלמאַן. (ביידע זעצן 

זיך.) 

יוסעלע. פרייט מיך צו הערן, אַז דו פרייסט זיך מיך 
צו זען, הלוואי פרייסטו זיך מיך אויך צו הערן. 

מלכו. ביסטו געקומען צו מיר מיט א שלעכטער 
בשורה ? 

יוסעלע. איך בין געקומען צו דיר מיט אַ גוטער עצה. 

מלכוה שפעט אין דער נאַכט? 

יוסעלע. איך האָב נישט געוואָלט. מען זאֶל מיך זען 
מיט דיר צוזאַמען. 

מ לכו. אַזוי געפערליך בין איך ? 

יוסעלע. אַזוי געפערליך איז דאָס, וואָס דו ווילסט טון. 

מלכו. דו ווייסט שוין, וואָס איך וויל טון. 

יוסעלע. דו האָסט עס נישט געהאַלטן בסוד. און איך 
קום דיר צו ראַטן, ניין, איך קום דיך צו בעטן, מיט תחנונים 


בעטן דיך: לאָז אָפ פון דיין שריט! ווי גאָט איז דיר ליב, פּאָר 
גלייך אַוועק פון רעגנסבורג, וויל נישט זען דעם קייזער קאַרל. 
דו וועסט ביי אים גאָרנישט דערגרייכן, וועסט אים בלויז 
צורייצן און אָנברענגען צרות אויף זיך און אויף כל ישראל. 

מלכו (שטייט אויף, נעמט דאָס ליכט און באַלייכט זיך 
די געשטאַלט פון רבי יוסעלע, קוקט אים אָן, קוקט אים אָרוּם). 

יוסעלע. ואָס ווילסטו זען אויף מיר? 

מ לכו. איך האָב געוואָלט זען גוט. ווי זעט אויס דער, 
וואָס האָט מיר געגעבן אַזאַ עצה. 

יוסעלע. וואָס האָסטו אַרויסגעזען ? 

מ לכו. איך האָב אַרויסגעזען אַן אַלטן ייד מיט א הדרת 
פנים. וועלכער קרימט זיך ווי אַ וואָרַעַם, די תולעת יעקב, 
וועלכע טראַגט אויף זיך דעם געלן לאַפיק. ווי אַ פּאַנצער. 

יוסעלע. מיר זיינען אין גלות. 

מלכו. און איך בין געקומען אַרויסצונעמען פון גלות. 

יוסעלע. בין איך דיך מתרה: דו וועסט שלעכט אָפַ- 
שניידן, און מיט דיר אויך כל ישראל. 

מ לכו. כל ישראל איז מיט מיר. כל ישראל וויל זיך שוין 
מער נישט קרימען ווי אַ וואָרעַם, כל ישראל איז שוין זאַט פון 
דעם געלן לאַפּיק. כל ישראל וויל צו זיין גאָט, צו זיין ריינקייט, 
צו זיין פרומקייט, וויל דערהויבן ווערן. דערפאַר וויל ער צוריק 
אין זיין לאָנד. 

יוסעלע. איך וויס, ער וויל עס. איך וויל עס אויך. 
אָבער... 

מ לכו. דו ווילסט -- און ווילסט עס נישט. דו גלויבסט 
אין דער גאולה און פילסט זי נישט. דו גלויבסט אין משיחן 
און האָסט אים נישט אין זיך. 

יוסע לע (כעסדיק). יונגערמאַן ! 

מלכו. דיר געפעלט צו זיין אַ שתדלן, אַ פאָרער. ניין, 
אַן אַרומקריכער מיט בקשות פאַר כל ישראל, פרנס-מנהיג צו 
הייסן, אָדער גאָר רעגירער איבער יידן... 

ייסעלע. מינסטו, אַז מיר געפעלט עס אזוי ? מיינסטו, 
אַז מיר איז זער אָנגענעם געוועזן נאָכצופאָרן נאֶך דעם קייזער 
אין בראָבאַנט, וואו עס איז נישטאָ דער פוס פון א ייד. לעבן 
חדשים-לאַנג אויף ברויט און וואַסעַר און רויע פירות. אויף 
אויסצובעטלן פון זיין גנאָד אַ פאָר דערלייכטערונגען פּאַר 
יידן ? מיינסטו, אַז מיר געפעלט עס אַזוי אַפגעריסן צו ווערן פון 
ווייב און קינדער, און נישט נעכטיקן. וואו איך טאָג. און 
אָפקלאַפן טירן, און פילן זיך ווי אַ הונט און אַ וואָרַעַם מיט 
מענטשן, וועמעס אַָטעם איז מיר טריף און צואווידער ? מיינסטו, 
אַז מיין רוקן טוט מיר נישט וויי פון קרימען-זיך ! טו איך עס 
פּאַר וואוילטאָג ! מאַך איך זיך רייך? בין איך רעגירער ? 
וויל איך רעגירן ? איך פאַרזיכער דיר, צו יעדער צייט בין איך 
גרייט אַפצוטרעטן מיין פלאֶץ איינעם. וואָס קאָן עס בעסער טון. 

מלכוה בעסער טון! הייסט בעסער טון -- בעסער 
קרימען זיך און בעטלן, בעסערער שתדלן זיין! אַדער הייסט 
בעסער טון -- דאָס פאָלק אין גאַנצן צו באָפרייען ? 

יוסעלע. יעדן טאָג בעט איך אויף משיחן. 

מלכו דו בעטסט אויף ליכט און האַלטסט די אויגן 
צוגעמאַכט. דו בעטסט אויף משיחן, און ווען ער וועט קומען, 
וועסטו אים ראָטן. ער זאֶל בעסער קרימען זיין רוקן און פון 
דער באַפרייאונג אָפלאָזן זיין האַנט. דו וועסט אים נישט 
דערקענען. 

יוסעלע (נעמט דאָס ליכט און באָטראָכט מלכו). 

מ לכו (נעמט אויף זיין אַרומקוקן מיט פעסטן אויסדרוק). 

יוסע לע (אַוועקשטעלנדיק דאָס ליכט). ביסטו דאָס גאָר 
משיח ? 

מלכו איך ווייס נישט, ווער איך בין. איך ווייס נאָר, 
איך בין פון גאָט געשיקט. 

יוסעל ע. אויך איך בין פון גאָט געשיקט. אויב איך בין 
אַ שתדלן, האָט ברוך הוא מיך דערצו געמאַכט. עס איז זיין 
ווילן, איך זאֶל זיך משתדל זיין פאַר זיינע גערודפטע און 
געדריקטע קינדער. 

מל כו עת לחשות -- איין צייט האָט גאָט געמאָכט פּאַר 
שווייגן, פּאַר אַריבערטראָגן אָלץ מיט געדולד, פּאַר זיין שטיל, 

שלמה מלכו און דוד הואובני 


שטילער פאַר דעם וואָרעם אויף דער ערד. פאַר דער דאָזיקער 
צייט האָט ער אונדז געגעבן שתדלנים. ועת לדבר -- דערנאַך 
קומט די צייט פון ריידן, פון רופן און פאַָדערן -- פאַר דער 
צייט האָט מיך גאָט באַשטימט. 

יוסעלע. דבר הייסט אויך פאַרניכטן: דאָס וועט זיין 
דיין ריידן מיט קייזער קאַרל. איך וואָרן דיך נאַך אַ מאֶל: דו 
וועסט זיך פאַרניכטן און נאַךְ אַנדערע אַריינשלעפן אין דער 
פּאַרניכטונג. 

מ לכו. גאָט האָט מיך געפירט ביז אַהעַר און וועט מיך 
ווייטער פירן. 

יוסעלע. מיין זון, דו קענסט נישט דעם קייזער קאַרל. 
איך קען אים. ער איז פון שווערן געמיט און ליבט צו וואַרעמען 
זיך ביים גלויבנספייער. דער פויפסט איז אים נישט פרום 
גענוג, די קירך איז אים נישט פרום גענוג. און ער האָט אונדז 
פיינט שנאת מוות. אויב ער לאָזט זיך אָמאֶל איבערריידן און 
דערוואַרעמען, איז עס נאָר דאָמאָלס, ווען עס פּאַסט זיך צו 
זיינע געשעפטן. ער וועט די מאַראַנען פון זיינע לענדער נישט 
אַרויסלאָזן לעבעדיק. און ליבער וועט ער שלום מאַכן מיטן 
טערק, איידער דערלויבן די יידן צוזאַמענצונעמען אַ חייל, 
וואָס זאֶל אים העלפן קעגן דעם טערק. 

מלכו. דו זאָגסט עס, ווייל דו ביסט געוואוינט נאֶר 
אויסצובעטלן קלייניקייטן. מיין קול איז אַן אַנדערער ווי דיינער, 
מיינע ווערטער זיינען אַנדערע, מיין באַשטימונג פון גאָט אַן 
אַנדערע. דו האָסט מיט דיין קול און דיין באַשטימונג אויסגע- 
בעטלט קלייניקייטן, איך וועל מיט מיין קול און מיין באַשטימונג 
דערגרייכן דאָס גרעסטע. 

יו עלע. ווילסטו מיין עצה נישט אָננעמען -- די עצה 
פון אַ סך אַן עלטערן און מער דערפאַרענעם פון דיר? 

מ לכו. צום באדויערן קאָן איך דאָסמאֶל נישט אָננעמעז 
דיין עצה, די עצה פון אַ זקן און תלמיד חכם. ווען דו וואֶלסט 
זיך געקאָנט אויפהייבן איבער דיין דערפאַרנקייט, וואֶלסטו מיר 
נישט געגעבן דיין עצה, וואָלסטו געוועזן מיט מיר. 

יוסעלע. וועל איך נאֶך באַלד אין דער פרי פאַרלאָזן 
רעגנסבורג, מען זאֶל נישט זאָגן, איך בין מיט דיר. 

מ לכו דו ביסט געקומען אַהער נישט אויף מיין פּאַר- 
בעטן, גייסט אַווּעַק, ווייל דער וועג שטייט דיר אָפן. אָבער 
ערגיץ-וואו וועט פאַרשריבן ווערן: דער פרנס-מנהיג איז 
אַנטלאָפן, ווען די שעה פון דער גאולה האָט געשלאָגן. און וועז 
דער קייזר קאַרל וועט מיך פרעגן: איז יאָסעלע פון ראָסהיים 
מיט דיר? וועל איך אים ענטפערן: ניין. ער האָט צו שטאַָרק 
געגלויבט אין דיין שנאה. און אַז דער מלך מלכי המלכים 
וועט מיך פרעגן: איז יוסעלע פון ראָסהיים געוועזן מיט דיר ? 
וועל איך אים ענטפערן: ניין, ער האָט ווייניק געגלויבט אין 
דיין ליבע און רחמנות. 

יוסע לע. עס איז אמת, אַז איך גלויב שטאַרק אין דעם 
קייזערס שנאה, אָבער עס איז נישט אמת, אַז איך גלויב נישט 
אין מלך מלכי המלכימס ליבע און רחמנות. איך גלויב זער 
שטאַָרק אין זיין רחמים און אין זיינע חסדים, וועלכע הקדוש 
ברוך הוא הערט מיר נישט אויף צו באווייזן. 

מ לכו. פאָרוואָס-זשע אַזאַ ספקות ? אונדזער גאולה איז אַ 
נס -- פאַרוואָס גלויבסטו נישט אין דעם נס פון דער גאולה ? 

יוסעלע. מיר זאָגט מיין האַרץ: איך טאָר דאָ נישט 
בלייבן. איך מוז אַוועק וואָס גיכער. עס איז ווי יעקב אבינו 
מיט זיינע מחנות פּאַר עשון. מיר מוזן זיך פּאַרנאַנדערגיין, 
צעטיילן. ווען דו זאָלסט געשלאָגן ווערן, דאָס גרעסערע נישט 
דערגרייכן, זאֶל איך כאָטש איבערבלייבן, אויף ווייטער אויס- 
צובעטלן קלייניקייטן פאַר דעם פאֶלק ישראל. 

מ לכו. וואָס וועסטו מיר זאָגן, ווען מיר וועלן זיך ווידער 
באַגעגענען? 

יוסעלע ווען דאָס גאַנצע פאֶלק וועט גיין הינטער דיר 
קיין ארץ ישראל, זאָלסטו מיך זוכן צווישן די בעטלער. צווישן 
די, וואָס קאָנען נישט אויפהייבן דעם קאֶפ! זיי געזונט! איך 
ווינטש דיר, זאָלסט מצליח זיין, איך זאֶל בלייבן דער ליגנער. 

מ לכו. איך וועל פאַרגעסן, אַז דו ביסט ביי מיר געוועזן. 

יוסעלע (אין טיר). באַטראַכט, דו האָסט מיך נישט 
איבערגערעדט, ווי וועסטו איבערריידן דעם קייזער ? 


מלכו בין איך געקומען דיך איבערצוריידן, אַדער 
ביסטו געקומען מיך איבערצוריידן ? 

יוסעלע שטייט אַ וויילע, ווי ער וואָלט זיך מיישב 
געוועזן, זיפצט אויף און גייט אָוועק). 

מלכו. פון די קקליינע אין גייסט. זיי מוחל מיר, דו 
גרויסער געדולדיקער, וואָס איך האָב אים אַוועקגעגעבן פון 
דער צייט פון דיין תורה. (הויבט ווידער אַן צו זומען זיין ניגון.) 


צווייטע סצענע 


די שלאָפשטוב פון קייזער קאָרל אין זיין פּאַלאֶץ אין רע- 
גנסבורג. אין הינטערגרונט אַ חופה-בעט, אַרעמשטולן שטייען 
צושפרייט אין פאַָרשידענע זייטן פון דער שטוב. צוויי טירן אין 
דער לינקער וואָנט. אויף איינעם פון די אַרעמצשטולן פּאָרנט זיצט 
קאָרל אין נאָכטקליידער און לאָזט זיך איבערבינדן זיין פַאַדְאַ- 
גרע-פוס פון זיין דאָקטאָר, וועלכער טוט עס שטייענדיק אויף 
די קני. עטליכע דינער שטייען דערביי, צופוסן פאָרן קייזער 
זיצט דער נאָר. 

דער נאַר (צום דאָקטאָר). איך פרעג אייער הייליקע 
היילעריי: וואָס איז וויכטיקער -- דער קאֶפ אַדער דער פוס ? 
און איך ענטפער פּאַר אייער הייליקער מעדיצינעריי: דער 
קאֶפ. האָב איך ריכטיק געטראָפן דעם ענטפער פון אייער היי- 
ליקער בלוטלאָזעריי? 

דער דאַקטאָר. ריכטיק. 

דער נאַר. און איך זאָג, דער ענטפער איז פאָלש. 
וואָרום וואָס פּאַר אַ באַדייטונג האָט מיין קאֶפ קעגן דעם 
קייזערס מינדסטן פוספינגער ? פרעג איך ווייטער: פאַרוואָס 
ווען דעם קייזער טוט וויי דער פוס, פילט עס דאָס גאַנצע 
לאַנד! וואָס זאָגט דאַרויף אייער הייליקע קאַנעמאַכעריי? 

דאַקטאָר. דאָס איז פון ליבע פון אַלע אונטערטאַנען 
צו זיין מאִיעסטעט. 

נאַר. דו ענטפערסט ווי אַ דיפלאָמאַט, נישט ווי אַ היילער. 
ווי אַ היילער דאַרפסטו ענטפערן : ווייל דאָס גאַנצע קייזעררייך 
איז אַ גוף, פון וועלכן דער קייזער איז דער קאָפ, און אַז עפעס 
טוט וויי דעם קאֶפּ, פילט עס דער גאַנצער גוף. דאָס רוף איך 
מעדיציניש געענטפערט. 

קאַרל. איך רוף עס: גוט געענטפערט. 

נאֶַר (שפרינגט אויף, פאָרבויגט זיך). זער ריכטיק מאַ- 
יעסטעט. (זעצט זיך ווידער.) מיט דער העכסטער אָנערקענונג 
פון דער אַלַעַרהעכסטער אויטאָריטעט רייד איך ווייטער פון מיין 
היילוויסנשאַפט. ווייל דאָס גאַנצע קייזעררייך איז אַ גוף פון 
וועלכן דער קייזער איז דער קאָפ, דערפאַר אַז עס טוט עפעס 
וויי דעם שפיץ פון אַ נאָגל, ווי איך צום ביישפיל בין, דערפילט 
עס דער קאֶפ און טראַכט באַלד, ווי צו העלפן. 

קאָרל (נעמט פון דעם דערבייאיקן טישל אַ קליין בייטל 
מיט געלט און וואַרפט עס צו דעם נאָר). ביסטו געהאָלפן ? 

נאַר (אויפכאָפנדיק דעם בייטל). אָט דאָס הייסט א קאָפ ! 
(שפרינגט אויף און פּאַרבויגט זיך.) מאיעסטעט האָט מיר זער 
שטאַרק געהאָלפן. (זעצט זיך.) עס גייט ווייטער -- דאָס הייסט 
פון ביידע זאַכן: פון מיין לעקציע און פון זיין מאִיעסטעטס 
הילף. נאַטירליך וואָלט איך געוואֶלט אָנהייבן מיט דעם צווייטן 
טייל. (וואָרט אָפ אַ וויילע.) אָבער ווייל דער צווייטער טייל 
קומט דאַך נאַך דעם ערשטן. וועל איך פאָרטזעצן מיין לעקציע. 
ווייל דאָס גאַנצע קייזעררייך איז אַ גוף, זיינען פאָראַן אויף אים 
לייז און פליי, און געשווירן און בלאָטערן. זיינען לייז און פליי 
נישט אַזוי שלעכט, ווייל זיי ברענגען צו קראַצן זיך, און וואָס 
קאָן זיין אָנגענעמער ווי אויסצוקראַצן זיך. אָבער געשווירן 
און בלאָטערן זיינען אין גאַנצן איבעריק און מען מוז זי 
פטור ווערן וואָס גיכער. די לייז און די פליי -- דאָס זיינעז 
וואַגאָבונדן, רויבערישע ריטער און זייערס גלייכן, די געשווירן 
און בלאָטערן אָבער זיינען די אַלע אומגלויביקע. לוטער און 
מעלאַָנכטאֶן און די יידן. 

קאַרל. אויסגעצייכנט ! 

נאַר (שפרינגט אויף און פּאַרבויגט זיך). בין איבער 
גליקליך. מאַכט מיך צו האַפן, אַז איך וועל נאַך ענדיקן ווי 
אַ מיניסטער. (זעצט זיך.) פאָרטזעצונג! (וואַרט.) פאָרטזעצונג ! 
(ווארט.) פאָרט-זע-"צונג!!! -- שווייג איך אויך. 

קאָרל (צו אַ דינער). מיט אַ פאָן זיינען דאַ די יידן ? 

דינער. אינער פון זיי האַלט אַ פאַן אין האַנט. 

קאָרל. דאָס איז נישט דער אַלטער, וועלכער האָט אין 
בראָבאַנט מיר וויי געטון די אויגן ? 

דינער. ביידע זיינען יונג. 

קאַרל. ברענג זיי אַָריין אַהעַר. (דער דינער מאָכט אַ פּאַר- 
קערבאוועגונג, קאַרל שרייט אים צו.) און מיט דער פאן ! 

נאַר. צו וואָס האָב איך גאָר דערמאָנט יידן ? זיין מאִיעס- 
טעט וועלן ווידער די אויגן וויי טון, און איך וועַל דאַרפן טרערן 
גיסן, אייטערן, ווינקען, בלינקען. ווי אַזוי האָט מיין צונג 
געקאָנט אַרויסריידן דאָס וואַרט, און איך זאֶל מיך דערביי נישט 
איבערצלמען ? ווען איך וואָלט מיך איבערגעצלמט, וואָלט איך 
זיכער פּאַרהיט געוואָרן פון אַזעלכע קאָנסעקווענצן. פון היינט 
א און וויטער, ווען איך וועל ארויסריידן דאָס מאוסע 
ייד-וואָרט (צלמט זיך.) וועל איך זיך דריי מאֶל איבערצלמען 
און שיטן זאָלץ איבער מיין רוקן, וועלן די בייזע רוחות 
גלייך פאַרשווינדן. -- אַךָ. זיי קומען! איך ווענד די אויגן אָפ, 
מאַיעַסטעט וועט מיר אַנטשולדיקן מיין רוקן. (דרייט זיך אַוועק. 
מלכו און ראובני ווערן אַריינגעפירט. מלכו האַלט אין דער 
האַנט אַ פּאַן, אויף וועלכער עס זיינען אויסגענייט די אותיות 
8 ב 4 

קאָרל (הויבט זיך אויף, קוקט זיי אַן, איז קענטיק אי- 
בערראַשט פון מלכוס אויסזען. דער דאַקטאַר גייט אֶן מיט זיין 
אַרבעט). 

נאַר. ווילסטו דעם נאַכטטאַפּ. מאַיעסטעט ? אויף דעם 
נאַכטטאָפ זאֶלסטו זיי אויפנעמען. וואָלט דער ריח זייערער מיר 
נישט אַזוי געאיבלט. ליגן זיי אויף דער ערד ? זיינען זיי אויס- 
געצויגן + קאַן איך זיי אַ בריק טון ? (קוקט זיך אום.) עי, איז 
דען דאָס אַ ייד ? 

קאַרל. שווייג איצטער. (צו מלכון.) טרעט צו נענטער. 
(ביידע הייבן אַן צוצוגיין.) נאַר דער איינער מיט דער פּאָן. (די 
דינער בּאַרשטעלן ראובנין דעם וועג. ראובני בלייבט שטיין 
הייבט אויף דעם קאַפ, ציט זיך, ווי ער וואָלט געוואָלט הויך 
ווערן. מלכו טרעט צו נענטער צו קאַרלען) וואָס איז דאָס 
פּאַר אַ פאֶן אין דיין האַנט ? 

מ לכו. די פּאָן פון גאָטס חייל. 

קאַרל. פון וועמען ? 

מ לכו. פון אַ יידישער אַרמיי. 

קאַרל. הער איך ריכטיק ? 

נאַר (צולאַכט זיך מיט אַ קוויטש און קוליעט זיך איבער. 
די דינער האַלטן איין זייער לאָכן). 

מלכו פון אַ יידישער אַרמיי, וועלכע וועט אָפנעמען 
זייער הייליק לאָנד פון דעם טערק און אומקערן אַהין דאס 
גאַנצע יידישע פאַלק. 

קאַרל. וואו האָסטו די אַָרמיי פון די יידן ? 

מלכו. זי איז צוזייט און צושפרייט אין אַלע לענדער 
פון זיין קייזערליכער מאַיעסטעט. זאָל זיין קייזערליכע מאַיעס- 
טעט דערלויבן, און די יידן פון זיין מאַיעסטעטס לענדער וועלן 
זיך באַוואָפענעז - די יידן פון דייטשלאנד, איטאַליע, בעמען, 
אונגאַרן, שפּאָניע... 

קאַרל. שפאַניע ? 

מ לכו. צו זיי וועלן צושטיין יידן פון פוילן, פון מאַראָקאָ, 
פון דער טערקיי, פון פּאָרטוגאָל... 

קאַרל. פאָרטוגאַל ? שפאַניע ? איז דיר באַקאַנט, אַז אין 
שפּאַניע און פּאָרטוגאַל זיינען נישטאַ קיין יידן ? 

מלכ ו- אַבער מאַראַנען. די. וועלכע זיינען קריסטן פּאַר 
דער וועלט, און יידן פאר גאָט. 

קאַרל (שרייט אויף). ייד ! 

מלכו (בלייבט רואיק און קוקט אויף קאַרלען מיט זיין 
באַגייסטערטן בליק). 

קאָרל (ענדערט דעם טאַן). זיי פאָרזיכטיק מיט דעם, 
וואָס דו זאָגסט. -- אַלזאָ אַז אַרמיי פון יידן... ווער וועט זיין 
דער אַרמייפירער ? 

מלכו (מיט אַ האַנטבאַוועגונג אויף ראובנין). ער, אַ 
יידישער פרינץ, דער ברודער פון אַ יידישן קעניג אין אַראָביע, 
אַ שליח פון גאָט... 


נאַר (אַרויסשפריצנדיק אַ געלעכטער). פון טייוול! פון 
עק און הערנער ! 

ראובני (מאַכט אַ פַּאֶר שריט. די דינער פאַרשטעלן אים 
דעם וועג). 

קאַרל. איך האָב אַזוינס וואָס געהערט. אָ, יאָ. ער האָט 
אַן אַרמיי, נאָר פעלן אים וואָפן... ווילסטו אפשר, איך זאֶל דיר 
געבן וואָפן ? 

מלכו. נאָר די יידן אונדז געבן. 

קאַרל. איך זאָל ארויסלאָזן דעם טייוול, ער זאֶל בא- 
קעמפן דעם שטן, און דערנאַך וועל איך דאַרפן באַקעמפן דעם 
טייוול... אפשר איז דאָס אַ פּלאַן : צוזאַמעננעמען אַלע יידן אין 
איין אָרט און דערנאֶך אויסראַטן זיי אויף אַ מאֶל מיט מיינע 
קאַנאָנען... 

נאַר. איך גיב זיך באַלד אֶן אין דיין אָרמיי! 

קאַרל. וועמענס פלאַן איז דאָס געוועזן ? 

מ לכו. פון גאָט איז ער צו אונדז געקומען. 

קאַרל. פון גאָט ? דו ייד !... 

מלכ 4 איך בין דער, וואָס האָט דעם פויפסט פּאַראויס- 
געזאָגט די פּאַרפלייצונג פון רוים און דעם קעניג פון פאָרטוגאֶל 
די צושטערונג פון ליסאַבאָן. 

נאַר (צלמט זיך). אַ מכשף ! 

מלכ 4 גאָט האַט עס מיר אַנטפלעקט. און ער האָט מיך 
געפירט צו זיין קייזערליכער מאַיעסטעט. 

קאַרל. האַסטו מיר וואָס צו אַנטפלעקן ? 

מ לכו. אָט די פאָדערונג פון גאָט. 

קאַרל. פאַדערונג ? 

מלכ 4 גאָט וויל צוריק זיינע קינדער אין זיין לאָנד, זיי 
זאֶלן אים דאַרט דינען, און זיינע קינדער ווילן צו אים. וואַרטן 
נאָר אויף זיין רוף, ווילן אים דינען מיט זייער גאָנצן האַרצן, 
מיט דער גאַנצער ליבע, קינדער, וועלכע ווילן זיך אומקערן 
צו זייער פאַטער, אין דער היים, וואָס ער האָט פּאַר זיי באַ- 
שטימט... קער זיי אום צו אים, מאיעסטעט. לאָז זיין פאָלק צו 
אים גיין. מאַיעסטעט איז דערצו באַשטימט געוואָרן פון גאָט... 

קאֶרל (שטופט אַפ דעם דאַקטאָר מיטן פוס. זעצט זיך 
אויף). גענוג, ייד! איך וויל פון דיר נישט הערן מיין באשטי- 
מונג! מיר האַט גאָט זי אַליין אַנטפלעקט, נישט געדאַרפט 
דערצו קיין לעסטערער און פּאַררעטער ! 

ראובני. מאיעסטעט מעג איך זאָגן אַ פּאָר ווערטער ? 

קאֶרל (צו מלכון, האַָרב און גראָב). פון וואַנען שטאַמסטו? 

ראובני. מאַיעסטעט, הער מיך אויס ! 

קאַרל (בייז, כעסדיק). שווייג ! 

ראובני איך וויל דיר גענויער דערקלערן אונדזער 
פלאָן. 

קאָרל. פירט אים אַוועק -- דעם פרינץ! טוט אים אַן 
קייטן און שטעקט אים אַריין אין געפענגעניש. 

ראובני. מאַיעסטעט. איך בין אַ פרעמדער פרינץ, בין 
געשיקט פון מיין ברודער דעם קעניג פון חבור, ער וועט זיכער 
נישט שוייגן... 

קאַרל. איך וועל דיך אַזוי לאַנג האַלטן אויף אַ קייט אין 
מיינע געפענגענישן. ביז ער וועט דיך פאַדערן פון מיר. 
ראובני. מאַיעסטעט! 

קאָרל (שטרענג). שלעפט אים אַוועק ! 

ראובני. דאָס טאָר מיר נישט געשען, מלכו! (דינער 
שלעפן אים אָוועק.) 

נאַר (לויפט נאַךְ און בריקעט אים פון הינטן). דאָס טאַפ 
איך אַן דעם עק. דעם וויידל פון דעם גיהנום"פרינץ! 

מלכו מאַיעסטעט, נישט זיין ברודער, נאָר גאָט וועט 
אים פאַדערן פון דיר! קער אים אום צוריק! 

קאָרל (קאָכט אויף אין אַ העליעוו כעס, האָלט זיך איין און 
בייזערט אַרויס). ענטפער., פון וואַנען קומסטו! 

מלכו (נאַכלעסיק). איך קום פון פּאָרטוגאַל. 

ק אַרל. אוהום... ווי אַלט ביסטו ? 

מ לכו. דרייסיק יאָר. 

קאָרל. דרייסיק יאָר... דרייסיק יאָר... אויב איך מאַך קיין 
טעות נישט, זיינען מיט דרייסיק יאָר צוריק שוין קיין יידן נישט 


שלמה מלכו און דוד הראובני 


געוועזן אין פּאָרטוגאַל. ביסטו געבוירן געוואָרן אַ קריסט? 

מ לכו. פון עלטערן, וועלכע האָבן באַהאַלטענערהייט אָפַ- 
געהיט יידישקייט. 

קאַרל (צו די דינער). גיט אים איבער צו דער אינקווי- 
זיציע, ער זאֶל פאַרברענט ווערן ! 

נאַר. אַזאַ געבראָטנס ליב איך ! 

מלכו. איך וועל נישט ברענען. (דערשטוינונג.) 

קאָרל. ווי?! 

מלכו. איך בין פון גאָט געשיקט. ווי חנניה, מישאל און 
עזריה וועל איך נישט ברענען. דער נס. וואָס איז זיי געשען, 
וועט אויך מיר געשען. 

נאַר (שטעלט זיך אויף די קני און צלמט זיך). 

קאַרל (צלמט זיך איבער). גוט. אויב דער נס וועט דיר 
געשען, וועל איך דיר געבן דיין פרינץ און דיינע יידן. 

נאַר (צולאַכט זיך מיט חחק-געלעכטער און לאָכֶט די 
גאַנצע צייט, ווי נאָר מלכו עפנט אויף זיין מויל). 

מלכו. דו רייצסט גאָט, מאַיעסטעט! איך וועל נישט 
ברענען, אַבער ער וועט פון דיר יעמאָלט פאַדערן מער ווי די 
יידן. דו וועסט מוזן דערקענען זיין האַנט און זיין מאַכט. 

קאַרל. פירט אים אַוועק! (די דינער וואַרפן זיך צו 
מלכון.) 

מלכו דו וועסט זיך מוזן בויגן פּאַר דעם אמתן גאָט, 
דעם איינציקן גאָט !... 

קאַרל. שטאָפט אים צו דעם מויל! 

מלכו. עס הויבט זיך אֶן די גרויסע אַנטפלעקונג! איך 
גיי צום גרויסן וואונדער! (די דינער פירן אים אַוועק.) 


דריטע סצענע 


דער שטאָט-פלאַץ אין מאָנטואָ, אָ שייטערהויפן איז צו- 
נויפגעלייגט, אַרומגערינגעלט פון אָ גרויסן עולם. דעם קייזערס 
נאָר גייט אָרום און אַמחירט די וואַרטנדיקע, אונטער דעם 
געקלאַנג פון קירכנגלאָקן. 

נאַר. בין היינט האָב איך געהייסן דעם קייזערס פרייליכ- 
מאַכַער, פון היינט אֶן וועל איך הייסן דעם קייזערס פייער- 
מאַכַער. הערט! הערט, גרויס און קליין! מיר, זיין פרייליכ- 
מאכער, האָט דער קייזער איבערגעגעבן דעם כבוד אונטער- 
צולייגן פייער אונטער די קלעצער. אויף וועלכע עס וועט זיך 
בראַטן דער קריסט, וועלכער האָט זיך אַריינגעוואָרפן אין דער 
יידישער בלאַטע. הערט! הערט! דער נאַר האָט געוואַלט 
איינריידן דעם קייזער, אַז ער וועט נישט פּאַרברענט ווערן, 
האָט דער קייזער געשיקט מיך, זיין נאַר און פרייליכמאָכער, 
אונטערצולייגן דעם פייער. אָ. איך וועל אונטערלייגן אַזאַ פייער, 
אַז קיין כישוף וועט נישט קאָנען ביישטיין אים! אָט די האַנט, 
וועלכע צימבלט פּאַר דעם קייזער, וועט אונטערלייגז דעם 
פייער ! אָט די צונג, וועלכע אַמוזירט דעם קייזער, וועט אַרויס- 
באַגלייטן דעם שענדער פון אונדזער יעזוס קריסטוס אויף זיין 
וועג צום אייביקן גיהנום מיט די אויסגעקליבנסטע קללות ! 
אָט דער האַלדז, וועלכער זינגט און לאַכט פּאַרן קייזער, וועט 
אַרויסלאָכן דעם פרייליכסטן געלעכטער. ווען די פלאַמען פון 
דעם פייער, וועלכן מיינע הענט וועלן פאַרנאַנדערבלאָזן, וועלן 
אַרומנעמען און פאַרצערן דעם פאַררעטער פון אונדזער היילי- 
קער אמונה! הערט! הערט! און איר לאַכט מיט מיר, פייפט 
מיט מיר, זינגט מיט מיר, טאַנצט מיט מיר... (דער מענטטשנ- 
קנויל אַרום אים הייבט אַן צו זינגען, פייפן, טאָנצן און שפרינ- 
גען, באַלד דערהערט זיך גאָר נאָנט גלחים-געזאָנג.) 

אויפגעשריי. מי פירט אים! מי פירט אים! (דאָס 
געטאַנץ הערט אויף. קעפ און אויגן ווענדן זיך צו די אָנקומנ- 
דיקע. מלכה אַנגעטון אין אַ קאַָדאַזאַ -- א הויכער, אויבן 
רונדער מיץ און אין אַ געלן סאַנבעניטאָ, וואָס דערגרייכט אים 
ביז די קני, קומט אַרויף אויפן פלאֶץ אין באַגלייטונג פון 
מאַנאָכן, וועלכע ריידן אים צו תשובה. זיין מויל איז פּאַר- 
בונדן, זיינע אויגן זיינען געווענדט צום הימל מיט דעם באַ- 
גייסטערטן אויסדרוק, און פון זיין האַלדז קומט דער געזאָנג, 
וועלכן ער האָט געזונגען ביים שרייבן.) 

עפרשטער מאָנאַך. עס איז נאַך נישט שפעט. טו 
תשובה. 

צווייטער. שרעקליך זיינען די פלאַמענצונגען פּאַר 
אַ לעבעדיקן קערפער. טו תשובה, און דו וועסט שטאַרבן פון 
דערווערגן. 

ערשטער. טו תשובה, און מיר וועלן דיך דערווערגן 
דאַרטן אויבן פאַרן גאַנצן עולם, און דער עולם וועט וויסן, 
אַז דו האָסט תשובה געטון. 

נאַר. הער זיי נישט! טו נישט קיין תשובה! באָרויב מיך 
נישט פון דעם כבוד, וועלכן דער קייזער האָט מיר איבער- 
געגעבן. איך, דער נאַר פון דעם קייזער., דאַרף אונטערלייגן 
פייער אונטער דיר, דעם יידננאַר. 

מלכו (ציטערט אויף ביים לעצטן וואָרט, רייסט איבער 
דעם געזאַנג, קוקט אֶן פאַרוואונדערט דעם נאַָר און הייבט אויף 
צוריק די אויגן צום הימל מיט דעם אויסדרוק פון באָגייסטע- 
רונג, זומט ווייטער און גייט אָרויף אויף דעם שייטערהויפן, 
וואו ער ווערט צוגעבונדן צום סלןוףפ). 


נאַר. מאַכט אַ וואַרע! מאַכט אַ וואַרע! דער פרייליכ- 
מאַכער ווערט פייערמאַכער, ווערט ליכטיקמאַכער, ווערט טוי- 
ערעפענער פון דעם גיהנום !.. (צינדט אַן אַ פאַקל, מיט וועל- 
כער ער פאָכעט אָרום.) 


ערשטער מאָנאַך (אויבן אויפן שייטערהויפן). טו 
תשובה. עס איז נאֶךָ צייט. 


אַ העראַלד (קומט אייליק אָן). שטייט! איך קום מיט 


דעם קייזערס וואָרט ! 


נאַר. נייץ, נישט באַגנעדיקן! נישט באַגנעדיקן! אָ, איך 
וועל זיך אַליין אונטערצינדן און אויסלעשן דעם פייער מיט 
אַ גאַנצער שענק ! 


העראֶָלד (אויפבינדנדיק מלכוס מויל). דער קייזער 
שיקט מיך צו זאָגן דיר, אַז אויב דו וועסט תשובה טון און ווערן 
ווידער קריסט, וועסטו באַגנעדיקט ווערן. 

נאַר. ניין! ניין! בינד אים נישט אויף דעם מויל! ער איז 
אַ מכשף! ער וועט אַרויסריידן זיין כשוף! 

מ לכו. גיב מיין דאַנק דעם קייזער, וואָס ער האָט דיר 
געהייסן מיר אויפצובינדן דעם מויל. איך האָב מיינע תפילות 
געזונגען, די ווערטער נישט געקאָנט אַרויסריידן. איצטער קאַן 
איך לויבן און דאַנקען גאָט מיט די ווערטער אויף מיינע ליפן. 
ניין, איך וועל דעם קייזערס אָנבאָט נישט אָננעמען, ווייל כ'האָב 
אַנגענומען דעם אָנבאָט פון אַ גרעסערן קייזער... 

נאַר. מי טאָר נישט הערן! מי טאָר נישט הערן! (רוקט 
ויין באַקל אין דעם האָלץ פון דעם שייטערהויפן.) ברען. פייער, 
ברען! פאַרברען דעם טריפהנעם גוף, פאַרניכט די טריפהנע 
נשמה! (דאַס האָלץ צינדט זיך אָן.) ברען. פייער, ברען און 
טרייב אים מיט דיינע ברענענדיקע בייטשן צו די טויערן פון 
גיהנום ! 

מ לכו (מיט גרויסער קְראַפט). איך וועל נישט ברענען! 
(דער רוישנדיקער עולם בלייבט שטיל און דערשראָקן.) איך 
וועל נישט ברענען! -- איך טו תשובה... 

עולם. אהההה! 


מלכו (שטאַרקער און באָגייסטערטער). איך טו תשובה 
פּאַר די יאָרן פון מיין קינדהייט און יוגנט. ווען איך בין געוועזן 
קריסט. דאָס איז שטענדיק געווען מיין איינציקער צער. בלאָזט 
פּאַרנאַנדער דעם פייער, טראָגט אַן וואָס מערער האֶלץ. איך בין 
ייד און בלייב ייד, מיין נשמה וואוינט אין הויז פון איר פּאָטער. 
זי פילט זיך דאַרטן אַזוי וואויל. קיין פייער וועט צו מיר נישט 
צוקומען... 

נאַר. הערט אים נישט! הערט אים נישט! מאָכט ליאָרם ! 
מאַכט מוזיק! (עם הייבט זיך אויף אָ גרויסער לִיאָרם, דער 
עולם זינגט, שרייט און טאַנצט אָרום דעם פייער. דער רויך 
האַט אַרומגענומען און פאַרשטעלט מלכון ווי אַ פּאָרהאַנג. 
ווען די פלאַמען שטייגן אויף, שטעלט אַן דער נאַר זיינע אויערן 
און הערט זיך צו.) איך גלויב, ער איז שטיל, די פלאַמען האָבן 
אים דאַכט זיך שוין דערוואַרגן. (עס ווערט שטיל. אַלַע נייגן אַן 
די אויערן.) 

אַ קול. מען הערט אים נישט. 

א קול. מען זעט אים נישט. 

אַ קול. אפשר איז ער טאַקע גאָר פאַרשוואונדן. (אָ שרעק 
גייט דורך דורכן עולם, מען צלמט זיך. אַבער דער רויך צע- 
טיילט זיך און מלכו ווערט קענטיק.) 


נאַר. דעם קייזערס נאַר האָט געזיגט! (ברעכט אוים אין 
גרויסן געלעכטער.) 


מלכו (דונערט אָרוים אין שמאָרץ און געבעט). גייןזזזז! 
(דער עולם בלייבט שטיל און דערשראַָקן, נאֶר דער נאֶַר לאָכט 
אַלץ.) 


עפילאג 


אַָ גרוסע שטוב אין אַ הויז אין צפת. אין דער לינקער 
וואָנט א8ַ טיר. אינמיטן שטוב אַ לאַנגער טיש. -- עם איז פריי- 
טיק פּאַרנאָכט, און דער טיש איז עבתדיק געגרייט. ביים קאָףַ 
פון טיש, צו דער רעכטער וואַָנט צו, איבערגעדעקטע חלות, 
פאר וועלכע עס שטייען צוויי זילבערנע לייכטער, אין וועלכע 
צוויי ליכט וואָרטן געבענטשט צו ווערן. -- דבורה זיצט מיט 
איר קאָפ אויפן טיש הינטער די חלות, די הענט אויסגעעופרייט 
אין דער לענג פין ביידע זייטן פון די לייכטער. די דריי 
זקנים ויצן אין האַלבן קרייז הינטער איר: ערשטער לינקס 
פון איר, צווייטער אינמיטן, דריטער רעכטס. 


צווייטער זקך אין רעגנסבורג האָט דער קייזער 
אַריינגעלייגט אים אין קייטן און אַ געקייטעטן געשלעפט אים 
מיט זיך נאֶך מאַנטואַ. 


דבורה (קרעכצט שווער אָרוִיס). 

דריטער דאָס איז פּאָרויסגעזען, פאָרויסגעזאָגט גע- 
וואָרן. דאָס אייזערנע יאֶך אויפן נאַקן פון משיח. 

דבורה (לייגט צונויף די הענט ווי ביי דער תפילה). 


צווייטער. אין תפיסה-קעלער פון מאָנטואַ שווער 
געפייניקט... 


דב ורה (קרעמפט צחאַמען אירע פינגער). 


ערשטער. אויך דאָס איז פאָרויסגעזאָגט, פאָרויסגעזען 
געוואָרן. די פייניקונג פון משיח. 


דבורה (שפרייט פּאַרנאַָנדער די הענט, מיט די פּלאָכן 
אַרויף רחמנותפול). 


צו וייטער. און די אינקוויזיציע... 

דבורה (שוידערט אויף מיט אַ שווערן אַרויסקרעכץ). 
די דריי זקנים. ימח שמה וזכרה ! 

צווייטער. האָט דעם פייערטויט אים צוגעמשפט. 


דבורה (גיט אַ הייב דעם קאָפ, פאַרוואָרפט די הענט 
אויף אים און לאָזט אים אַראֶפ צוריק אויפן טיש). 


ערשטער ער האָט געזונגען, ווען מען האָט אים געפירט 
צום פייער. 


דבורה (גיט אַרויס אַ טאָן, האֶלב געוויין, האַלב לאַך). 


צווייטער. זי האָבן אים פּאַרבונדן דעם מויל, און ער 
האָט געזונגען. 


דבורה (ווי פריער, אַ ביסל שטאַרקער). 


דריטער. איך הער דעם ניגון אין מיר, נאַר קאָן איך 
אים נישט אַרויסברענגען. 


דבורה מומט דעם ניגון, פול געוויין און בראַך). 


דריטער. דאָס איז ער. זיין ניגון ביים לערנען. ביי 
עלית נשמה... יאָ... יְאָ... 


צווייטער. ואָס זינגסטו אים מיט טרערן, קינד! 

דבורה (צחינגט זיך שטאַרק און מיט אַ געיאָמער, פּאַר- 
רייסנדיק דעם קאַפ, מיט די הענט אויפן קאָפ). 

דריטער. זיץ געזאַנג איז געוועזן לויב צו גאָט. איז 
געוועזן בטחון. איז געוועזן פרייד און נצחון. 

דבורה (הערט אויף צו זינגען, לייגט צוריק אַוועק רעם 
קאַפ אויפן טיש). 

צווייטער. זיי האָבן אים אָפגעבונדען דעם מויל און 
געלאָזט אים בעסער ריידן. 


ד בורה (לייגט צונויף די הענט איבערן קאָפ און קרעכצט 
אַרוִיס). שלמה ! 


אויסגעקליבענע שויפטן 


ערשטער ((איבערחזרנדיק מלכוס לעצטע ווערטער). 


.איך האָב אָנגענומען דעם אָנבאָט פון אַ גרעסערן קייזער... 
מיין נשמה וואוינט אין דעם הויז פון איר פאָטער." 


דבורה הייבט אויף די הענט צום הימל). 
דריטער. אַזוי האָט נאַר ע ר געקאָנט ריידן. 
דבורה (מיט די הענט אויפגעהויבן). שלמה ! 


צווייטער. וואָס האָט געקאָנט זיין זיין ניין-אויסגע- 
שריי? 


דבורה (ברעכט צחאַמען די הענט). 


דריטער. פאַרשטייסטו נישט ! הקדוש ברוך הוא האָט 
געוואֶלט פון אים הערן אַ צער-געשריי, ווי זיין אייגענער צער- 
געשריי ביי דער שרפה פון דעם בית המקדש. 


דבורה (מיט די הענט אויפן קאָפ, שרייט אויס פול 
באַרצווייפלונג און פראַטעסט). נייןז ! (לייגט אַוועק דעם קאַפ. 
די זקנים שרעקן אויף, הייבן אויף די זיך טרייסלענדיקע הענט, 
זאַגן אַבער גאַרנישט, ביז זיי באָרואיקן זיך.) 


צווייטער (טרערנפול). און מער האָט ער נישט גע- 
שריען. 

דבורה (ציט אויס די הענט איבערן טיש, ווי א 
חלעות). 

דריטער. ער איז שוין אין פייער נישט געוועזן מער. 

דבורה (שאַקלט אומגלויביק מיטן קאָפ). 

עפרשטער דער נס איז צום צווייטן מאֶל געשען. 


דבורה (הייבט אויף הענט און קאָפ מיט אֶן אומזיכערער 
הלוואי-באַוועגונג). ' 


צווייטער. פאַרוואָס האָט גאָט ברוך הוא נישט באַוויזן 
דעם נס פאַר אַלעמען, און אלע וואָלטן געוואוסט. אַז רבי שלמה 
איז זיין אויסגעוויילטער ? 


דבורה (קוקט מיט שרעק-אויגן אויפן ערנשטן, פון 
ערשטן אויפן דריט). 


ערשטער. ואַס קאָנעז מיר וויסן גאָטס כוונות ! 
דבורה (מאַכט צו די אויגן, אַנטוישט פון דעם ענטפער). 


דרי טער. עס איז די צייט נאַך נישט געקומען. די שעה 
פון דער גאולה האַט נאָך נישט געשלאָגן. 


דבורה (קרעכצט אַָרוִיס). אָ, גאָט ! 
צווייטער. וואו קאָן ער איצטער זיין ? 


דבורה (פול שפאָנונג, פרעגט איבער די פראָגע מיט די 
הענט). 


דריטער וואו ער זאֶל נישט זיין, איז ער אין גאָטס 
האַנט. 


דבורה (וינט אַ פאַרבענקטע, מיט שטילע טרער)). 


ערשטער רב שלמה האָט געזאָגט, ער וועט זיין צוריק, 
וועט ער זיין צוריק. 


דבורה (שמייכלט קוים אויף. איר פנים ווערט באַלויכטן 
פון האַפענונג). 


צווייטער. יאָ. יאָ. דאָס גלויב איך אויך. מיר לעבן 
דאַך נאֶך. ווייל מיר מוזן זיך אויף אים דערוואַרטן. 


דבורה (לייגט צונויף די הענט אין תפילה און האַפע- 
נונג.) 


דריטער. און אַז ער וועט זיך באווייזן, וועט דאָס גאַנצע 
פּאָלק גיין נאַך אים, און אַלע וועלן וויסן, אַז עס איז געקומען 
דער אויסלייזער. 


דבורה (הייבט אויף הענט און אויגן צום הימל אין 
פריידיקן גלויבן). 


צווייטער כלה פון משיח, געקומען שוין די שעה פון 
ליכטבענטשן. (גייט אָרוִים.) 


דבו רה (פאַרריכט זיך די האָר). 


ערשטער בענטש די ליכט און מיר וועלן גיין צו קבלת 
שבת. 


דבורה (שטייט אויף). 
דריטער. בענטש די ליכט, דיין ליכט וועט נאֶך אויפגיין. 


שלמה מלכו און דוד הואובני [י:! 


דבורה (מאַכט צו די אויגן, אָטעמט שווער און פּאַמעלעך 
אויף). 

צווייטער (קומט אָריין מיט אָ ברענענדיקן קינדל אין 
דער האַָנט). זיי האָבן די לייכטער דיר אַוועקגעשטעלט. איך 
וועל דיר אָנצינדן די ליכט (טוט עס.) 

דבורה (פאַרדעקט די אויגן מיט די הענט און מאָכט די 
ברכה פרום, מיט אַ תפילה). ברוך אתה יהוה אלהינו מלך 
העולם אשר קדשנו במצותיו וצונו להדליק נר של שבת. 

די זקנים. אָמן! (שטייען אויף און גייען אָרוים.) 

דבורה ‏ (שטייט אַ וויילע מיט פּאַרדעקטע אויגן, נעמט 
פּאַמעלעך אַראָפ די הענט פון אויגן און פנים און לאָזט זיי 
ליגן אויף דער ברוסט, קוקט אויף די ליכט או רעדט פאַמעלעך). 
שבת-ליכט... ליכט פון פרייד, וואָס אין רו. ליכט פון הייליקייט... 
קעגן שמור איעס, קעגן זכור דאָס צוייטע... איך וועל 
היטן, מיין שבת דו, שלמה, צו הייליקן דיך. איך וועל געדענקען, 
מיין שבת דו, שלמה, צו הייליקן דיך... איך וועל היטן און 
געדענקען, חתן דו מיינער... שלמה... שלמה... (הייבט אויף די 
אויגן פון די ליכט. אַנטקעגן אין דער טונקלקייט ביי דער טיר 
זעט זי שלמהן. זי אַטעמט אָרויס מיט שרע.) שלמה !. 
(שרייט אויס.) שלמה! (גיט זיך אַ לאָז צו אים און האָלֶט זיך 
צוריק.) שלמה, חתן דו מיינער... ביסט געקומען... ביסט נישט 
פּאַרברענט געוואָרן... זעסט אויס, ווי אין דעם טאָג, וועז דו 
האַסט מיך פארלאַזן... קיין סימן נישטאַ אויף דיר פון דעם 
פייער... אָדער זע איך נישט קלאָר ?... וואָס שטייסטו אין דער 

טונקלקייט פון דער טיר ?... מיר זיינען אַליין, און דו טאָרסט 
נישט... די דריי זקנים, זיי לעבן נאַך אַלע... זיי היטן דיין 
פקדון... זיי זיינען אַוועַק צו קבלת שבת. ווילסטו אויך גיין צו 
קבלת שבת ? גיי, און קום מיט זיי. דיין אָרט ביים טיש וואַרט 
שטענדיק אויף דיר... וואָס קוקסטו אַזוי? איך זאָג דיר דעם 
אמת... פאַרוואָס זאָגסטו מיר גאַרנישט ?.. דאָס בין איך. 
דבורה. דיין כלה. איך בין נישט שיין מער. איך האָב פּאַרלוירן 
מיין שיינקייט. אָבְער נישט פון וואַרטן. איך האָב געבליט פּאַר 
דעם טאָג פון אונדזער ווידערזען. אָבער די קייטן. אין ויעלכע 
זיי האָבן דיך געשמידט, האָבן אויך אין מיין לייב געשניטן. 
דער פינצטערער געפענגניש-קעלער. אין וועלכן זיי האָבן 
דיך געהאַלטן, האָט מיר מיינע באַקן בלייך געִמאַכט. די בשורה 
פון דיין פאַרברענט-ווערן האָט מיר מיינע אויגן אויסגעלאֶשן. 
האָב איך זיך דערמיט פאַרזינדיקט ? בין איך דיך נישט ווערט 
מער ? איך האָב נישט געדאַרפט גלויבן דער בשורה. איך האָב 
געדאַרפט בעסער וויסן... דו זאַָגסט מיר עפעס... זאָגסט מיר 
עפעס ?... דיינע ליפן באַוועגן זיך... פּאַרוואָס הער איך נישט 
דיין קול ?... לייען איך ריכטיק אַראָפּ פון דיינע ליפן! ,רו 
און שטיי ביי דיין גורל ביז צום סוף פון 
די טעג". איך געדענק עס גוט. איך האָב געוואַרט. וועל 
וואַרטן. וועל ווידער וואַרטן. אַן אייביקייט וואַרטן. ביז צום 
סוף פון די טעג... וועל היטן. וועל געדענקען... (די געשטאַלט 
פאַרשווינדט, דבורה שרייט אוים גאָנץ באַנומען) שלמה! 
(גיט זיך אַ לאָז צו דער טיר, בלייבט שטיין, באַוועלטיקט זיך.) 
ניין. איך וועל וואַרטן. וואַרטן... 


פעוזאָנען 
(לויט דעם סדר פון זייער אויפטריט) 


שלמה כהן, ראובניס סעקרעטאַר. 
דוד ראובני. 

דיאגא פירעס = שלמה מלכו. 

דער שוואַרצער. 

דריי זקנים אין מלכוס בית-מדרש. 
דבורה בירב. 

אַ פראַנציסקאַנעַר מאָנאַך. 

אַ שענקער. 

דער מגיד. 

יעקב מאַנטינאָ. 

יצחק צרפתי. 

יעקב דע לאטעס. 

יהודה דע בלאניס. 

דער פויפסט קלעמענס דער זיבעטער. 


עזשידיא דא וויטערבא 
זשעראָנימא דא גינוטשי קארדינאָלן 

לארענצא פוטשי. 

אינקוויזיטאָר. 

קאָמאַנדיר פון אינקוויזיטאָרס גוואַרדיע. 

צוויי מענער. 

ר' יוסעלע פון ראַסהיים. 

קייזער קאַרל. 

דער דאַקטאָר. 

דער נאַר. 

מאָנאַכן. 

אַ העראֶלד. 

מאַראַנען : -- עולם; -- שכורים; -- געסט אין שענק: -- 
בעטלערס :; -- יידן. 


